

ایڈم نے شل سے انداز میں سر ہلادیا۔ سارے الفاظ ختم ہو گئے تھے۔  
 ”سب کہتے ہیں کہ آپ ہر ایک پہ اعتبار کر لیتے ہیں۔“  
 ”غلط نہیں کہتے۔“

”آپ نے مجھ سے ٹشو کیوں نہیں لیا سر؟ جبکہ آپ جانتے تھے کہ میں اسی کام کے لئے کھڑا تھا۔“

”ایڈم، تمہیں واقعی لگتا ہے کہ فاتح بن رامنل کسی پہ Depend کر سکتا ہے!“ حیرت بھری مسکراہٹ کے ساتھ اس نے پھر سے عینک لگائی اور ڈائری کی طرف متوجہ ہو گیا۔ ایڈم خاموشی سے باہر نکل گیا۔

وہ آج پہلی دفعہ فاتح رامنل سے ملتا تھا اور اس کا دل ایک عجیب خوشگوار حیرت سے بھر گیا تھا۔ مگر پھر... دل پہ ایک بوجھ سا آگرا۔ گیارہ دن میں یہ دیوٹی ختم ہو جائے گی اور وہ کبھی اس سے یوں نہیں مل سکے گا۔ صرف گیارہ دن تھے اس کے پاس ملک کے سب سے بڑے Visionary (حالم) سے کچھ سیکھنے کے لئے۔

ظاہر ہے، ابھی وہ یہ تھوڑا ہی جانتا تھا کہ یہ گیارہ دن کبھی نہ ختم ہونے والے دن بنے جا رہے تھے۔

☆.....☆.....☆

اگلی دوپہر شہر پہ پھیلی تو سارا کے ایل سونے کے پانی میں نہا گیا اور گزشتہ روز کی بارش کی نمی کچھ دیر کے لیے کم ہو گئی۔ ایسے میں اس کا لونی کے دونوں اطراف میں اونچے اونچے محل نما گھروں کی دو قطاریں بنی تھیں۔ تمام گھروں کے لان کشادہ تھے اور چار دیواری تین چار فٹ کی چھوٹی سی تھی۔ ان میں ایک فاتح رامنل کی رہائشگاہ بھی تھی جو چمکتے سورج تلے دبک رہی تھی۔

فاصلے پہ ایک درخت کی اوٹ میں ایک کارر کی کھڑی تھی اور اس میں وہ دونوں بیٹھی نظر آ رہی تھیں۔ تالیہ نے سیاہ لباس اور سیاہ ٹوپی پہن رکھی تھی اور نظریں جھکائے گلوں ہاتھوں پہ چڑھا رہی تھی۔ داتن نے اسکا ف چہرے کے گرد پلیٹ رکھا تھا اور بھدرا سا کالا چشمہ لگائے ہوئے تھی۔ چہرہ موڈ کے تالیہ کی کارروائی دیکھتی رہی، پھر رہ نہ سکی۔ ”دن دیہاڑے چوری زیادہ خطرناک نہیں ہوگی تالیہ؟“

تالیہ نے سیاہ آنکھیں اٹھا کے اسے گھورا۔ ”تم واقعی بوڑھی ہو رہی ہو، اس لئے بھول جاتی ہو کہ دنیا بھر میں 70% سے زائد چوریاں دن کے وقت ہوتی ہیں۔ ہم چور سیکیورٹی الارم یا کتوں سے اتنا نہیں ڈرتے جتنا گھروالوں سے ڈرتے ہیں۔ اور دوپہر میں سب عموماً کام پہ ہوتے ہیں.... خیر.... سب تیاری مکمل ہے نا۔“ اس نے دوسرا گلو پہننے ہوئے کسی لیڈر کی طرح پوچھا۔ داتن نے ٹھنڈی سانس بھری۔

”ہاں۔ کل میں نے ان کا گھر case کر لیا تھا۔ دوپہر کے وقت یہاں صرف تین گارڈز ہوتے ہیں اور ایک ملازمہ۔ کچھ عرصہ پہلے مسز عصرہ نے بہت سے ملازم فارغ کیے تھے۔ باقی گارڈز فاتح صاحب یا عصرہ صاحبہ کے ساتھ جاتے ہیں۔ میں نے یہ بھی دیکھ لیا تھا کہ ان کا ہوم الارم سسٹم کون سا ہے۔“

”کاش تم ہیکر ہو تیں اور ہم اتنے تردد کرنے کی بجائے سیکورٹی سسٹم کو صرف ہیک کر لیا کرتے۔“

اب کے داتن نے اسے گھورا تھا۔ ”اول تو یہ کہ ہیکر بننا آسان نہیں ہوتا۔ دوسرا یہ کہ اس کی ضرورت بھی نہیں کیونکہ ایک بچہ بھی کسی کاہوم الارم بند کر سکتا ہے۔ چند فٹ کے فاصلے سے بھی میں اس عام سے جیمر کا ایک بٹن دباؤں گی اور ان کا الارم جام ہو جائے گا۔“

”اور سیکورٹی کیمرے؟“

”وہ وائی فائی پہ ہیں۔ میں دوسرے جیمر سے وائی فائی بھی جام کر دوں گی۔ پھر میں دروازے پہ جا کے فاتح رازمل کی ناراض ووٹر بن کے دھرنادوں گی، چاروں ملازم اکٹھے ہو جائیں گے اور مجھے بھگانے کی کوشش کریں گے۔ تم کونے سے دیوار پھلانگ کے اندر چلی جانا۔“ پھر وہ ان گھروں کو دیکھ کر ٹھنڈی آہ بھر کے بولی۔ ”کیا تمہیں ان امیر لوگوں پہ ترس نہیں آتا تالیہ جو یہ تک نہیں جانتے کہ ان کی سیکورٹی کمپنیز ابھی تک ۹۰ کی دہائی والی الارم ٹیکنالوجی استعمال کر رہی ہیں۔ یہ ان بے چاروں کے ساتھ کتنا بڑا دھوکہ ہے۔ میرا خیال ہے ہمیں یہاں ہر ایک گھر میں چوری کرنی چاہیے تاکہ ان کے الارم کی اصلیت کھول کے ان کے سامنے رکھی جائے۔ یہ ان پہ کتنا بڑا احسان ہو گا۔“ مگر تالیہ نہیں ہنسی۔ اس کا ذہن بٹا ہوا تھا۔ ٹوپی سے بال اچھی طرح ڈھکے اور گلاسز آنکھوں پہ چڑھائے۔ پھر کلائی پہ بندھی گھڑی دیکھی۔ ایک ایک لمحہ پلان کے مطابق استعمال کرنا تھا۔ ”میں تیار ہوں۔ سگنل جام کرو۔“

”لیانہ صابری کا اس کالونی پہ پہلا احسان، مگر یقیناً یہ آخری نہیں ہوگا۔“ لیانہ عرف داتن نے بہت فیاضی سے بٹن دبا دیا۔ تالیہ کی نظریں گھر کے گیٹ پہ جمی تھیں جہاں سیکورٹی گارڈ سیاہ سوٹ اور ٹائی میں ملبوس کھڑا فون پہ بات کر رہا تھا۔

”الارم وائی فائی سب ہو گئے جام۔ اب تم جا سکتی ہو۔ اور میں بھی۔“ داتن دروازہ کھولنے لگی مگر تالیہ نے اس کے گھٹنے پہ ہاتھ رکھا۔ ”ایک منٹ۔“ اس کی چوکنی نظریں گارڈز پہ جمی تھیں۔

وہ کال کے دوران ایک دم فون کان سے ہٹا کر دیکھنے لگا۔ پھر جلدی سے اسے کان سے لگایا اور شاید الوداعی کلمات کہہ کر فون بند کیا۔ پھر اسکرین پہ انگلی پھیرتا اندر کو بھاگا۔

”کیا ہوا؟“

”کچھ غلط ہے، داتن۔“ وہ سانس روکے، بنا پلکیں جھپکے دیکھ رہی تھی۔ جیسے ہی وہ اندر غائب ہوا، گھر کا الارم بجنے لگا۔ اگلے ہی لمحہ وہ گارڈ دوسرے دو گارڈز کے ہمراہ باہر آتا دکھائی دیا۔ سب ادھر ادھر دیکھ رہے تھے۔ پستول نکال لیے تھے۔

”نگلو یہاں سے۔ جلدی۔“ اس کا فقرہ مکمل ہی نہیں ہوا تھا کہ داتن نے گاڑی چلائی اور موڑ کاٹ لیا۔ وہ کالونی کے سرے پہ تھیں اس لئے گارڈز کی نگاہ نہیں پڑی تھی۔

”الارم کیسے بجا۔“ داتن ہکا بکا تھی۔ یہ پہلی دفعہ ہوا تھا۔

”ان کے الارم سسٹم میں جامر سے بچاؤ کے لئے کوئی جامنگ Algorithm کا استعمال کیا گیا ہے۔ اگر کوئی سنگٹل جام کرنے کی کوشش کرے تو گارڈز کو ٹیکسٹ میسج پہ الرٹ آجائے گا اور پھر وہ خود اپنے ہاتھ سے الارم آن کر کے چور کی تلاش میں دوڑتے ہیں۔ معلوم ہوتا ہے کہ ان امیر لوگوں کو تمہارے احسان کی ضرورت نہیں ہے، لیکن صابری۔“

”ہا۔“ داتن نے منہ پھلایا۔ وہ شدید خفا نظر آرہی تھی۔ ”ہم نے ان کو انڈر اسٹیمٹ کیا۔ اب ہم کیا کریں۔“

”ڈونٹ وری تالیہ کے پاس پلان سی ہے۔“ وہ گلوز اتارتے ہوئے آرام سے بولی تھی۔ ڈرائیو کرتی داتن نے گھور کے اسے دیکھا۔ ”مگر ہم ان کا الارم نہیں بند کر سکتے۔ یعنی ہم ان کے گھر تک نہیں جاسکتے جب تک وہ خود ہمیں انوائٹ نہ کریں۔“

”بالکل۔ اور اب وہ ہمیں خود انوائٹ کریں گے۔“ اس نے ٹوپی اتاری اور بیگ میں پھینکی۔ سیاہ بال کس کے جوڑے میں بندھے نظر آرہے تھے اور دھلا دھلا یا نکھرا ہوا چہرہ گہری سوچ میں ڈوبا لگتا تھا۔

”مگر کیسے؟“

”جانتی ہو ایک بہترین Con Game کیسے کھیلی جاتی ہے؟ con کا لفظ کانفیڈننس سے ہوتا ہے۔ ہمیں دیکھنا ہوتا ہے کہ ہمارے شکار کو کس چیز پہ اعتماد ہے۔ اندھا اعتماد۔ مگر کچھ con games میں ہم یہ دیکھتے ہیں کہ ہمارا شکار کس چیز سے سب سے زیادہ ڈرتا ہے۔ اور تمہیں پتہ ہے لاہور اور ملائیشیاء کے لوگ سب سے زیادہ کس سے ڈرتے ہیں؟“

”پولیس سے؟“

”نہیں، داتن۔ ڈینگ سے۔“

”رائٹ!“ داتن نے گہری سانس لے کر سر ہلایا تھا۔ "The dengue scam"

☆.....☆.....☆

اگلی صبح جب اس کا لوہی پہ اتاری تو ایک لڑکی بائیسائیکل چلاتی سڑک پہ آتی دکھائی دی۔ اس نے ہاتھوں میں باریک دستانے چڑھا رکھے تھے، چہرے پہ سبز رنگ کا ڈسٹ ماسک تھا، اور سر پہ پی کیپ۔ سائیکل کی ٹوکری میں اخباروں کے رول پڑے تھے جن کو وہ ایک ایک کر کے ہر گھر میں اچھالتی جا رہی تھی۔ جیسے ہی وہ موڑ کاٹ کے غائب ہوئی، سڑک پہ پھر سے خاموشی چھا گئی۔

فاتح رامزل کے دروازے سے گارڈ نے اخبار کا رول کھولا تو وہ فلمی میگزین تھا۔ وہ صفحے پلالتے ہوئے اندر کی طرف چلا آیا اور رسالہ ملازمہ کی طرف بڑھا دیا جو اس نے لیتے ساتھ ہی ریک میں رکھ دیا کیونکہ ایسے بے کار رسالے گھر میں کوئی نہیں پڑھتا تھا مگر اخبار والے پھینک جایا کرتے تھے۔

ناشتے کے لئے ملازمہ جب تازہ بریڈ لینے باہر نکلی تو وہ نامحسوس انداز میں اپنی کلائی کھجا رہی تھی۔ وہ ہر صبح اس بیکری پہ تازہ بریڈ

لینے آتی تھی۔ مگر آج وہ شدید کوفت میں نظر آرہی تھی۔ ٹرائی میں روزمرہ کا سامان بھرتے ہوئے وہ کبھی ماتھے پہ خارش کرتی، کبھی گردن کی پشت کو رومال سے رگڑتی۔ سرخ ننھے ننھے دانے سے اس کی جلد پہ پھوٹ رہے تھے۔

”یہ بریڈ پکڑانا۔“ اس نے طبیعت پہ چھائی اکتاہٹ سے سامنے کھڑی موٹی سیاہ عورت کو مخاطب کیا جو آواز پہ پلٹی اور پھر بریڈ کا پیکٹ اٹھا کے اس کی طرف آئی، مگر اس کی جلد دیکھ کے منہ کھلا رہ گیا۔ پیکٹ ٹرائی میں قریباً پھینکا اور خود بدک کے دو قدم پیچھے ہٹی۔

”مجھ سے دور رہو۔ تمہیں تو ڈینگی ہو رہا ہے۔“

”ڈینگی؟“ ملازمہ مثل رہ گئی۔ پھر ادھر ادھر دیکھا۔ عورت اب آگے بڑھ گئی تھی، کسی اور نے نہیں سنا تھا۔ وہ سر جھٹکتی ٹرائی دھکیلتی گئی۔ البتہ چہرے پہ پریشانی کے آثار دکھائی دیتے تھے۔

”ان نقلی Symptoms کو اتارنے میں کتنی دیر لگے گی تالیہ؟“ فاتح رامنزل کے گھر سے دو گلیاں چھوڑ کے ایک پارک آتا تھا۔ اس کے سرے پہ ایک بچہ تالیہ بیٹھی پیکٹ سے چپس نکال نکال کے کھا رہی تھی، جب ہانپتی کانپتی داتن اس کے ساتھ آ کر بیٹھی۔ ان دونوں نے اوپر تہنگ پہن رکھا تھا جس میں سے صرف چہرہ دکھتا تھا اور نیچے ڈھیلا ڈھالا سالباں تھا۔

”ایک دن، مگر بے فکر رہو۔ آدھی بیماری اللہ دیتا ہے تو باقی آدھی گوگل لگا دیتا ہے۔ جب یہ ڈینگی کونیٹ پہ سرچ کرے گی تو دو چار مزید علامات بھی ظاہر ہونے لگیں گی جو ہمارے الرجک اسپرے کا حصہ ہی نہیں تھیں۔“

ملازمہ جس وقت ڈائننگ ٹیبل پہ ناشتہ سرو کر رہی تھی اس کا جسم بخار سے ٹوٹ رہا تھا، سرد کھ رہا تھا، اور جلد پہ سرخ دھبے ظاہر ہو رہے تھے۔ وہ موبائل پہ ڈینگی کو سرچ کر چکی تھی اور اسے لگ رہا تھا کہ وہ مرنے والی ہے۔ خاموشی سے اس نے ناشتہ عصرہ کے سامنے لا رکھا جو گہرے نیلے اسکرٹ بلاؤز میں ملبوس، گیلری جانے کے لیے تیار بیٹھی تھی۔ گردن سے چمکی موتیوں کی لڑی اور کلائی میں طلائی بریسلیٹ پہنے وہ سیل فون دیکھ رہی تھی جب کسی احساس کے تحت چونکی۔

”تمہیں کیا ہوا؟“

”میم مجھے شاید ڈینگی ہو گیا ہے۔“

”واٹ؟“ عصرہ کی آنکھیں کھل گئیں۔ ”کیسے؟ کب؟ گاؤ تم لوگ اپنے گھروں میں پانی کیوں جمع رکھتے ہو؟“

”میم، میرا قصور نہیں ہے۔ حسن کو بھی ایسے ہی دانے نکل رہے ہیں۔“ وہ منمنائی۔

”گاؤ۔“ عصرہ نے نیپٹی کو چھوا۔ ”چیک اپ کرواؤ اپنا۔ اور حسن سے بھی کہو۔ سمج، تم بچوں کا خیال رکھنا۔ اور گھر کی صفائی اپنی

نگرانی میں کرواؤ۔ اور آج خیال آیا تمہیں یہ بتانے کا؟ ریش تو ہفتے بھر کے بعد جا کے ہوتی ہے۔“ اس کا ناشتہ حرام ہو چکا تھا۔

”جی میم، بخار تو تھا کچھ دن سے۔“ اسے سوچ کے ہی تھکاوٹ ہونے لگی۔

پارک میں وہ ابھی تک اسی طرح بیٹھی تھیں۔ تالیہ مسلسل چپس کھا رہی تھی۔ داتن بار بار گھڑی دیکھ رہی تھی۔  
”کتنّا انتظار کرنا ہے مزید؟“

”چند منٹ مزید۔“ وہ مسکرا کے بولی تھی۔ ”مسز فاتح اب تک پیسٹ کنٹرول فون کر چکی ہوں گی۔“

چند منٹ گزرے اور پیسٹ کنٹرول کی ایک بڑی سی وین قریب سے گزری۔ تالیہ نے گردن موڑ کے دیکھا۔ سیاہ حجاب کے ہالے میں اس کا چہرہ دک رہا تھا اور لبوں پہ مسکراہٹ تھی۔ وین کی ڈرائیونگ سیٹ پہ بیٹھے چینی نوجوان نے اسے دیکھ کے صرف سر کو خم دیا اور وین روک لی۔ ”چلو۔“ وہ تیزی سے اٹھی۔ آگے پیچھے دونوں وین کی طرف بڑھی تھیں۔

وین کی پچھلی طرف سوار ہو کر انہوں نے اپنے تدنگ اتار دیے۔ نیچے دونوں نے پیسٹ کنٹرول کا زرد یونیفارم پہن رکھا تھا۔ تالیہ نے اپنے بیگ سے ٹوپیاں اور ماسک نکال کے داتن کی طرف بڑھائیں۔ پچھلی طرف ایک ہی ورکر بیٹھا تھا جو ان سے واقف لگتا تھا اس لیے جلدی جلدی ان کو سلینڈر اور دوسری چیزیں تھما نے لگا۔

”کوئی گڑبڑ نہیں ہونی چاہیے،“ داتن نے رعب دار آواز میں اسے گھورا تھا۔

”یہ تیسرا اسکام ہیں جو ساشا میں اور آپ کر رہے ہیں۔ پہلے کبھی گڑبڑ ہوئی تھی کیا؟ ہم پیسٹ کنٹرول میں نوکری ہی اس لیے کرتے ہیں تاکہ ڈینگی اسکام کر سکیں۔ اگر ہماری جگہ آپ جعلی ورکرز لے کر جاتیں تو بعد میں بھانڈا پھوٹ جاتا۔ اب ہمارا سارا کام لیگل ہے۔“ وہ برامان کے بولا تھا۔

”اور سنو....“ داتن کہنے لگی تو تالیہ نے دبی آواز میں اسے ٹوکا۔

”زیادہ باتیں نہیں کرو اس سے، موٹی!“

”شرم کرو۔ میں تمہاری ماں کی عمر کی ہوں۔“

”غلط۔ تم میری دادی کی عمر کی ہو۔“

چند منٹ بعد فاتح راحزل کے لان میں ورکرز اسپرے کرتے نظر آ رہے تھے۔ عصرہ بادل خواستہ رک گئی تھی مگر کار میں بیٹھی تھی۔ ملازم نگرانی پہ کھڑے تھے۔ ورکرز کا ہیڈ آصف اونچی اونچی ہدایات دے رہا تھا۔ سارے میں گھنی دھند پھیلی تھی۔ داتن لاؤنچ میں اسپرے کروا رہی تھی۔ ایسے میں سب کو مصروف پا کر تالیہ دھند میں فاگ گلاسز کی مدد سے دیکھتی آگے چلتی آئی۔ وائی فائی جام کر دیا تھا اور ہوم الارم گارڈز نے خود ہی آف کر دیا تھا۔

”کہا تھا نا، وہ ہمیں خود دعوت دیں گے اب۔“ تالیہ کان میں لگے ننھے سے آلے میں بولی۔ ایسا ہی ایک آلہ داتن کے کان میں

بھی لگا تھا۔ اس نے لاؤنچ کے پرلے کونے سے اسے اشارہ کیا۔ کوئی اس طرف متوجہ نہیں تھا۔ تالیہ تیزی سے بیڈروم میں گھس آئی۔

اندر آ کے اس نے گلاسز اتارے اور گردن گھما کے اطراف کا جائزہ لیا۔ سادہ کمرہ۔ سادہ پردے۔ خالی دیواریں۔ بیڈ سائیڈ ٹیبل پر رکھی ایک ننھی بچی کی تصویر اور ساتھ میں مسکراتا فاتح۔ تالیہ آگے آئی اور ڈریسنگ روم کی الماریاں کھولیں۔ مردانہ کپڑے ٹنگے تھے۔ یہ فاتح رامنزل کا کمرہ تھا۔

”بریسلیٹ تو مسز فاتح کلائی میں پہنے رکھتی ہیں مگر ایک اینٹیک تحفہ انہوں نے یقیناً الماری یا لاکر میں رکھا ہوگا۔“

”مگر تالیہ تم تو کہہ رہی تھی کہ فاتح نے تنگو کامل کے بیٹے کے منہ پہ کہہ دیا تھا کہ وہ سکہ اصلی نہیں ہے۔“

”ہاں، اصلی نہ سہی، قدیم تو ہے نا۔ کوئی اینٹنیک ایسے پھینک نو نہیں دیتا اور مسز عصرہ جیسی آرٹ کلیکٹر تو بالکل بھی نہیں۔“

اب وہ جلدی جلدی دراز کھول رہی تھی۔ مختلف خانے چیک کیے۔ پھر آخری الماری کھولی تو دیکھا سامنے کونے میں نبھا سا سیف سیف کی ہیئت دیکھ کر وہ مسکرا دی۔

”آج ہمارا اچھا دن ہے، بڑھیا۔“ کان میں لگے آلے میں وہ بولی۔ ”کیونکہ اتنے بڑے لیڈر نے اپنی قیمتی چیزوں کو چھپانے کے لئے صرف ایک فائرسیف کا سہارا لیا ہے۔“

”کیا؟ فائرسیف؟“ دروازے کے باہر کھڑی داتن نے حیرت سے سرگوشی کی۔ پھر اندر آتے ملازم کو دیکھا تو اس پہ برس پڑی۔

”تم بغیر ماسک کے اندر کیا آرہے ہو؟ کینسر کروانا ہے؟ پھپھ پھڑے خراب کروانے ہیں؟ جانتے ہو یہ کیمیکل کتنے نقصان دہ ہیں۔ ماسک پہن کر آؤ۔“ ملازم ہڑبڑا کے باہر بھاگا۔

”میرے کان میں مت چیخو۔“ اندر سیف کے سامنے گھٹنوں کے بل بیٹھتی تالیہ نے برا منہ بنایا پھر اپنا ننھا بیگ زمین پہ رکھا۔

(تجوریاں مختلف طرح کی ہوتی ہیں۔ فائز سیف وہ تجوری ہوتی ہے جو اگر گھر کو آگ لگ جائے اور تجوری دو تین گھنٹے جلتی بھی رہے تو اندر کی چیزیں محفوظ رہتی ہیں۔ ایسی تجوریوں میں لوگ قیمتی کاغذات رکھتے ہیں، اور ان کو کھولنا آسان ہوتا ہے۔ دوسری قسم کی تجوریاں جو زیورات یا رقم کے لئے ہوتی ہیں ان کو برگری سیف (چوروں کی تجوری) کہا جاتا ہے۔ جلتی یہ بھی نہیں ہیں، مگر چوروں کے لئے ان کو کھولنا بہت کٹھن ہوتا ہے۔)

”تم مقناطیس لائی ہو؟“ داتن نے دبی سرگوشی میں کہا۔

”تالیہ سارا زود راہ ساتھ اٹھاتی ہے میڈم۔“ اس نے مسکرا کے بیگ سے ایک سلور رنگ کا گول ہاکی پٹ ریئر اتھ میگنٹ نکالا (وہ) ایسا تھا جیسے دو شامی کبابوں کو اوپر تلے ملا کر رکھا گیا ہو) اور اس کو ایک جراب میں ڈالا۔ (اگر ڈائریکٹ مقناطیس لوہے پر رکھ دیتی اور اس کی انگلی درمیان میں آجاتی تو وہ وہیں چپکی پڑی ہوتی۔) پھر جراب میں لپٹے مقناطیس کو تجوری کے دروازے کے اوپری بائیں کونے پر رکھا۔

”یہ سب سے پہلا سیف ہے جس کو کھولنا سیکھا تھا میں نے داتن۔“ وہ مسکرا کے بتانے لگی۔ ”اس کے اندر جو کنڈا دروازے کے



لاک کو جوڑے ہوئے ہے... وہ مقناطیس کے ساتھ چپک جاتا ہے۔ یوں.... اور.... اس نے مقناطیس آہستہ سے دائیں طرف پھیرا تو دروازے کے دوسری طرف کنڈا ہلنے لگا۔ چند سیکنڈ مزید لگے اور کلک کی آواز آئی۔ تالیہ نے تجوری پہ نصب پاسورڈ پیڈ کو زبانی نکال کے دکھائی (ہاہا.... جب مقناطیس ہے میرے پاس تو تمہارے پاسورڈ کو دبانی کی ضرورت کیا ہے۔) اور مزے سے دروازہ کھولا۔ وہ کھل گیا۔

”فاتح رامنزل کے فرشتوں کو بھی نہیں علم ہوگا کہ کسی نے تجوری کھولی تھی۔“ مسکرا کے اب وہ کاغذات باہر نکالنے لگی۔ پھر اندر ہاتھ مارا۔ مسکراہٹ غائب ہوئی۔ وہاں کچھ رقم، پاسپورٹ، کاغذات وغیرہ کے سوا کچھ نہ تھا۔ تالیہ کا چہرہ اتر گیا۔

تجوری بند کر کے اٹھی اور کھلی الماری کو دیکھا۔ پھر بھنویں سکڑیں۔ صرف مردانہ کپڑے، ٹائی، کوٹ؟ یہ صرف فاتح کا کمرہ ہے کیا؟ وہ چونکی۔ پھر جلدی سے سب کچھ تھیک کر کے باہر آئی۔

لاؤنج میں ورکرز اسی طرح کام کر رہے تھے۔ گہری دھند ہر سو پھیلی تھی۔ داتن کو اشارہ کرتی وہ دوسرے ماسٹر بیڈروم میں چپکے سے داخل ہوئی (دو ملازم سمانے ہی تھے مگر دھند کے باعث اس کو نہیں دیکھ سکتے تھے)۔

واہ.... کیا عالیشان کمرہ تھا عصرہ کا۔ اونچے مئبل پر دے... قیمتی پینٹنگز اور آرٹ ورک.... ڈیرنگ ٹیبل پہ سچی پرفیوم کی بوتلیں.... ستائی انداز میں ادھر ادھر دیکھتی وہ سنگھار میز تک آئی اور دراز کھولے۔ پھر وارڈروب کھولا۔ کوئی سیف نہیں تھا۔ بیڈ سائیڈ ٹیبل چپک کی مگر بے سود۔ ٹھہرو وہاں ایک ریموٹ پڑا تھا۔ یہ بلاسٹرز کے ریموٹ جیسا تھا۔ اے سی کا تو نہیں تھا۔ تالیہ نے ریموٹ ایک پینٹنگ کی طرف بلند کیا اور مٹن دبایا۔ پینٹنگ آہستہ سے دائیں طرف ہٹی اور دیوار میں خانہ نظر آنے لگا۔ اندر یقیناً سیف تھا۔ وہ مسکرائی اور آگے بڑھی، مگر جیسے ہی وہ قریب آئی، مسکراہٹ پھیکی پڑی۔ دل دھک سے رہ گیا۔

”جلدی کرو تالیہ۔“ داتن اس کے کان میں شور ڈالے ہوئی تھی۔

”داتن!“ اس کو اپنی آواز گہری کھائی سے آتی سنائی دی۔ ”سیف مل گیا ہے مگر.... مگر یہ TL30 سیف ہے۔ گروپ ۲ کمیشن لاک...“ اس نے دروازے پہ لگے پیسے کو چھوا۔ ”اگر اس میں ڈرل سے سوراخ کروں تو دروازے کے اندر شیشے کی تہہ ٹوٹ کر اس کو مزید مشکل طریقے سے لاک کر دے گی۔ مکے ماروں تو اسپرنگ ری لاک ہو جائے گا۔ آری سے کاٹوں تو ایک گھنٹے بعد دروازہ کٹے گا۔“

”فلموں میں تو لوگ ایک منٹ میں کھول لیتے ہیں تالیہ۔“

”شاید دو چار ایسے ایکسپٹ ہوں دنیا میں لیکن اگر میں لاک کو گھما کر اندر pins کی آواز سنتے ہوئے اس کا پاسورڈ کمیشن معلوم کرنے کی کوشش کروں تو اس میں پچھتر منٹ لگیں گے۔ سوا گھنٹہ۔“

”اتنا وقت نہیں ہے ہمارے پاس۔“

”تو پھر....“ تالیہ نے رک کر حسرت بھری نگاہ سے سیف کو دیکھا اور چند قدم پیچھے ہٹی۔ ”پھر بھاگو داتن۔ میں تم سے گاڑی میں ملتی ہوں۔“

داتن تیزی سے باہر نکلی۔ چہرہ جھکائے دھند میں چلتی وہ گھر سے باہر نکل آئی اور سڑک پار کی۔ پارک تک آئی۔ ان کی کار وہیں کھڑی تھی۔ داتن نے بیٹھنے ہی اپنا ماسک اتارا اور ادھر ادھر دیکھا۔ تالیہ ابھی تک نہیں آئی تھی۔ وہ کچھ دیر انتظار کرتی رہی۔

”تالیہ۔ کدھر ہو۔“ اسے فکر ہوئی۔ تالیہ کی پھنسی پھنسی سی آواز سنائی دی۔

”داتن.... وہ ملازم آگیا تو میں الماری میں چھپ گئی۔ وہ مجھے الماری میں لا کر گیا ہے۔“ داتن کے پیروں تلے سے زمین نکلنے لگی۔

”تالیہ.... تالیہ.... یہ کیسے ہوا۔“

”داتن.... مجھے نکالو۔ میرا دم گھٹ رہا ہے۔ اوہ میں کیا کروں۔“

”تم پریشان نہ ہو۔ میں کچھ کرتی ہوں۔“ داتن کو ٹھنڈے پسینے آنے لگے تھے۔

”داتن.... مجھے نکالو.... مجھے سانس نہیں آرہا۔ او خدا یا پلیز مجھے بچالیں.... میرا دم خراب ہو رہا ہے۔“

”تالیہ.... میری بچی تم....“ داتن کی آنکھوں میں آنسو آگئے وہ جلدی سے ماسک پہننے لگی پھر رکی۔ ”تمہیں کب سے دمہ ہوا۔“

”دومنٹ پہلے سے!“ وہ اس کے کان کے اتنا قریب جیچی کہ داتن اچھل پڑی۔

تالیہ ہنستی ہوئی دروازہ کھول کے اندر بیٹھ رہی تھی۔ داتن کا منہ کھلا کا کھلا رہ گیا تھا۔ اعصاب شل تھے۔ چند لمحے گزرے اور اس کی رنگت سرخ پڑنے لگی۔ ”تم!“ غصے کے مارے وہ بول نہیں پا رہی تھی۔

”ہا ہا ہا....“ اور وہ ہنستی جاری تھی۔ ”میں الماری میں پھنس سکتی ہوں کیا؟ ہا ہا.... تم تو رونے والی ہو گئی تھیں۔ اُف تم کتنی کیوٹ ہو داتن پدوکا۔“ اس نے موٹی عورت کے سیاہ پھولے گال کی چٹکی کاٹی۔

داتن نے غصے سے آنکھیں رگڑیں اور بے بسی سے اسے دیکھا۔ ”تم.... تم چھوٹی ہرنی.... تم نے مجھے کتنا ڈرا دیا اندازہ ہے تمہیں؟ کسی دن سچ میں پھنسو گی اور میں نہیں آؤں گی، کن چیل (کہانیوں والا چھوٹا ہرن)۔“

”اچھا نا.... ڈانٹو تو نہیں۔“ وہ ڈوپی اتارتے ہوئے کہہ رہی تھی۔ داتن نے ہونہبہ کہہ کے کار اسٹارٹ کی۔ ”اب کیا ہوگا؟ پلان اسے کے بعد پلان سی بھی بے کار ہو گیا۔“

”بے فکر رہو۔ پلان ڈی ہے نا۔“ پھر اس نے جیب سے ایک سرخ اور گلابی کارڈ لہرا کے دکھایا۔ ”مجھے دیر اس لئے ہوئی کیونکہ میں مسز عصرہ کی نیلامی میں اپنا زبردستی والا انویٹیشن کارڈ اٹھانے رک گئی تھی۔ یہی ہے ہمارا پلان ڈی۔“

”اور پلان بی کا کیا؟“ داتن کو سخت چڑھوئی۔

”تالیہ کے پلانز ہیں تالیہ کی مرضی۔“ اس نے بے نیازی سے شانے اچکائے۔

”اور اگر.... ملازمہ نے چیک اپ کے بعد بتایا کہ اس کو ڈیگی نہیں ہوا تو عصرہ کو شک نہیں ہوگا؟“ داتن ابھی تک غصے سے اس



کی غلطی نکالنا چاہ رہی تھی۔

”ابھی دنیا میں ملازموں کی وہ قسم پیدا نہیں ہوئی داتن جو مالک کو کہے کہ وہ بیمار نہیں ہے۔ تمہیں کیا لگتا ہے، وہ سب سچ بتا کے چھٹی اور مالی امداد لینے کا اتنا اچھا موقع گنوا دے گی؟“ داتن کا غصہ ہوا ہونے لگا۔ ڈرائیو کرتے ہوئے اس نے ایک گہری سانس لے کر تالیہ کو دیکھا۔

”اس وقت مجھے بہت بری لگ رہی ہو تم لیکن ایک بات ہے..... تم کبھی بھی مایوس نہیں ہوتی، ہار نہیں مانتی۔ ایک پلان ٹھپ ہوئے تو دوسرا لے آتی ہو۔ اتنی ہمت کہاں سے لاتی ہو تم تالیہ؟“

”پتلے اور جوان لوگوں میں بڑی ہمت ہوتی ہے، بڑھیا۔ مگر تم کیا جانو۔“ وہ افسوس سے بولی تھی اور داتن نے چند منٹ کے لیے اس سے بات نہ کرنے کی قسم اٹھالی تھی۔

☆.....☆.....☆

کے ایل پہ اس دوپہر پھر سے سیاہ بادل چھا گئے تھے۔ بارش کے موٹے موٹے قطرے ایک دم سے برسنا شروع ہوئے اور ساری سڑکیں جل تھل ہوتی گئیں۔ بازاروں میں پھرتے لوگوں نے چھتریاں تان لیں اور سانبان کی طرف دوڑے۔ ایسے میں آفس کا دروازہ کھول کے ایڈم داخل ہوا۔ اس کے ہاتھ میں ٹرے تھی جس میں کافی کا گلاس بند ڈھکن اور اسٹرا سے لیس رکھا تھا۔

آفس میں مدھم بتیاں جل رہی تھیں۔ بلائینڈ تختی سے بند تھے۔ فاتح کنٹرول چیئر پہ بیٹھا تھا۔ قدرے تکان زدہ، پیچھے کوٹیک لگائے، ٹائی ڈھیلی کر کے سفید شرٹ کی آستین پیچھے کو موڑے۔ وہ سنجیدہ لگتا تھا۔ سامنے ایک سفید بالوں والے صاحب بیٹھے تھے۔ یہاں سے ایڈم کو ان کی پشت نظر آرہی تھی۔ وہ کھنکھارتا ہوا میز تک آیا۔ مہمان کا چہرہ واضح ہوا۔ وہ فاتح کے ساتھ مگو گفتگو تھے۔ عبد اللطیف، ٹی وی پہ اس نے ان کو دیکھ رکھا تھا۔ نامور سیاستدان اور کاروباری شخصیت۔ ایک چور نظر ان پہ ڈالے سنجیدگی سے ایڈم نے میز پہ پڑے رکھی۔ (مہمان کی چائے آئی رکھی تھی۔ یہ فاتح کی کافی تھی جو وہ مال میں ایک خاص شاپ سے لایا تھا۔ وہ اس کے علاوہ کہیں کی کافی نہیں پیتا تھا۔)

”اس کو فکس کرو۔“ وہ کافی رکھ کے مڑنے ہی والا تھا کہ فاتح نے انگلی سے اشارہ کیا۔ ایڈم نے چونک کے اس طرف دیکھا۔ ایک آفس کینیٹ کا دروازہ گرا پڑا تھا۔ دروازے کا جو قبضہ وغیرہ سب اکھڑ گئے تھے۔

”رائٹ سر!“ وہ آگے بڑھا، پھر رکا۔ ادھر ادھر دیکھا۔ پھر فاتح کی طرف گھوما۔ ”میخ اور ہتھوڑا ہوگا ادھر سر؟“

وہ جو الجھن اور اکتاہٹ سے گفتگو شروع کرنے جا رہا تھا، اس سوال پہ ایک نظر اٹھا کے ایڈم کو دیکھا اور پھر واپس مہمان کی طرف متوجہ ہوا۔ وہ ایک سخت نظر ایڈم پہ گھڑوں پانی ڈال گئی۔ وہ تیزی سے باہر لپکا۔ فاتح کے سیکرٹری سے ہتھوڑا مانگا۔ وہاں نہیں تھا۔ کسی نے بتایا کچن میں دیکھے۔ وہ ادھر بھاگا۔ بہر حال تھوڑی تگ و دو بعد وہ میخیں اور پیچ کس لئے آفس میں دوبارہ داخل ہوا اور باس سے نظر ملائے بغیر

ٹوٹی کبیٹ تک آیا اور بچوں کے بل اس کے سامنے بیٹھا۔

”الیش نے تمہیں پھنسا دیا ہے فاتح۔ اب تم کیا کرو گے؟“ نککیوں سے وہ دیکھ سکتا تھا کہ عبدالطیف صاحب فکر مندی سے کہہ رہے تھے۔ وہ جواب میں کچھ نہیں بولا۔ خاموشی سے ایک ہاتھ گال تلے رکھے کھڑکی کو دیکھتا رہا۔

”ہار مان جاؤ گے؟ صرف پیسوں کے پیچھے؟ ہم پولیٹیکل فنڈ ریزنگ کر سکتے ہیں۔ عوام تمہارے ساتھ ہوں گے۔ باریسن نیشنل کے ڈھائی لاکھ ممبرز کو ہم اپروچ کر سکتے ہیں۔ تم پارٹی چیئر مین منتخب ہو سکتے ہو۔“

”ایک آدمی تھا عرب میں۔“ وہ گہری سانس لے کر عبدالطیف کی طرف چہرہ گھما کے کہنے لگا۔ آواز آہستہ اور تکان زدہ تھی۔ (ایڈم دھیرے دھیرے پیچ کسے لگا۔ سر جھکائے، سنجیدہ صورت بنائے مگر کان گفتگو پو لگائے ہوئے۔) ”مالدار عزت دار باوقار۔ اس کا نام عمر وقتا۔ وہ لوگوں کے ساتھ بہت اچھا تھا۔ کعبہ آنے والے حاجیوں کے لئے شور بے میں روٹی توڑ توڑ کے رکھ چھوڑتا جس کو سب کھاتے اور اسے دعائیں دیتے تھے۔ اس سے لوگوں نے اس کا نام ہاشم رکھ دیا۔ روٹی توڑنے والا۔ جو لوگ دوسروں کی مدد کرتے ہیں اور اخلاق کے اچھے ہوتے ہیں انہیں ایک دنیا اچھے ناموں سے یاد رکھتی ہے۔“

ایڈم پیچ قبضے پہ جمائے آہستہ سے اسے اوزار سے کس رہا تھا۔ دھیان وہیں تھا۔

”ہاشم ایک دفعہ ملک شام گیا تو راستے میں مدینہ میں اس نے ایک خاتون سے شادی کر لی۔ کچھ دن وہاں ٹھہرا اور پھر شام چلا گیا۔ اس سفر میں اس کا انتقال ہو گیا۔ پیچھے سے بیوی کے ہاں بیٹا پیدا ہوا مگر ہاشم کے خاندان والے اس شادی سے واقف نہیں تھے تو بچے ماں کے پاس پلٹا رہا۔ اس کے بال بالکل سفید سے تھے، بونڈ سنہرے جیسے۔ اس لئے اس کا نام شبیبہ (سفید بالوں والا) رکھا گیا۔ شبیبہ دس بارہ سال کا ہوا تو ہاشم کے بھائی مطلب کو اس کا علم ہوا۔ مطلب کے لئے یہ ایک جذباتی دھچکا تھا۔ وہ فوراً مدینہ گیا اور بھتیجے کو اس کی ماں سے اصرار کے ساتھ اپنے ساتھ لے آیا۔

”عرب میں لوگ سفر سے واپسی پہ نوجوان غلام خرید کے ساتھ لایا کرتے تھے۔ مطلب جس وقت شبیبہ کے ساتھ مکہ میں داخل ہوا تو لوگوں نے سمجھا کہ وہ نیا غلام خرید کر لایا ہے، تو وہ اس لڑکے کو ”عبدالمطلب“ پکارنے لگے۔ یعنی مطلب کا غلام۔ مطلب نے کلیئر کر دیا کہ یہ میرا بھتیجا ہے مگر شبیبہ کا نام اس دن سے عبدالمطلب پڑ گیا اور آج تک ہم ان کو اسی نام سے جانتے ہیں۔ مگر میں تمہیں یہ قصہ کیوں سنا رہا ہوں؟ ٹھہرو۔“ عبدالطیف صاحب نے پہلو بدلا تو فاتح نے ہاتھ سے اشارہ کر کے انہیں ٹھہرنے کو کہا اور اسی سنجیدگی سے بات جاری رکھی۔ ایڈم کے کان بھی وہیں لگے تھے۔

”عبدالمطلب مکہ کے اعلیٰ اور معزز خاندان میں سے تھے۔ اگر تم ان لوگوں کی تاریخ پڑھو تو دیکھو گے کہ یہ بہت اونچے اخلاق کے عظیم لوگ تھے۔ باوقار، بہادر اور جری۔ یہ ہماری طرح چھوٹے چھوٹے مفادات کے پیچھے بڑے بڑے سمجھوتے نہیں کرتے تھے۔ یہ

دولت اور قیمتی چیزوں کے انبار اپنے گرد لگا کے خود کو ان کا غلام نہیں بناتے تھے۔ عبداللطیف یہ آزاد لوگ تھے۔ یہ اپنے جذبات اپنی آستین پہ پہن کے رکھتے تھے۔ عبدالمطلب کی مکہ میں بہت عزت اور ناموری تھی۔ وہ بہت اچھے انسان تھے۔ خوبصورت، نڈر اور دل کے سچے۔ ان کو ایک رات خواب میں کسی کی آواز آئی کہ زم زم کا کنواں کھودو۔ وہ اٹھے تو دیکھا وہاں کوئی نہیں تھا۔ وہ اکیلے تھے۔ وہ سانس لینے کو کھڑا۔ ایڈم کے ہاتھ رک چکے تھے۔ وہ بالکل دم سادھے سن رہا تھا۔ گردن کے پیچھے کے بال کھڑے ہو چکے تھے۔

”زم زم کا کنواں کئی صدیاں پہلے بنو جرہم نے مکہ چھوڑتے وقت دفن کر دیا تھا، اور ساتھ انہوں نے کعبہ کے سونے کے دوہرن، قدیم تلواریں زرہیں وغیرہ بھی اس میں دفن کی تھیں۔ یہ سب نیشٹل ٹریژر تھا۔ مگر عبدالمطلب کو سمجھ نہیں آ سکا کہ وہ اس کو کیسے کھودیں۔ اگلی رات انہوں نے پھر خواب میں دیکھا کہ کوئی ان سے کہہ رہا ہے، زم زم کا کنواں کھودو۔ تم اسے کھود کے نہیں پچھتاؤ گے۔ یہ تمہارے آباؤ اجداد کی طرف سے تمہارا تحفہ ہے۔ یہ نہ کبھی سوکھے گا نہ اس کا پانی کم ہوگا۔ یہ حاجیوں کی پیاس بجھانے کو کافی ہوگا۔ عبدالمطلب نے پوچھا کہ یہ کہاں ہے تو جواب ملا، ٹیلے کے پاس جہاں کو اچونچ سے زمین پہ دستک دے رہا ہے۔ اگلی صبح وہ اپنے اکلوتے بیٹے حارث کے ساتھ کعبہ کی طرف گئے۔ قریبی ٹیلے پہ ایک کو اڑتا ہوا آیا اور زمین پہ چوچ رگڑنے لگا۔ دونوں باپ بیٹے نے کدالیں تھامیں اور اس جگہ کو کھودنے لگے۔ یوں صدیوں سے دفن کنواں دریافت ہو گیا۔ خزانہ بھی مل گیا، مگر دوسرے لوگ اکٹھے ہونے لگے۔ انہوں نے کہا کہ اس میں ہمارا بھی حصہ ہے، مگر عبدالمطلب کا کہنا تھا کہ یہ ہمارا ہے، اسے ہم نے ڈھونڈا ہے۔ وہ لوگ لڑائی کے لئے تیار ہو گئے۔ عبدالمطلب وہاں اکیلے تھے اور ان کا ایک ہی بیٹا تھا۔ اس وقت ان کو اپنا آپ بہت کمزور لگا اور گو کہ بعد میں ان کو سارا خزانہ اور کنویں میں سے حصہ مل ہی گیا لیکن اس موقع پہ انہوں نے دعا مانگی تھی کہ اگر اللہ مجھے دس بیٹے دے تو میں ایک کو کعبہ کے پاس قربان کر دوں گا۔ ان کے مرتبے کا سردار ایک بہادر آدمی، ایک جرات مند لیڈر، وہ صرف ایک چیز کے بل بوتے پہ ان کا مقابلہ کر سکتا تھا۔ اپنے خاندان کی طاقت۔ اور کچھ نہیں۔ ہم تب تک کسی جنگ میں نہیں جاسکتے عبداللطیف جب تک ہمارا خاندان ہمارے ساتھ نہ کھڑا ہو۔ اگر ہم ان کو کنوینس نہ کر سکیں کہ ہم جیت سکتے ہیں... اگر وہ ساتھ چھوڑ دیں تو چیزیں زیادہ مشکل ہو جاتی ہیں۔“ اس کی آواز میں تکلیف سمٹ آئی تھی۔ ایڈم بالکل شل سا بیٹھا تھا۔ اس نے باس کو اتنے دکھ سے بات کرتے پہلی دفعہ سنا تھا۔ ”میں اس انتخاب میں تب تک نہیں جاسکتا جب تک عصرہ اور بچے میرے ساتھ نہ ہوں۔ میں پیسے کی کمی سے نہیں ڈرتا۔ لیکن اتنے سال میں نے ملے زیا کے لئے جدوجہد کی، دکھا اٹھائے، قربانیاں دیں،“ (اس نے ایک نظر اس نوٹو فریم پہ ڈالی جو میز پہ رکھا تھا۔ ننھی سی مسکراتی بچی۔ فاتح کی آنکھوں میں تکلیف ابھری۔) ”ہر بات کے اختتام پہ میں یہی سوچتا تھا کہ کبھی تو اللہ مجھے ہر چیز کے لئے Compensate کرے گا۔ لیکن اب ایش چاہتا ہے کہ میں اپنے خواب سے دستبردار ہو جاؤں۔ تو کیا وہ اتنے سال بے مصرف گئے؟ ان ساری قربانیوں کو میں ضائع کر دوں؟ خواب تو بچوں کی طرح ہوتے ہیں۔ ہم ان کو اپنے ساتھ بڑا کرتے ہیں، لیکن میرے خواب شاید بوڑھے ہو گئے ہیں۔“

ایڈم نے آخری پیچ کسا اور سامان اٹھا کے اٹھ گیا۔ دروازے کھولتے ہوئے اس نے سنا کہ عبداللطیف کہہ رہے تھے۔ ”عصرہ کو کنوینس کیا جاسکتا ہے۔ میں اگر....“ اس نے باہر آ کر دروازہ بند کیا تو آوازوں کا رستہ رک گیا۔ وہ وہیں سیکرٹری کے کیمین کے آگے منتظر افراد کے پیچھے صوفے پہ بیٹھا اور موبائل نکال کے اپنی ماں کو کال ملائی۔ جیسے ہی اس نے فون اٹھایا، ایڈم گہری سانس لے کر، نظریں جھکائے کہنے لگا۔

”تم صحیح کہتی تھی ماں۔ مجھے فاتح رازمل کی دل سے خدمت کرنی ہے۔ وفاداری، سچائی اور امانت کا آج کل کوئی مول نہیں ہوتا۔ اور پتہ ہے کیا.... اب میں بھی زندگی میں کچھ بننا چاہتا ہوں۔ بڑا آدمی۔ اونچے خواب، اونچے مقصد رکھنے والا.... مجھے اپنے آپ کو کسی بامقصد کام کے لئے استعمال کرنا ہے اور....“ وہ جو آنکھوں میں نئے نئے خواب سجائے کہہ رہا تھا، ایک دم اس کے جوتے پہ کسی نے بوٹ رکھا تو وہ بلبلہا کے کھڑا ہوا اور موبائل نیچے کیا۔ سامنے سیکرٹری کھڑا اسے گھور رہا تھا۔

”کیا ہوا، سر؟“ وہ بوکھلایا۔

”تمہیں اب تک برداشت کر رہا ہوں میں لیکن یہ جوتم اور اسمارٹ بن کے فاتح صاحب کے آگے پیچھے پھرنے کی کوشش کر رہے ہو... عبداللہ کی نوکری ہتھیانا چاہتے ہو تم کیا؟ ہاں؟“

”نہیں سر.... آپ کو غلط فہمی....“ وہ ہکلا یا مگر سیکرٹری نے غصیلی نظروں سے اسے گھورتے ہوئے بوٹ سے اس کا انگوٹھا مزید زور سے دبایا۔ ”اس آفس میں بہت سے آئے اور بہت سے گئے۔ جوتا ہے ”طاقت“ کا خواب لے کر آتا ہے اور میں اسے مکھی کی طرح نکال پھینکتا ہوں۔ اس لئے لمبے لمبے خواب مت دیکھو۔ اپنے گئے چنے دن پورے کرو اور سر سے زیادہ فرینک نہ۔ ورنہ ابھی عبداللہ کو کال کر کے بتادوں گا کہ تم اس کی نوکری ہتھیانے کی کوشش کر رہے ہو۔ وہ تمہاری جان لے لے گا۔ سمجھ میں آیا؟“

”جی سر!“ ایڈم نے نگاہیں جھکا دیں۔

”اب مجھ سے معافی مانگو!“ نوجوان سیکرٹری اسے اسی طرح گھورتے ہوئے چبا چبا کے بولا تو ایڈم نے گلابی پڑتی آنکھیں اٹھائیں۔ ”سوری سر! اب ایسا نہیں ہوگا۔“

”ہوں!“ وہ ہنکارا بھر کے مڑا اور بوٹ اس کے پیر سے ہٹا دیا۔ ایڈم نے فون اوپر کر کے دیکھا۔ کال ابھی تک ملی ہوئی تھی اور ماں یقیناً خاموشی سے سن رہی تھی۔ اس نے فون کان سے لگایا تو وہ خود سے ہی کہنے لگی۔

”لوگوں کی تنقید نہ ہو تو کوئی آگے بڑھ ہی نہ سکے۔ تم دیکھنا! اللہ تمہیں دو ہر بخت لگائے گا ایڈم۔ تم ایک دن دنیا پہ حکومت کرو گے۔ یہ تمہاری ماں کی دعا ہے۔“ اس نے جواب نہیں دیا اور فون بند کر دیا۔ وہ جانتا تھا وہ صرف اس کا دل رکھنے کے لئے کہہ رہی ہے، ورنہ آج کل کے دور میں سونے کے ہرن اور زم زم کے کنویں کسے ملتے تھے؟

اس نے دیکھا.....

کہ وہ کچھڑ آلود زمین تھی۔ وہ دونوں آمنے سامنے بیٹھے تھے..... چار پانچ درختوں میں گھرے ہوئے..... بارش ٹڑاڑ برس رہی تھی.....

وہ درخت سے ٹیک لگائے اکڑوں بیٹھا تھا اور اسے پتلیاں سکڑ کے چبھتی نظروں سے دیکھ رہا تھا..... وہ سامنے کچھڑ پہ بیٹھی

تھی..... اس کے منہ پہ مٹی لگی تھی..... الجھے سنہرے بال گرد آلود تھے..... چہرے پہ زخم کے نشان تھے..... کپڑے پھٹے پرانے تھے..... وہ بھی

فاتح کو ان ہی نظروں سے دیکھ رہی تھی..... اور بازوؤں میں کچھ پکڑے بیٹھی تھی.....

ایک ننھا ہرن تھا وہ..... وہ اس کو اپنے بازوؤں میں زبردستی جکڑے ہوئے تھی۔ ہرن کسمسار ہا تھا، پھڑ پھڑا رہا تھا، مگر تالیہ نے

اپنا کچھڑ آلود پاؤں اس جانور کی گردن پہ رکھا ہوا تھا۔

”آپ نے مجھ سے پوچھا تھا..... یاد ہے....“ وہ نظریں اس پہ جمائے کچھڑ پہ رکھا چاقو اٹھاتے ہوئے غرائی تھی۔ ”کہ تاشہ

تمہارے ٹیلنٹ کیا ہیں؟ تمہاری زندگی میں کامیابیاں کیا ہیں؟ تمہیں کیا آتا ہے؟“ وہ ایک ایک لفظ چبا چبا کے ادا کر رہی تھی۔ چاقو اب

ہرن کی گردن سے لگا لیا تھا، نظریں فاتح کے چہرے پہ مرکوز تھیں۔

”مجھے..... یہ آتا ہے۔“ اور ساتھ ہی چاقو تیزی سے ہرن کی گردن میں گھونپ دیا۔ معصوم جانور چلایا..... بڑپا..... خون کے تازہ

چھینٹے فاتح کے چہرے اور شرٹ پہ آگرے۔ اس نے آنکھیں بند کر لیں اور سر جھٹکا۔ بولا کچھ نہیں.....

ہرن ٹپ رہا تھا..... خون بہہ رہا تھا..... اس کے کپڑے..... زمین..... سرخ خون سے رنگین ہوتی جا رہی تھی.....

وہ ایک جھٹکے سے اٹھ بیٹھی۔ گھبرا کے ادھر ادھر دیکھا۔

بیڈروم تاریک تھا۔ وہ اکیلی تھی۔ اسے سی چل رہا تھا اور آرام دہ ٹھنڈے ماحول میں سکون ہی سکون تھا۔ مگر اس کا دل زور زور سے

دھڑک رہا تھا۔ سارا جسم پسینے میں نہایا ہوا تھا۔ بال تک گیلے ہو گئے تھے۔ وہ تیزی سے بستر سے اتری اور لیپ جلا یا۔ زرد روشنی تاریکی میں

گھل کے کمرے کو نیم روشن کر گئی۔ اس نے بے اختیار اپنے ہاتھ دیکھے۔ اپنے کپڑے جھاڑے۔ کوئی خون، کوئی جانور..... کچھ بھی تو نہ تھا۔

تالیہ نے سر ہاتھوں میں گرا لیا اور بیڈ کنارے بیٹھتی چلی گئی۔ ایسا پہلی دفعہ ہوا تھا۔ ایسے بھیا نک، خوفزدہ کرنے والے خواب وہ

پہلے نہیں دیکھا کرتی تھی۔ اسے ان سے کبھی ڈرنے لگا تھا۔ پھر اب کیا ہو رہا تھا۔

☆.....☆.....☆

آرٹ گیلری اس شام اپنی مرمریں راہدار یوں کے ساتھ چمکتی ہوئی دکھائی دیتی تھی۔ دور دور تک دیواروں پہ آویزاں

پینٹنگز..... شیشے کے چوکھٹوں میں نمائش کے لئے لگائے گئے نواردات..... بڑے ہال نما کمرے کی چھت دو منزلیں اوپر تھی۔ کسی شاپنگ مال

کی طرح فرش پہ کھڑے ہو کر گردن اٹھاؤ تو اوپری دونوں منزلوں کی چوکور بالکونیاں اور ان میں ٹہلتے لوگ صاف دکھائی دیتے تھے۔ سیاح

اور آرٹ کے قدردان رک رک کر نمائشی شہ پارے دیکھ رہے تھے۔

ایسے میں اوپری منزل پہ کارز آفس کے اندر خوشگوار ماحول میں میٹنگ جاری تھی۔ کنٹرول چیز پہ عصرہ محمود بیٹھی تھی۔ ماتھے پہ کٹے بال سامنے کیے اور باقی کو فرانسسیسی جوڑے میں گوندھے اس نے اسکرٹ کے اوپر گرے منی کوٹ پہن رکھا تھا۔ بڑی بھوری آنکھوں میں مسکراہٹ لئے وہ ہاتھ باہم ملائے آگے کو ہو کر بیٹھی کہہ رہی تھی۔

”میں آپ کی اس عنایت کی جتنی قدر کروں کم ہے۔ ہم اس پینٹنگ کو نیلامی میں رکھیں گے اور اس سے حاصل ہونے والی رقم کا چوتھا حصہ خیراتی اداروں کو بھیجا جائے گا۔ اللہ آپ سے قبول کرے۔“

سامنے جہشی صورت سوٹ میں ملبوس لمبا تڑنگا آدمی بیٹھا تھا جس کی فرنیچ داڑھی تھی اور اس کے آگے پیچھے تین چار افراد بیٹھے تھے۔ ان میں سے ایک اشعر بھی تھا۔ وہ بس مسکرا کے ساری کارروائی دیکھ رہا تھا۔ عصرہ کی سیکرٹری عصرہ کے پیچھے مستعد سی کھڑی تھی اور میز پہ ایک بڑا سا لکڑی کا ڈبہ رکھا تھا جس کے اندر فریم میں یقیناً ایک پینٹنگ تھی۔

”نوازش‘ میم!“ وہ سر کو خم دے کر مسکرا کے بولا تھا۔ ”یہ پینٹنگ ہمارے خاندان میں پچھلے ستر سال سے موجود ہے۔ تمام لیگل ڈاکومنٹس میں نے آپ کو دے دیے ہیں۔ Spoilum (چینی پینٹر) عموماً چینی اور مغربی تاجروں کے پورٹریٹ بناتا تھا مگر اس کا یہ کام ”زخمی ہرن“ اس کے دوسرے تمام کام سے مختلف ہے۔“ پیچھے کھڑے گارڈ نے جھک کر ڈبے کا ڈھکن ہٹایا تو عصرہ کرسی سے اٹھ کھڑی ہوئی۔ تمام بیٹھے ہوئے افراد بھی اٹھ گئے۔

پینٹنگ ایک درخت کی تھی جس کے تنے کے ساتھ ایک ہرن گرا پڑا تھا۔ اس کی گردن سے خون بہہ رہا تھا اور اس کی آنکھیں آسمان پہ جبی تھیں۔ ان آنکھوں کی یاسیت... ان کا کرب... عصرہ نے ستائش سے گہری سانس لی اور ہولے سے پینٹنگ کے شیشے کو چھوا۔ ”سپانلم کی سب سے مزید بات یہ تھی کہ وہ ریورس گلاس پینٹنگ کرنا جانتا تھا۔ اس زمانے میں... اٹھارویں صدی میں صرف مغربی پینٹر اس میں مہارت رکھتے تھے۔ شیشے پہ الٹی تصویر بنانا اور پھر اس کو سیدھا کرنا... سبحان اللہ۔“ وہ تحسین سے کہہ رہی تھی۔ پھر اس نے سر اٹھایا اور مسکرا کے مہمانوں کو دیکھا۔

”میں فاتح کے لیے معذرت خواہ ہوں۔ وہ یقیناً ٹریفک میں پھنس گیا ہوگا ورنہ وہ پہنچ جاتا۔ اس نے وعدہ کیا تھا۔“ پھر وہ ذرا ٹھہری۔ ”اگر آپ تھوڑی دیر بٹھہر جائیں تو.....“

”میری شدید خواہش تھی مگر کچھ کام ایسے آن پڑے ہیں کہ مجھے جانا پڑ رہا ہے۔ مگر آپ یہ نہ سمجھئے گا کہ یہ تحفہ کسی مطلب کے لئے ہے۔“ وہ خفیف سا ہو کے بولا تو وہ مسکرا دی۔

”بالکل بھی نہیں۔“ (اشعر کی مسکراہٹ گہری ہوئی۔)



چند منٹ بعد جب تمام مہمان جا چکے تو عصرہ واپس کرسی پہ بیٹھی اور بے نیازی سے سیکرٹری کو اشارہ کیا۔ ”ایکسپرس کو بلاؤ۔ وہ آئیں تو میں اس کام سے فارغ ہو جاؤں۔ جینوئن ہے تو ہم اس کو رکھیں ورنہ پھینک دیں۔“

”احسان صاحب اور رزاق صاحب باہر انتظار کر رہے ہیں۔“

”اور عبدالحلیم صاحب؟ ان کو نہیں بلا یا؟“

”نہیں، عبدالحلیم صاحب اور ملک سے باہر ہیں۔ صرف یہی دستیاب تھے۔“

”ٹھیک ہے ان کو بلاؤ۔“ اس نے نخوت سے ہاتھ کا اشارہ کیا اور فون کو دیکھنے لگی۔ سیکرٹری جھٹ سے باہر نکل گئی۔

”فاتح کبھی میرا مان نہیں رکھ سکتا۔“ وہ بے بسی بھرے غصے سے اشعر سے بولی تو وہ نرمی سے اسے تسلی دینے لگا۔

”کا کا..... اچھا ہوا کہ آنگ نہیں آیا ورنہ شاید ان کی شان میں صاف گوئی سے کچھ ایسا کہہ دیتا کہ الٹا ہمیں ان کو دو چار اینٹیکس دے کر بات ختم کرنی پڑتی۔“ اس کے انداز پہ وہ بے ساختہ ہنس دی۔

☆.....☆.....☆

چند میل دور... حالم کے بنگلے پہ وہ صبح تازہ پھولوں کی خوشبو میں رچی بسی جلوہ گر ہوئی تھی۔ اور لاؤنج میں داتن نے مہکتے گلاب لا کر رکھے تھے جنہوں نے سارے گھر کو مہکا دیا تھا۔ اور خود وہ اوپن کچن میں کھڑی کھانا بنا رہی تھی۔

تالیہ لاؤنج کے بڑے صوفے پہ بیٹھی بال باندھے پیراوپر کیے ریموٹ سے چینل بدلے جا رہی تھی۔

”تم ڈسٹرب ہو۔“

”ہوں۔“ اس نے اداسی سے ہنکارا بھرا۔ یاسیت بھری نظریں اسکرین پہ جمی تھیں۔ چہرہ زرد لگتا تھا۔ ”میں نے خواب میں دیکھا.... وہ میرے سامنے بیٹھا ہے اور میں نے اس کے دیکھتے ہی دیکھتے ایک ہرن کو ذبح کر ڈالا۔“

داتن کے ہاتھ سے ڈوئی چھوٹ گئی۔ ہڑبڑا کے وہ پلٹی اور بے یقینی سے اسے دیکھا۔

”ہرن کو؟ ذبح؟“ پھر اس نے جھر جھری لی۔ ”شروع شروع میں جب میں مرغیاں پالتی تھی تو تم ایک آدھ کو ذبح کر لیتی تھیں مگر ہرن!“

”مجھے یہ سب چیزیں آتی ہیں داتن۔ خنجر کا استعمال، گن کا استعمال۔ ہاتھوں کا استعمال.... مگر میں اس طرح کسی معصوم جانور کو نہیں مار سکتی۔“ اس نے سر جھٹکا۔ پھر چونکی۔ ”اور وہ مجھے تاشہ کہہ رہا تھا۔“

”ساشا؟“ داتن کو لگا اسے سننے میں غلط فہمی ہوئی ہے۔ ”وہ ساشا کے نام سے ایک آئی ڈی ہے نا تمہارے پاس۔“

”نہیں داتن۔ اس نے مجھے تاشہ کہا۔ بلکہ میں نے خود اسے بتایا کہ اس نے مجھے یہ کہہ کر کچھ پوچھا تھا.... خیر....“ اس نے سر

جھٹکا۔ ”میں نے اسے ہرن ذبح کر کے بتایا کہ یہ میرا ٹیلنٹ ہے۔ مگر یہ کیا بات ہوئی؟ خواب تو علامتی ہوتے ہیں نا، تو پھر یہ سب کیا تھا؟“ وہ الجھی ہوئی تھی۔

”تمہارا ٹیلنٹ کیا ہے؟“ اس سوال پہ اس کا چہرہ زخمی سا ہو گیا۔

”لوگوں کو دھوکہ دے کر پیسے بٹورنا اور چوریاں کرنا۔“ وہ تلخ ہوئی۔

”مگر اس کے علاوہ تم ایک اچھی آرٹسٹ بھی ہو، آرٹ کی پہچان ہے تمہیں، اگر تم کسی یونیورسٹی میں یا کسی آرٹ میوزیم میں بطور ایکسپرٹ کام کرو تو بہت پیسے بنا سکتی ہو۔ یونو، اصلی اور نقلی آرٹ کی تصدیق بہت کٹھن کام ہوتا ہے۔“

”جانے دو۔ اس کا میرے خواب سے کیا تعلق؟ خیر۔ آج ہم پلان ڈی کی طرف آئیں گے۔“ اس نے ریموٹ سے ٹی وی بند کیا اور تمام الجھنوں کو گویا جھٹک کے مکمل طور پہ داتن کی طرف متوجہ ہوئی۔

”مسز یاسمین اور مسز فوزیہ کس وقت گیلری جائیں گی؟“

”میں نے تمہارے نمبر سے ان دونوں کو منیج کر کے آج شام کا کہا تھا۔ مگر تالیہ....“ داتن پین ڈھک کے سامنے آئی اور فکر مندی سے اسے دیکھا۔ ”تم ان کے ساتھ گیلری جاؤ گی تو وہ وہاں کسی کو بھی بتا دیں گی کہ تم تالیہ مراد ہو۔“

”ہاں تو وہ کس تالیہ مراد کو جانتی ہیں؟ امیر کبیر سوشلائٹ اور آرٹ کی قدر دان تالیہ کو جانتی ہیں نا وہ۔ ان کو یہ تو نہیں معلوم کہ میرا اصل ذریعہ آمدنی کیا ہے۔ اور میں نے جن علاقوں میں ویٹرس یا نوکرانی بن کے کام کیا ہے وہ یہاں سے کافی دور ہیں، اور وہ اپرٹل کلاس ہے۔ تالیہ مراد ہائی ایلٹیٹ میں موو کرنے والی لڑی ہے جس کے بال سنہری ہیں اور جو صرف ڈیزائنرز ڈائمنڈز پہنتی ہے۔“

”یہی تو میں کہہ رہی ہوں کہ مسز عصرہ سے بریسلٹیٹ چرانے کے لیے تم نے اگر grifter ہی بننا ہے تو کوئی اور روپ دھار لو۔“

(Theif) وہ چور ہوتا ہے جو خاموشی سے مال چرا کے لئے جاتا ہے، اور گرفتروہ ٹھگ ہوتا ہے جو کوئی کردار اپنا کے، بھیس بدل کے کسی کے پاس جاتا ہے اور اپنی چرب زبانی سے ان سے مطلوبہ مال لوٹتا ہے جیسے بزنس انویسٹمنٹ کا جھانسدینا وغیرہ)

”میں کبھی گرفتنگ نہیں کرتی داتن۔ وہ تم کرتی ہو۔ میرا چہرہ کے ایل کے اس علاقے میں ایک امیر سوشلائٹ کے طور پہ مشہور ہے جو اپنے باپ کی دولت خرچ کر رہی ہے۔ میں نہیں چاہتی کہ کل کو جب میں یہ کام چھوڑوں تو کوئی مجھے پہچان لے۔ ابھی تک تالیہ نے کسی کے ساتھ grifting نہیں کی۔“ وہ بے فکر تھی۔ جیسے برستی بارش میں کوئی کھلے آسمان تلے خوش باش مراقبے میں بیٹھا ہو۔

”مگر تم نے نوکرانی کا رول ادا کرنے کے لئے یہ نام استعمال کیا تھا تالیہ۔“

”مجھے اچھا لگ رہا تھا اپنے نام کے ساتھ وہ اچھے القابات سننا، مگر اس میں میرا حلیہ بالکل مختلف تھا۔ اور اب بھی میں ساشا یا کچھ اور بن کے نہیں جاؤں گی۔ میں تالیہ مراد ہی بن کے جاؤں گی۔“ وہ مطمئن بیٹھی تھی۔ مگر داتن نے اسی بے چینی سے اسے دیکھا۔

”تم نے مسز عصرہ کو جوس سر و کیا تھا، اگر اس نے پہچان لیا؟“

”اوہ داتن... ہم روز ریسٹورانٹ میں درجنوں ویٹرز کو دیکھتے ہیں۔ ایک دو سیکنڈ کے لئے ایک ہی یونیفارم میں ملبوس ایک عمر کی تین چار لڑکیوں کو دیکھ کر کوئی بعد میں نہیں پہچان سکتا۔ عصرہ دن میں دس جگہوں پہ جاتی ہیں اور انہوں نے مجھے دیکھا ضرور تھا، نظر نہیں ملائی تھی۔ کسی کو بھی میں یاد نہیں ہوں گی، لائیس بھی ڈم تھیں۔ رہے ان کے ملازم تو وہ کوئی اتنے ذہین فطین عقابانی نظروں کے مالک نہیں تھے کہ مجھے پہچان لیں۔“ وہ ہاتھ ہلاتے ہوئے بات کرتی تھی۔ جیسے ہواؤں میں ان دیکھے تال چھیڑ رہی ہو۔ جیسے کوئی جادوگر سارے جادو بکھیر کے ہر چیز طے کیے بیٹھا ہو۔

”تو اب تم باقاعدہ عصرہ سے ملنے جا رہی ہو! مگر تم کیا کہو گی؟“

تالیہ کے چہرے پہ آسودہ سی مسکراہٹ بکھر گئی اور وہ پیر نیچے اتار تکی اٹھ کھڑی ہوئی۔ ”میں نے کچھ نہیں کہنا۔ جو کہنا ہے میرے ڈائمنڈز نے کہنا ہے۔ تم کھانا بناؤ، میں بال ڈائی کر کے واپس تالیہ مراد بن جاؤں۔“ اور پیروں میں چپل گھسیڑتی سیڑھیوں کی طرف بڑھ گئی۔ پیچھے دیکھی میں تلنے کی خوشبو آنے لگی تو داتن ہڑبڑا کے اس طرف لپکی۔

☆.....☆.....☆

ایکسپریٹس پینٹنگ کی تصدیق کر کے جا چکے تھے اور اب عصرہ اور اشعر آفس کے باہر بالکونی میں کھڑے تھے۔ یہ گول بالکونی تھی۔ درمیان میں خلا تھا جہاں سے نیچے کامر میں ہال اور اس میں ٹہلنے لوگ صاف دکھائی دیتے تھے۔ رنگ برنگی لڑکیاں، لڑکے۔ بے فکر لوگ۔ ”شکریہ ایش... تم نے آج میرے لیے اتنا وقت نکالا۔“ وہ اس کی ممنون ہوئی تو ایش نے مسکراتے ہوئے اس کے کندھوں کے گرد بازو پھیلا لیا۔ ”میں تمہارا بھائی ہوں، کا کا۔ کیسی باتیں کرتی ہو۔“

”شادی کر لو ایش!“ وہ اس کے انداز پہ محبت سے بولی تو وہ ہلکا سا ہنس دیا۔

”جتنا تم مجبور کر رہی ہو میں واقعی اس بارے میں سوچنے لگا ہوں۔“ وہ دونوں بالکونی کی ریلنگ کے ساتھ آمنے سامنے کھڑے تھے۔ ”تمہاری بات نے میرا مان بڑھا دیا ہے۔“ عصرہ کا چہرہ خوشی سے دکنے لگا۔ ”کوئی ڈھونڈ رکھی ہے تو مجھے ملو اداس سے۔ میں امریکہ جانے سے قبل تمہاری یہ خوشی دیکھنا چاہتی ہوں۔“

”نہیں کا کا۔“ اس نے تاسف سے سر جھٹکا اور نیچے ہال میں چلتے پھرتے لوگوں کو دیکھنے لگا۔ ”میرے حلقہ احباب میں نامکمل لڑکیاں ہیں۔ جو حسین ہے اس میں وقار نہیں ہے۔ جس میں وقار ہے اس کا خاندان اعلیٰ نہیں ہے۔ جس میں یہ سب کچھ ہے وہ ذہین نہیں ہے۔ اگر اشعر محمود کسی لڑکی کو ملک کی فرسٹ لیڈی بنائے گا تو اس کو پرفیکٹ ہونا چاہیے۔“

”اچھا۔ مثلاً اس کو کس طرح پرفیکٹ ہونا چاہیے؟“ عصرہ محبت اور دلچسپی سے اس کو دیکھ کے چھیڑنے لگی۔

”اس کو....“ وہ عام سے انداز میں بات کا آغاز کرنے لگا، مگر پھر ٹھہر گیا۔ نظریں نیچے ہال کے دروازے سے اندر آتی تین لڑکیوں پہ پڑی۔ ان میں سے دو امراء کے کسی خاندان کی نک سسک سے تیار معمولی شکل کی لگتی تھیں اور تیسری.... وہ لمحے بھر کو بالکل مہبوت ہو گیا۔ ”اس کو....“ اس نے نظریں اس پہ ٹکائے الفاظ جوڑنے چاہے۔ ”اس کو منفرد ہونا چاہیے۔“

وہ پیر تک آتی سفید اسکرٹ اور سفید بلاؤز میں ملبوس تھی۔ جل پری کا سال لباس۔ بالکل سفید۔ کندھوں پہ چھوٹا سا سرخ منی کوٹ پہن رکھا تھا۔

”اور وہ بے حد حسین ہو....“

اس کے سیدھے سنہری بال تھوڑی سے نیچے تک آتے تھے۔ گوری سرخ رنگت، سیاہ آنکھیں، وہ ساتھ والی خاتون کی بات پہ مسکرا رہی تھی اور گال میں ڈمبل پڑ رہا تھا۔

”اور کافی دولت مند بھی ہو۔“

لڑکی نے کانوں میں موٹے موٹے نازک سے سرخ یا قوت جڑے ایرنگنز پہن رکھے تھے اور یہاں سے بھی وہ دیکھ سکتا تھا کہ اس کی انگلی میں موٹے سے Solitaire ہیرے والی انگلی تھی۔ کہنی پہ سفید ہینڈ بیگ ٹکا تھا۔

”اور اس کے ہر انداز سے اس کے اعلیٰ خاندان کا پتہ چلتا ہو۔ ریگل۔ ریگل سی لڑکی ہو وہ....“ اس کے ساتھ والی خاتون خوش گپیاں کرتیں آگے بڑھ گئیں مگر وہ پہلی پینٹنگ کے سامنے کھڑی ہو گئی اور ارد گرد سے بے نیاز پوری توجہ سے اس آرٹ کو دیکھنے لگی۔

”اور ذہین بھی ہو!“ وہ پہلی پینٹنگ کے سامنے سے جلد ہی ہٹ گئی البتہ اگلی کے سامنے ٹھہر گئی۔ لبوں پہ مسکراہٹ آئی۔ اشعر نے دیکھا، وہ عام کو نظر انداز کر کے خاص اور قدیم کے سامنے رکی تھی۔ ”کسی خوبصورت اور ذہین ہر فی کی طرح!“

”تم اس کو جانتے ہو؟“ عصرہ نے اس کے قریب ہو کے سرگوشی کی تو اس نے چونک کے عصرہ کو دیکھا پھر ذرا بچل ہوا۔ ”اوہو کا۔ میں تو یونہی ایک بات کر رہا تھا۔“

”اگر تمہیں وہ پسند آگئی ہے تو مجھے بتاؤ۔“ وہ مسکراہٹ دبا کر بولی تھی۔ اشعر ہلکے سے ہنس دیا۔ پھر دوبارہ نیچے دیکھا۔ وہ ابھی تک اس پینٹنگ کو دیکھ رہی تھی۔

”ویسے کون ہے یہ کا کا؟“ عصرہ نے شانے اچکا دیے۔

”میں تو نہیں جانتی۔ تم خود پوچھ لو۔“

اشعر نے دور کھڑی سیکرٹری کو چٹکی سے ادھر آنے کا اشارہ کیا۔ وہ فوراً دوڑی چلی آئی۔

”یہ لڑکی کون ہے سفید لباس اور سرخ منی کوٹ والی۔ معلوم کر کے دو۔“ سنجیدہ صورت بنا کر اس نے سپاٹ انداز میں حکم دیا تو وہ

فوراً ”لیس سر“ کہتی سیڑھیوں کی طرف دوڑی۔

گیلری کے باہر ایک کافی شاپ کے برآمدے میں چھتری تلے بیٹھی داتن گرما گرم کافی پی رہی تھی۔ بارش ابھی تھمی تھی اور موسم ٹھنڈا ہو گیا تھا۔ ساتھ ہی وہ کان میں لگے ننھے ٹکڑے کو دبا کے کہہ رہی تھی۔ ”اور تمہیں کیوں لگتا ہے کہ تم عصرہ سے ملاقات کر لوگی۔“

اندر پینٹنگ کے سامنے کھڑی تالیہ نے ہونٹوں کی کم سے کم جنبش کے ساتھ جواب دیا۔ ”کیونکہ میرے ڈائمنڈز اسے متوجہ کر لیں گے۔ وہ ابھی بھی اوپر کھڑی مجھے ہی دیکھ رہی ہے۔ ساتھ اس کا بھائی بھی ہے۔“

”بس خدا کرے اس نے اس سنگا پوری تاجر کی بیوی کو کبھی یہ یا قوتی سیٹ پہننے نہ دیکھا ہو جس سے ہم نے یہ چرایا تھا۔“

”خدا کی قسم داتن، اگر تم نے مجھے اس سچویشن میں ہنسانے کی کوشش کی تو میں تمہارا کھانا پینا بند کر دوں گی۔“ وہ بدقت مسکراہٹ دبا کے بولی تھی۔ ”اور تیر نشانے پہ لگا ہے۔ عصرہ کی سیکرٹی مسز یاسمین کے ساتھ کھد بد کرتی نظر آرہی ہے۔ یقیناً میرا ہی پوچھ رہی ہوگی۔ اور مسز یاسمین معصوم سی ہے، جو امپریشن میں نے بنا رکھا ہے اس کو بڑھا چڑھا کے بتائے گی۔“ وہ نکمھیوں سے ان دونوں کو دیکھتے ہوئے کہہ رہی تھی۔ نظریں پیننگ پہ جمی تھیں۔ پھر جیسے ہی اس نے دیکھا کہ یاسمین خاموش ہوئی ہے، اور سیکرٹری سر ہلا کے مڑنے کو ہے، وہ ایک دم گھومی اور چند قدم چل کے ان کے قریب آئی۔

”سنو تم... تم یہاں کام کرتی ہو؟“ سنجیدگی سے اسے مخاطب کیا تو سیکرٹری نے پہلے یاسمین کو دیکھا، جو اپنی جگہ نکل ہوئی تھی اور پھر

تالیہ کو۔ ”جی۔“

”مجھے یہ پینٹنگ خریدنی ہے۔ ابھی۔ اسی وقت۔“ اس کے انداز میں ایک شاہانہ پن سا تھا۔  
 ”یہ تو... کافی... آ...“ وہ ہکلائی۔ ”قیمتی ہے اور اس طرح ان کو بیچا نہیں جاتا، لیکن...“  
 ”قیمت کا مسئلہ نہیں ہے۔ میں ہر قیمت ادا کرنے کے لئے تیار ہوں۔“ تالیہ نے اسی شاہانہ انداز میں ہاتھ جھلا کے جیسے اس کے  
 خدشے کو رد کیا تھا۔ ”متعلقہ آفیسر کو میرے پاس بھیجو۔ مجھے یہ ابھی چاہیے۔“ اور بے نیازی سے واپس پلٹ کر اسی پینٹنگ کے پاس جا  
 کھڑی ہوئی۔ سیکرٹری کچھ مرعوب، کچھ کنفیوژس واپس اوپر بھاگی۔

”اس کا نام تالیہ مراد ہے۔ باپ مرتے وقت لمبی چوڑی جائیداد چھوڑ گیا تھا، اس نے چند نامومکینیز میں انویسٹمنٹ کر رکھی ہے اور ان شیرز کی خرید و فروخت کے منافع سے کافی آسودہ زندگی گزار رہی ہے۔“ سیکرٹری اب ان دونوں کے ساتھ کھڑی دھیمی آواز میں بتا رہی تھی۔

اشعر کی نظریں نیچے ہال پہ جمی تھیں جہاں وہ اس جانب کمر کیے پینٹنگ کے مطالعے میں محو تھی۔ عصرہ سینے پہ بازو لپیٹے بنا کسی تاثر کے سنتی رہی۔ ”یہ ایک سوشلائٹ ہے (ایسی عورتیں جو بے پناہ دولت ہونے کے باعث سارا وقت پارٹیز اور فنکشنز اٹینڈ کرنے میں گزارتی ہیں۔) مختلف چیئرٹی ایونٹس میں بھاری ڈونیشن بھی دیتی رہی ہے۔ آرٹ کلکٹر ہے۔ اور میم....“ وہ کھنکھاری۔ ”وہ اس پینٹنگ کو خریدنا

چاہتی ہے۔“

”اس پینٹنگ کو؟“ عصرہ نے بازو گرائے اور تعجب سے ابرو اٹھایا۔ ”لینگ مئے کی اس پینٹنگ کو وہ خریدنا چاہتی ہے؟ اس کو اس کی قیمت معلوم بھی ہے۔“

”بیچ دو۔“ اشعر نے اطمینان سے عصرہ کی آنکھوں میں دیکھا اور دھیمسا بولا۔ ”اس کو جو چاہیے اس کو فروخت کر دو، کا کا۔“ عصرہ نے ایک نظر اشعر کو دیکھا، اور دوسری نظر نیچے کھڑی لڑکی پہ ڈالی جواب گردن ترچھی کر کے پینٹنگ کو بغور دیکھ رہی تھی۔ پھر گہری سانس لی اور تحکم سے بولی۔ ”اسے اوپر بلاؤ۔“

سیکرٹری نے جب تالیہ کے قریب آ کر یہ پیغام دیا تو وہ چونکی، پھر گھوم کے اوپر دیکھا۔ دونوں بہن بھائی وہاں کھڑے تھے مگر بظاہر آپس میں بات چیت کر رہے تھے۔ تالیہ اسی سنجیدگی سے سیکرٹری کے پیچھے چل دی۔ کان میں داتن کی محفوظ آواز گونجی۔

”تیر نشانے پہ لگ چکا ہے۔ عصرہ سے ہاتھ ملانا اور اس کے ہاتھ سے بریسلیٹ اتار لینا۔ ہائے۔ مجھے وہ وقت یاد آ گیا جب ہم غریب تھے اور کے ایل کے بازاروں میں عورتوں سے ٹکرا کے معذرت کرتے اور ان کے زیور اتار لیتے تھے۔ یہ بھی ویسے ایک آرٹ ہے تالیہ۔ اتنی احتیاط اور نزاکت سے کسی کے ہاتھ سے زیور اتارنا کہ اسے محسوس ہی نہ ہو۔ چوروں کی کوئی ایوارڈ کی تقاریب کیوں نہیں ہوتیں؟ میں آدھ درجن توجیت ہی جاتی۔“

”تمہارے جیتنے سے پہلے آدھے چور ایوارڈز چرا کے ہی لے جاتے۔“ کہہ کے بدقت اس نے ہنسی دبائی اور سنجیدہ چہرہ بنائے سیکرٹری کے پیچھے چلتی گئی۔

”یہ مس تالیہ مراد ہیں، میم۔“ سیکرٹری نے اس کے قریب آنے پہ تعارف کروایا تو وہ دونوں بہن بھائی اس کی طرف گھومے۔ سامنے کھڑی سفید لمبی اسکرٹ اور سرخ منی کوٹ والی لڑکی کی خوبصورت آنکھوں میں خوشگوار حیرت درآئی تھی۔ ”مسز عصرہ فاتح۔ آف کورس۔ یہ تو آپ کی گیلری ہے۔ مجھے خیال کیوں نہیں آیا کہ آپ سے بھی ملاقات ہو سکتی ہے۔“ وہ متاثر اور خوش سی آگے بڑھی اور مصافحے کے لئے ہاتھ بڑھایا۔ عصرہ مسکرائی (اس نے تنگ و کامل کی نوکرانی کو نہیں پہچانا تھا) اور اس کا ہاتھ تھاما۔

”میں نے فاتح رامنزل کو ووٹ دیا تھا۔ باریسن نیشنل کو۔“ وہ گرمجوشی مگر وقار سے عصرہ کا ہاتھ دونوں ہاتھوں میں تھامے بولی اور انگلیاں طلائی بریسلیٹ کی طرف بڑھائیں۔ جیسے ہی اس کے پوروں نے بریسلیٹ کی زنجیر کو چھوا، اسے کرنٹ سا لگا۔ زنجیر دھکنے لگی تھی۔ گرم، جیسے سونا ابل رہا ہو۔ ایک دم اس نے ہاتھ پیچھے ہٹایا۔ عصرہ چونکی، مگر وہ فوراً سے سنبھل گئی اور جبراً مسکرائی۔ ”فین مومنٹ۔ یونو۔“ رنگت ذرا پھیکی پڑی۔ ایک چور نظر اس کی کلائی پہ ڈالی۔ بریسلیٹ چمک رہا تھا۔ تیز روشن سا۔ مگر عصرہ اس کی طرف متوجہ نہ تھی۔ نہ اسے گرمائش محسوس ہوئی تھی۔ اس کی نظر تالیہ کے کانوں سے لٹکتے سرخ یا قوتقس پہ جم گئی تھیں۔ آنکھیں چمکیں۔



”مصباح کہہ رہی تھی آپ اس پینٹنگ میں انٹر سٹڈ ہیں۔“ اشعر پیٹ کی جیبوں میں ہاتھ ڈالے خاموشی سے دونوں کو دیکھ رہا تھا۔  
 ”جی بالکل۔“ وہ انگلی سے سنہری بال پیچھے ہٹاتے ہوئے مسکرائی۔ ”مجھے قدیم چینی پینٹرز کا کام بہت فیسی نیٹ کرتا ہے۔ میرے  
 بیڈروم میں صرف چینی آرٹ ورک ہے۔ پرولین، اور چینی پینٹنگز۔“

”مگر یہ پینٹنگ برائے فروخت نہیں ہے۔“ عصرہ اسی اطمینان سے مسکرا کے بولی۔ تو اشعر نے بے اختیار اسے دیکھا۔ نظروں میں تنبیہ کی مگر وہ تالیہ کو دیکھ رہی تھی۔

”میں اس کو نیلامی میں رکھ رہی ہوں۔ آپ نیلامی میں آئیں اور دوسرے لوگوں کی طرح بولی لگائیں۔ اگر آپ کی قیمت اچھی ہوئی تو آپ اس کو جیت لیں گی۔“ اشعر نے ضبط سے گہری سانس لی۔ اور داتن اس کے کان میں بولی۔

”چالاک بزنس وومن ہے یہ خاتون۔ معلوم ہو گیا کہ تمہیں پینٹنگ پسند آگئی ہے تو اب قیمت بڑھوا رہی ہے۔ نیلامی والے دن یہ اپنا بندہ بٹھا دے گی جو بولی لگا تا لگا تا قیمت کو لاکھوں میں لے جائے گا اور تم دس گنا قیمت پہ خریدنے پہ مجبور ہوگی۔ خیر، بریسلٹ چرا لیا ہے تو نکل آؤ، کیونکہ باہر فاتح رامنزل کی گاڑیوں کا قافلہ آ رہا ہے۔“

”شیور۔ میں آکشن میں خرید لوں گی اور مجھے معلوم ہے کہ میں اسے خرید لوں گی۔“ وہ جبراً مسکرا کے بولی تو عصرہ کھلے دل سے مسکرائی۔ ”آپ سے مل کر اچھا لگا تالیہ۔ مصباح پلیر ان کو انوٹیشن کارڈ لا کر ڈاؤن گیسٹ لسٹ میں ان کا نام ڈالو۔“ پھر اشعر کو دیکھا اور اسی مسکراہٹ کے ساتھ بولی۔ ”تالیہ یہ میرا بھائی ہے اشعر محمود۔ آپ یقیناً ان کو جانتی ہوں گی۔“ ٹو پیس ٹائی، ہیئر موز سے ماتھے کے اوپر کھڑے بال، اور وجیہ چہرے کی مسکراہٹ۔ تالیہ نے پہلی دفعہ نگاہیں پھیر کے اشعر کو دیکھا۔ جبراً مسکرائی اور سر کو خم دیا۔

”ان کو کون نہیں جانتا۔“ اشعر جو پیٹ کی جیبوں میں ہاتھ ڈالے کھڑا تھا، اس بات پہ ہلکا سا ہنس دیا۔

”میں اس کو تعریف سمجھوں گا۔“ پھر اسی محظوظ انداز میں اسے دیکھ کر پوچھنے لگا۔ ”تو آپ کیا کرتی ہیں، تالیہ؟“

”میں مختلف کلبز کی ممبر ہوں، چند کارپوریٹ شیمز کی مالک ہوں، پارٹیز، چیئرٹیز۔ مصروف زندگی گزر رہی ہے۔“ وہ کٹکھوں سے دیکھ سکتی تھی کہ گیلری کا مرکز ہی دروازہ کھلا تھا اور اندر چند افراد داخل ہوئے تھے۔ سوٹ میں ملبوس باڈی گارڈز اور ان کے درمیان مسکرا کے قدم اٹھاتا فاتح رامنزل۔ اس کے دل کی دھڑکن تیز ہوئی۔

”ماشاء اللہ۔ امپریسیو“ اشعر نے ستائشی انداز میں ابرو اٹھائے۔  
 ”اور آپ کو آرٹ کلیکشن کا شوق بھی ہے۔“ عصرہ نے ایک نظریں نیچے ڈالی اور اسی بے نیازی سے واپس تالیہ کی طرف متوجہ ہو گئی۔  
 ”بہت زیادہ۔“

”ڈیسٹس گڈ۔ پھر تو آپ کو آرٹ کی قدر ہوگی بہت۔ ان فیکٹ....“ اس کی آواز میں دبا دبا سا جوش بھرا۔ ”ہمارے پاس سپانکم

کی ایک پینٹنگ بطور عطیہ آئی ہے اور میں اسے بھی نیلامی میں رکھ رہی ہوں۔“

”اچھا۔“ وہ خوشگوار حیرت سے بولی۔ ”کون سی پینٹنگ؟“

”گھائل غزال۔“ تالیہ کی مسکراہٹ ایک دم غائب ہوئی۔ آنکھوں میں بے یقینی در آئی۔ ”گھائل غزال؟“

”ہوں۔ تم دیکھنا چاہوں گی؟“ کہنے کے ساتھ اس نے سیکرٹری کو ایک اشارہ کیا، پھر اشعر کو دیکھا۔ ”تم اپنے بہنوئی کو اسٹینڈ کرو اور ان کو بتاؤ کہ عرب مہمان جا چکے ہیں۔“ دانت پہ دانت جما کے بولی اور سینے پہ بازو لپیٹے مڑ گئی۔ تالیہ فوراً اس کے پیچھے لپکی۔ اشعر بد مزہ ہوا مگر گہری سانس لے کر مڑ گیا۔

”ایک منٹ... کیا اس نے کہا گھائل ہرن؟“ کافی شاپ میں بیٹھی داستان کان میں لگا آلمہ دباتے ہوئے چونک کے بولی۔ ”مگر گھائل ہرن تو ہم نے اس عرب شہزادے کے جزیرے والے گھر سے چرایا تھا، اور اس کی جگہ تمہاری بنائی گئی نقلی پینٹنگ رکھ دی تھی۔“

”ہوں۔“ وہ دبئی آواز میں غیر آرام دہ سا بولی اور عصرہ کے پیچھے چلتی گئی۔ ذہن میں جکھر چل رہے تھے۔

”تاہم اصلی گھائل غزال تو ہمارے پاس ہے، پھر مسز عصرہ کو عرب مہمان نے نفلی پینٹنگ کیوں عطیہ دی؟“ داسن حق دق تھی۔“

ڈیڑھ سال سے اس عرب شہزادے نے پینٹنگ کی چوری کی رپورٹ نہیں کی تھی کیونکہ وہ اس کے باپ کی تھی اور وہ یہ جانتے ہوئے بھی کہ اصلی پینٹنگ چوری ہو چکی ہے، باپ کی وجہ سے چپ رہا۔ تو اب کیوں؟“

تالیہ خاموشی سے عصرہ کے ہمراہ آفس میں داخل ہوئی۔ سکیورٹی کے دو افسران وہاں کھڑے تھے اور پینٹنگ کو پیک کر رہے تھے۔ عصرہ نے ان کو اشار کیا تو وہ اسے دوبارہ سے واپس نکال کے سامنے رکھنے لگے۔

”واؤ۔“ تالیہ مصنوعی ستائش سے کہتی قریب آئی اور جھک کے غور سے اسے دیکھا۔ ”یہ آپ کو عطیہ کی گئی ہے۔“

”ہاں۔ آپ کو سیانکم کا کام پسند ہے؟“

”ریورس گلاس پینٹنگ میری پسندیدہ ہے مسز عصرہ۔“ وہ اسی طرح جھکی کھڑی آنکھیں چھوٹی کر کے باریک بینی سے پینٹنگ کا جائزہ لے رہی تھی۔ کان میں داتن بولی۔ ”یہ تمہاری والی ہے؟“

”ہوں!“ تالیہ نے مثبت سا ہنکارا بھرا پھر سیدھی ہوئی۔ ”آپ نے اس کو کسی ایکسپرٹ سے authenticate کروایا؟“

”ہاں..... ابھی کچھ دیر پہلے کروایا ہے۔ یہ اصلی ہے۔“ عصرہ مسکرا کے زور دے کر بولی۔ تو تالیہ بھی مسکرا دی اور پھر سے اس

پیننگ کو دیکھا۔

”تالیہ... کوئی مسز عصرہ کو اس کام کرنے کی کوشش کر رہا ہے۔ خیر.... یہ ہمارا مسئلہ نہیں ہے۔“ داتن نے اپنی فکر کو خود ہی رد کر دیا۔

”تم بریسلٹ لے کر نکل آؤ بس۔“

”او کے۔ میں چلتی ہوں اب۔“ وہ مسکرا کے مصافحہ کرنے آگے بڑھی تو دیکھا اس کے ہاتھ کے قریب آتے ہی بریسلٹ کا سونا چمکنے لگا ہے۔ تالیہ کا دل بیٹھنے لگا۔ بس واجبی سا اس سے ہاتھ ملا کر واپس کھینچ لیا۔ چمک ماند پڑ گئی جیسے بریسلٹ ٹھنڈا پڑ گیا ہو۔

”اچھا لگا آپ سے مل کر تالیہ۔ آکشن میں ملاقات ہوگی۔“ عصرہ خوش نظر آتی تھی۔ وقار سے ایک ہاتھ بڑھا کے تالیہ کے کندھے کو دبایا، تو وہ پھیکا سا مسکرا دی۔ تبھی دروازہ کھلا تو تالیہ کا دل دھڑکا۔ البتہ وہ مڑی نہیں۔

”میں لیٹ ہو گیا؟ چلے گئے وہ صاحب؟“ وہ بے نیازی اور خوشگوار موڈ میں کہتا اندر داخل ہوا۔ گارڈز باہر ہی رک گئے تھے اور اس کے ساتھ صرف اشعر اندر آیا تھا۔ آتے ساتھ ہی اس نے ادھر ادھر گردن گھمائی۔ ”تو یہ ہے ان کا عطیہ۔“ میز کے کنارے وہ رکا اور ایک بے نیازی نظر اس پینٹنگ پہ ڈالی۔ ”کیا تصور تھا اس بے چارے جانور کا جو اس کو زخمی حالت میں پینٹ کرنا ضروری تھا؟“ وہ افسوس سے چیخ کر کے بولا تھا۔ عصرہ نے اسے گھورا مگر جب بولی تو آواز کافی شائستہ تھی۔

”یہ ہماری نیلامی کی سب سے قیمتی پینٹنگ ہوگی۔“

”ایک تو میں یہ سمجھنے سے قاصر ہوں کہ لوگ ایک کینوس کے ٹکڑے پہ اتنا پیسہ کیوں لٹاتے ہیں؟ جبکہ کروڑوں انسان بھوک کا شکار ہیں، پڑھ نہیں سکتے، اچھے کپڑے نہیں پہن سکتے اور.....“ وہ بے رحمی سے پینٹنگ کو دیکھ کے تبصرہ کر رہا تھا۔ وہ ہنوز رخ موڑے کھڑی تھی۔

”اسی لئے بھائی، کا کا کی آکشن کا ایک بڑا حصہ چیئر بیٹی میں جائے گا۔“ اشعر نے نرمی سے اسے ٹوکا۔ فاتح نے ہنوز گردن جھکائے پینٹنگ کو دیکھتے شانے جھٹکے۔ ”واقعی؟ دیٹس گڈ عصرہ۔“

”فاتح ان سے ملو۔ یہ تالیہ مراد ہیں۔“ عصرہ نے تالیہ کو یوں گوموسا کھڑا دیکھا تو کھنکھار کے فاتح کو متوجہ کیا۔ اس کے کہنے پہ اس نے نظر اٹھائی اور پھر دائیں طرف دیکھا۔ وہاں سنہرے بالوں والی دراز قد لڑکی کھڑی تھی۔ کندھوں پہ سرخ منی کوٹ پہنے، سفید پاؤں تک آتے لباس والی تالیہ نے نظریں اٹھائیں۔ دونوں کی نگاہ ملی۔ اشعر فوراً سے بولا۔ ”تالیہ ایک معروف سوشلائٹ ہیں۔ ایک وسیع وراثت کی مالک۔ مختلف چیئرز اور آرٹ آکشن میں حصہ لیتی ہیں۔ ہماری چیئر بیٹی کی مستقبل کی ایک بڑی ڈونر بننے والی ہیں۔“

”اچھا۔“ وہ تالیہ کو دیکھ کے سادگی سے مسکرایا۔ ”سو آپ کیا کرتی ہیں تاشہ؟“

”تالیہ۔“ عصرہ نے ہلکے سے تصحیح کی مگر وہ متوجہ نہیں تھا۔ تالیہ نے بدقت لب کھولے۔

”میں ایک کمپنی میں شیئر ہولڈر ہوں، سلیپنگ پارٹنر، اور مختلف چیئرز میں ڈونٹ کرتی رہتی ہوں۔“

”مگر یہ تو آپ کے ماں باپ کا پیسہ ہے۔ وراثتی دولت۔ اس کو خرچ کرنا کوئی بڑی بات نہیں ہے۔ آپ خود کیا کرتی ہیں۔ آپ کے کیٹلنٹس ہیں، کیا کامیا بیاں ہیں؟“ وہ اسی سنجیدگی سے بولا تھا۔ تالیہ کے سارے الفاظ ختم ہو گئے۔ گلاسو کھنے لگا۔

”میں.... سوشلائٹنگ اور....“

”مطلب تم کچھ نہیں کرتیں تاشہ؟ کچھ بھی نہیں؟“ وہ متعجب ہوا تھا۔ اتنا تیز بولتا تھا کہ سامنے والے کو جواب کا موقع ہی نہیں ملتا تھا۔

”کوئی زندگی میں بڑے گونز بڑے خواب، کچھ نہیں ہیں تمہارے؟ Too Bad۔ انسان کو ایسے اپنی زندگی ضائع نہیں کرنی چاہیے۔“ عصرہ نے بے اختیار ماتھا چھوا مگر وہ اب اشعر کی طرف متوجہ تھا۔ ”تم ایک کام کرو میرے ساتھ آفس آؤ میں....“

”میں چلتی ہوں۔“ وہ کہہ کر جلدی سے مڑ گئی اور باہر نکل آئی۔

گیلری میں آ کر چند گہرے سانس لئے۔ رنگت بے رنگ پڑ رہی تھی۔ دل عجیب سی کیفیت کا شکار تھا۔ بار بار کینٹی کو چھوتی۔ کبھی گردن پہ ہاتھ رکھتی۔ فاتح کے ملازم گیلری میں گروہ کی صورت کھڑے تھے۔

وہ گیلری میں چلتی گئی۔ آنکھوں میں نمی در آئی تھی۔ رونے کا دل چاہ رہا تھا۔ نکلیوں سے اس نے دیکھا کہ ملازموں کے گروہ میں سے ایک شخص نے مڑ کے اسے دیکھا اور پھر اس کے پیچھے آیا۔ وہ پرواہ کیے بنا چلتی رہی۔

”بات سنیں۔“ الجھی ہوئی آواز میں وہ اس کے پیچھے آ کر بولا تو وہ بادل نحواستہ کی اور پلٹی۔ وہ کوٹ اور شرٹ میں ملبوس عام شکل و صورت کا ملے نو جوان تھا۔ اس کا چہرہ دیکھ کے وہ چونکی۔ (یہ وہی ہے خواب والا۔ میں فاتح اور یہ ہم تینوں کے سر پہ ہما تھا۔) مگر غلط نہیں کیا اور رکھائی سے بولی۔ ”آپ کون؟“

”میں..... فاتح صاحب کا باڈی مین ہوں۔ اس دن ہم تنگو کامل کے گھر آئے تھے۔ اصل میں وہ میری جاب کا پہلا دن تھا، پہلا دن کوئی نہیں بھولتا۔ میں نے آپ کو وہاں دیکھا تھا۔ ہے نا۔“ وہ الجھن اور ذرا جوش سے کہہ رہا تھا۔ ”آپ تنگو کامل کی ملازمہ ہیں نا؟“

تالیہ مراد اپنی جگہ بالکل سن کھڑی رہ گئی۔

”آپ کے بال فرق تھے، اور حلیہ بھی، مگر آپ وہی ہیں؟ ہے نا؟ اس دن آپ نوکرانی کیوں بنی ہوئی تھیں؟“ اس کے انداز میں سادگی اور تعجب تھا۔

تالیہ کی رنگت گلابی پڑنے لگی۔

☆.....☆.....☆

کو الہ پور سے چند گھنٹے کی مسافت پہ.... ملا کہ شہر میں ایک قدیم قلعہ واقع تھا۔ اس کی دیواریں گدلی اور خستہ حال تھیں۔ ایک اندرونی دیوار کے کونے میں چند الفاظ کھدے نظر آتے تھے۔ جیسے صدیوں پہلے کسی نے ہاتھ سے دیوار کے گارے میں نو کیلی شے سے لکھے ہوں جو گارہ سوکھنے پہ وہاں امر ہو گئے تھے.....

وہ قدیم جاوی رسم الخط میں لکھی ایک طویل نظم تھی جس کے پہلے دو مصرعے بدقت پڑھے جا رہے تھے....

”تاشہ کی یاد میں۔“

وہ جوشا ہزار دیوں جیسی تھی.....  
 اور اس نے ایک غلام سے شادی کی تھی....  
 اور اس کو آزاد کر دیا....  
 اگلے الفاظ دیوار کی کالک اور میل میں چھپ سے گئے تھے.....



نمرہ احمد کا یہ خوبصورت ناول **حالم** ابھی جاری ہے۔ بقیہ واقعات اگلی قسط میں پڑھیے۔

ماہنامہ نئے افق ڈائجسٹ کے لیے لکھا گیا  
 عشاء کوثر سردار کا بہت خوبصورت اور طویل ناول

**ایک سوسولہ چاند کی راتیں**

ہر ماہ باقاعدگی سے کتاب گھر پر پیش کیا جا رہا ہے

**kitaabghar.com**

تزیلہ ریاض کا بہت خوبصورت نیا ناول

**غم ہے یا خوشی ہے تو**

ہر ماہ باقاعدگی سے کتاب گھر پر پیش کیا جا رہا ہے  
 نئی اقساط پڑھنے کیلئے وزٹ کریں

**kitaabghar.com**

## باب 3

## شکار باز

اس نے دیکھا....

گھنا جنگل ہے.... اونچے درخت.... جھاڑیاں.... کہیں بلندی کہیں نشیب ...

اور وہ دونوں بھاگتے چلے جا رہے تھے....

تیز سانس لینے کی آوازیں.... ہانپتے ہوئے بار بار گردن موڑ کے پیچھے دیکھنا اور اندھا دھند دوڑنا....

وہ خود کو واضح دیکھ سکتی تھی.... الجھے بکھرے آدھے بندھے سنہرے بال.... چہرے پھٹی اور زخموں کے نشان.... ڈھیلا ڈھالا سا

لباس پہنہ وہ بھاگتی جا رہی تھی.... کتوں کے بھونکنے اور غرانے کی آوازیں تعاقب کر رہی تھیں....

کوئی اس کے ساتھ بھاگ رہا تھا.... وہ بھی بار بار گردن گھما کے تعاقب کرنے والوں کو دیکھتا تھا....

پھر ایک دم وہ رک گئی.... جھک کے گہرے گہرے سانس لینے لگی.... وہ جو چند قدم آگے نکل گیا تھا، واپس مڑا۔

”چے تالیہ.... رکیں گی تو ان کا شکار بن جائیں گی.... دوڑیے....“ وہ اس کے کندھے کے پیچھے گھبراہٹ سے کچھ دیکھتا تھا....

”نہیں....“ اس نے پھولتی سانسوں کے درمیان دائیں بائیں گردن ہلائی۔ ”ان کے پاس شکاری کتے ہیں۔ تالیہ نہیں بھاگے گی

۔“ وہ کہتے ہوئے دائیں طرف بڑھی.... چند قدم اٹھائے.... آوازیں قریب آ رہی تھیں....

”چے تالیہ.... آپ کیا کر رہی ہیں؟“

”تالیہ اور ایڈم میں یہی فرق ہے.... تم ایڈم شکار بن کے سوچتے ہو.... میں شکار باز بن کے سوچتی ہوں....“ وہ ادھر ادھر جھاڑیوں

میں ہاتھ مار رہی تھی۔ ”اگر میں شکاری ہوتی تو تالیہ اور ایڈم کو کیسے ڈھونڈتی؟“

”کیسے؟“

دو چیزیں.... دو چیزیں ہوتی ہیں شکاری کتوں کے پاس جن سے وہ شکار کو پکڑتے ہیں.... اس نے جھاڑیوں میں کچھ تلاش

کرتے انگلیوں کی وی بنا کے پیچھے دکھائی۔ ”ان کی رفتار اور سونگھنے کی حس....“ وہ دھونکنی کی طرح چلتے تنفس کے درمیان رک رک کے کہہ

رہی تھی۔ ”رفتار اتنی تیز ہوگی جتنا تیز مالک چل سکتا ہے“ اس نے کتے کی زنجیر تھام رکھی ہوتی ہے.... شکاری کتوں کو زنجیر کے بغیر کوئی نہیں



جنگل میں لاتا۔۔۔ اور اس کا مالک اتنا تیز نہیں ہے۔۔۔ کتوں کو ہم تک پہنچنے میں وقت لگے گا۔۔۔ ہمیں کتے سے زیادہ نہیں اس کے مالک سے زیادہ تیز بھاگنا ہے۔“

بھونکنے کی آوازیں ہر پل قریب ہو رہی ہیں۔۔۔

”اور دوسری چیز۔۔۔“

”اس کی حس مشامہ۔۔۔“ اس نے دے کے مریض کی طرح سینے پہ ہاتھ رکھ کر سانس لیتے ہوئے کہا۔ ”سو گھنے کی خوشبو۔۔۔“ پھر چند پتے توڑ کھینچے۔۔۔ ”کالی مرچ کا پودا۔۔۔ اور وہ دیکھو۔۔۔“ بازو لمبا کر کے درختوں کی طرف اشارہ کیا۔ ”وہ شہتوت کا درخت۔۔۔ منگلدو۔۔۔ انڈین شہتوت۔۔۔ ان کی خوشبو کتوں کے لئے ناقابل برداشت ہوتی ہے۔۔۔ وہ اس بو کا تعاقب نہیں کرتے۔۔۔ ان کو خود پل لو ایڈم۔۔۔ ہم شکاریوں سے اور کسی طرح سے نہیں بھاگ سکتے۔۔۔“

”یہ سب آپ کو کس نے بتایا بچے تالیہ؟“ وہ دم بخود کھڑا تھا۔ تالیہ نے زرد چہرہ اٹھا کے نقاہت سے اسے دیکھا۔

”کسی نے نہیں۔۔۔ میں خود شکار باز ہوں بے وقوف!۔۔۔“ وہ کہہ کے درخت کی طرف بڑھی تھی۔۔۔ کتوں کے بھونکنے اور غرانے کی آوازیں بلند ہو چکی تھیں۔ وہ قریب تھے۔۔۔ بہت قریب۔۔۔

☆.....☆.....☆

”آپ تنگو کامل کی ملازمہ ہیں نا؟“

تالیہ مراد اپنی جگہ بالکل سن کھڑی رہ گئی۔

”آپ کے بال فرق تھے اور حلیہ بھی مگر آپ وہی ہیں ہے نا؟ اس دن آپ نوکرانی کیوں بنی ہوئی تھیں؟“ اس کے انداز میں سادگی اور تعجب تھا۔

تالیہ کی رنگت گلابی پڑنے لگ۔ لمحے بھر کو وہ اپنی جگہ منجمد ہو گئی۔ شل۔ ساکت۔ پھر داتن کی آواز کان کے آلے سے چٹکھاڑی۔

”یا اللہ۔۔۔ یہ کون ہے؟ اس نے کیسے پہچانا؟ تالیہ بھاگو یہاں سے۔۔۔ میں کارگیلری کے دروازے تک لاتی ہوں۔“

مگر وہ لمحہ گزر گیا، اور ہر نی جیسی آنکھوں والی لڑکی نے لب بھینچ لیے۔ بھنویں اکٹھی کیں، اور چار پانچ قدم قریب آئی، یہاں تک کہ وہ ایڈم کے عین مقابل آکھڑی ہوئی۔

”سوری مجھے سنائی نہیں دیا۔ کیا کہا آپ نے؟“ ہر عادی جھوٹے کی طرح اس نے جواب سوچنے کے لئے وقت حاصل کیا۔

”میں۔۔۔ سوری میں کہہ رہا تھا کہ اس دن فاتح صاحب کے ساتھ آپ کی طرف آیا تھا۔ آپ تنگو کامل کی ملازمہ ہیں نا۔“ وہ بلا

کسی ڈر جھجک کے سادگی سے پوچھے گیا۔ عام سا چینی نقوش کا نو جوان اور اس کی سادگی۔۔۔ تالیہ کے ماتھے پہ بل پڑے۔

”کون ہوتم؟ وان فاتح کے ملازم؟“

”جی میں....“

”ادھر آؤ.... تم!“ اس نے ایک دم چہرہ غصے سے لال بھسوکا کر کے چٹکی بجا کے باڈی گارڈ کو اشارہ کیا جو عصرہ کے آفس کے سامنے کھڑے تھے۔ پولیٹیکل سیکرٹری نے اس طرف دیکھا تو چونک گیا۔ ایڈم کے سامنے کھڑی طرح دار امیر سی لڑکی غصے سے اسے بلارہی تھی۔ وہ پریشانی سے اس طرف دوڑا۔

”کیا مسز فاتح اس طرح گیلری آئے مہمانوں کو بے عزت کرتی ہیں؟“

”سوری میم.... کیا ہوا؟“

”میں ابھی ابھی مسز عصرہ کی چیریٹی کے لئے ایک بڑی ڈونیشن کی کمینٹ کر کے آئی ہوں اور باہر کھڑا یہ باڈی مین مجھے روک کر کہتا ہے کہ تمہاری شکل ایک بد صورت غریب ملازمہ جیسی ہے۔ یا اللہ.... یا اللہ....“ اس نے ہونٹ گول کر کے سانس باہر نکال، اپنے ہاتھ سے چہرے پہ پنکھا جھلا جیسے ایک دم اس کا شوگر لوہور ہا ہو....

ایڈم کا دماغ ہلک سے اڑ گیا۔ ششدر سے ہو کر اس نے سیکرٹری کو دیکھا۔ ”نہیں، میں نے یہ نہیں کہا، میں تو کہہ رہا تھا کہ تنگ و کامل....“ ”یہ کیا چیز پال رکھی ہے مسز عصرہ نے؟ ہاں؟“ وہ نزاکت بھرے غصے سے چلائی۔ ”کیا مجھ سے کوئی غلطی ہوئی تھی جو اس طرح میری توہین کی جارہی ہے؟.... یہ رکھو کارڈ اور مسز عصرہ کو کہہ دینا کہ میں اس سے زیادہ برداشت نہیں کر سکتی۔ یا اللہ.... یا اللہ!“ اس نے کلچ سے کارڈ نکال کے سیکرٹری کے منہ پہ پھینکا اور مڑ گئی۔ باریک ہیل سے چلتی وہ راہداری میں آگے بڑھتی جا رہی تھی۔ سیکرٹری گھبرا کے اس کے پیچھے دوڑا۔

”میم.... رکیں پلینز.... آپ مت جائیں.... میں معذرت کرتا ہوں بلکہ ایڈم آپ سے خود معذرت کرے گا.... میم سنیں تو۔“ مگر وہ ہاتھ جھلا کے اس کو دفعانے کا اشارہ کر کے تیز تیز سیڑھیاں اترنے لگی۔ ابھی تک خود کو ہاتھ سے پنکھا جھل رہی تھی جیسے نازک اندام طبیعت پہ یہ سب بہت گراں گزرا ہو۔ سیکرٹری نے بے چارگی سے اسے جاتے دیکھا، پھر پلٹا اور کسی بھوکے شیر کی طرح ایڈم کی طرف آیا۔ وہ اپنی جگہ حیران پریشان کھڑا تھا۔

”تم.... تمہیں سمجھا یا تھا میں نے کہ اپنی حد میں رہو۔“

”نہیں سر، میں نے ان کی شکل کا تو نہیں کہا۔ یا اللہ.... میں تو کہہ رہا تھا کہ اس دن وہ ان کی ملازمہ تھی، اور اب....“ ”بکواس بند کرو!“ سیکرٹری نے زور سے اس کو کندھے سے پکڑ کے پیچھے دھکا دیا تو ایڈم کا چہرہ سرخ ہوا، مگر اس نے ضبط سے مٹھیاں بھیجنے لیں۔ ”سر آپ زیادتی کر رہے ہیں۔“

”تمہیں تو اب میں بتاؤں گا کہ زیادتی کے معنی کیا ہوتے ہیں۔“ وہ آندھی طوفان کی طرح اندر لپکا۔

آفس میں وہ تینوں اسی طرح کھڑے تھے۔ عصرہ برہمی سے کچھ کہہ رہی تھی اس کے یوں مدخل ہونے پہ اس طرف متوجہ ہوئی۔  
 ”میم.... وہ جو مس یہاں سے ابھی ابھی گئی ہیں، وہ کارڈ واپس کر گئی ہیں۔ بہت غصے میں تھیں۔“

”کیا؟“ جہاں عصرہ کا دماغ بھک سے اڑ گیا، وہیں الیش تیزی سے سیدھا ہوا۔ ”کیوں؟ کیا ہوا؟“ فاتح مرکزی کرسی پہ بیٹھا تھا، بانکسی تاثر کے سیکرٹری کو دیکھے گیا۔

”ایڈم نے ان سے بدتمیزی کی۔ ان کو روک کے ان پہ جملے کسے۔ وہ اس توہین پہ برا منا کے چلی گئیں۔“  
 ”ایڈم کون ہے؟“ اشعر نے ناگواری سے ٹوکا۔

”عبداللہ کی جگہ جو نیا ٹرکا آیا ہے۔ جب سے آیا ہے باس کے ہر ملنے جلنے والے سے فرینک ہونے کی کوشش کر رہا ہے۔ اس کو مستقل نوکری چاہیے اس لئے شاید کانٹیکٹس بنانا چاہ رہا ہے، یقیناً ان خاتون کو بھی یہی کہا ہوگا پھر ان کے انکار پہ ان سے بدتمیزی کر بیٹھا۔“  
 ”اُف۔ بلاؤ اس ایڈم کو۔“ عصرہ غصے سے چنگھاڑی۔ ”میں اس کے ساتھ اتنی مہربان رہی اور یہ میرے کلائنٹس کو بھگا رہا ہے؟“  
 ”تم حوصلہ رکھو کا کا۔ میں دیکھتا ہوں۔ ارے تم بیٹھو میں ہوں نا۔“ اشعر نے چہرے کو جلد ہموار کر لیا اور اسے تسلی دیتا باہر نکلا۔  
 سیکرٹری اس کے پیچھے لپکا۔ عصرہ نے بے بسی سے فاتح کو دیکھا تو اس نے ہلکے سے شانے اچکا دیے جیسے کہہ رہا ہو، میں معاملے سے واقف ہی نہیں تو کیا کروں؟

باہر تمام گاڑز موجود تھے۔ ایڈم پریشان سا ان سے الگ کھڑا نظر آتا تھا۔ اشعر سپاٹ چہرے کے ساتھ چلتا ہوا اس کے سامنے جا کھڑا ہوا۔

”تم نے مسز عصرہ کی مہمان سے بدتمیزی کی؟“  
 ”نہیں سر، میں نے بدتمیزی نہیں کی۔ صرف یہ کہا تھا کہ میں نے ان کو تنگ و کا مل کے گھر....“  
 ”ارے واہ تم میں تو بہت ہمت ہے، کیا اسی لہجے میں تم نے ہماری مہمان سے گفتگو کی تھی؟“ وہ اتنی تیزی سے پھنکارا کہ ایڈم کا سانس رک گیا۔ وہ پلک تک نہ جھپک سکا۔ سامنے کھڑا قیمتی سوٹ میں ملبوس ایک طاقتور آدمی اس کو سلگتی نظروں سے دیکھ رہا تھا۔ ایڈم کو پہلی دفعہ خوف محسوس ہوا۔

”کتنے دن رہ گئے ہیں تمہارے کام کو ختم ہونے میں؟“  
 ”چھ دن، سر!“ سیکرٹری گردن آگے کر کے تیزی سے بولا۔

”کیا میں نے تم سے پوچھا ہے؟“ اشعر نے ایک تیز نگاہ اس پہ ڈالی تو وہ گڑبڑا کے پیچھے ہو گیا۔ پھر وہ واپس ایڈم کی طرف متوجہ ہوا۔  
 ”تم ان خاتون سے اپنے رویے کی معافی مانگو گے، سناتم نے۔ رملی!“ اس نے تحکم سے اپنے چیف آف اسٹاف کو آواز دی۔

ادیہ عمر عینک والا رلی پیچھے ہی کھڑا تھا، فوراً آگے آیا۔ ”باس!“

”ان خاتون کا پتہ معلوم کرو، پھر دعوت نامے اور اس بے وقوف کو لے کر ان کے گھر جاؤ۔ اور اگر یہ لڑکا معافی مانگنے سے انکار کرے تو اس کو گھر بھیج دو بغیر تنخواہ کے اور عبداللہ کو واپس بلا لو۔“ مرمریں راہداری کی ساری یاسیت ایڈم محمد کی آنکھوں میں اتر آئی۔ اس نے سر جھکا لیا۔ اشعر آگے بڑھ چکا تھا اور رلی اس کے ساتھ تھا۔ پیچھے اب اسے پولیٹیکل سیکرٹری کی کھری کھری سننی تھیں۔

”اس لڑکی کے بارے میں تمام معلومات لے کر آنا۔ بینک بیلنس کتنا ہے، شیراز کن کیمپز میں ہیں، اور سب سے بڑھ کے، کوئی شوہر، منگیتر، دوست وغیرہ ہے یا سنگل ہے۔“ اشعر راہداری میں سبک قدموں سے چلتا دبی آواز میں رلی کو ہدایات دے رہا تھا۔

”میں بخوبی سمجھ گیا باس!“ وہ تیز تیز اس کے قدم سے قدم ملانے کی کوشش کر رہا تھا۔

☆.....☆.....☆

داتن کار کا دروازہ کھولے گیلری کے باہر کھڑی تھی جب تالیہ باہر نکلی۔ ہوا سے اس کے سنہرے بال اڑنے لگے تو اس نے سفید ہیٹ سر پہ رکھ لیا۔ ماتھے پہ بل ویسے ہی تھے اور آنکھوں کی خفگی بڑھ چکی تھی۔ وہ پچھلی سیٹ پہ آ بیٹھی تو داتن اسٹیرنگ و ہیل تھامے، دوسرے ہاتھ سے موبائل پہ بٹن دبا رہی تھی۔

”کیا کر رہی ہو؟“ اس نے کوفت سے اسے مخاطب کیا۔

”معلوم کرنے کی کوشش کر رہی ہوں کہ ہم کس تھانے کی حدود میں موجود ہیں تاکہ جب یہ ہمیں گرفتار کروا کے وہاں بھیجیں تو مجھے پہلے سے پتہ ہو کہ یہاں میرا کون کون جانے والا ہے۔“

”کار چلاؤ، داتن۔ ہم نہیں پکڑے جا رہے۔“ تلخی سے کہتے ہوئے اس نے دروازہ بند کیا تو داتن نے سر ہلا کے کار آگے بڑھا دی۔

”تھانہ یہاں سے دس منٹ کے فاصلے پہ ہے، جب تک وہ پولیس کو بلائیں گے، ہم مین روڈ کر اس کر کے آگے نکل چکے ہوں گے۔“

”داتن ریلیکس۔ ہم محفوظ ہیں۔“

”اور جب وہ ہمیں تھانے لے جائیں گے مین روڈ سے گرفتار کر کے تو تمہیں سب سے پہلے میرا پہلا اصول یاد آئے گا کہ جب ہماری اداکاری کھل جائے تو تالیہ.....“ (چیخ کر بولی) ”وہاں سے فوراً بھاگتے ہیں!!“

”تالیہ کے پاس ہمیشہ اگلا پلان ہوتا ہے، اور میرے کان میں مت چیخو، موٹی!“ وہ دونوں کانوں پہ ہاتھ رکھ کے جواباً چلائی۔ داتن نے لب بھیج کے اسے بیک ویو مرر میں دیکھا۔ وہ ڈسٹرب نظر آتی تھی۔ داتن دھیمی پڑی۔ ”یہ کون تھا اور اس نے تمہیں کیسے پہچانا؟“

”مجھے کیا معلوم۔ کوالا پور اتنا بڑا شہر ہے، یہاں ہزاروں بہروپئے روز بھیس بدل کے لوگوں سے ملتے ہیں، کوئی کسی کو نہیں پہچانتا۔ میرا تو حلیہ بھی فرق تھا۔“ اس نے دونوں ہاتھوں میں سر گرا لیا، پھر چونک کے چہرہ اٹھایا۔ ”ضرور یہ کوئی خطرناک آدمی ہے جو دان فاتح

کے ساتھ جڑا ہے۔ کسی ایجنسی کا بندہ یا انٹرپول کا انڈر کور ایجنٹ.....“

”یہ وان فاتح کے باڈی مین کی جگہ گیارہ دن کے لیے آیا ہے۔ ڈینگس اسکام کے وقت معلومات اکٹھے کرتے مجھے پتہ چلا تھا مگر مجھے اتنا اہم نہیں لگا تو میں نے اس کی زیادہ جانچ پڑتال نہیں کی۔“ داتن افسوس سے کہہ رہی تھی۔

”متبادل ملازم! اوہ۔“ تالیہ چونکی۔ ”سارے بہروپے اور کرایے کے قاتل متبادل ملازم بن کے ہی آتے ہیں۔ اس کی پوری چھان بین کرو۔“ پھر آنکھیں بند کر کے کنپیٹوں کو سہلایا۔ ”مجھے کبھی کسی نے نہیں پہچانا۔ یا اللہ یہ مجھے کیسے پہچان گیا۔ مجھے اس کی اگلی پچھلی سات پشتوں کا حساب چاہیے۔“ داتن نے برا منہ بنا کے بیک ویو مر میں اسے دیکھا۔

”پچھلی سات نسلوں کا مل جائے گا۔ اگلی کے لئے خواب میں مستقبل نظر آنا ضروری ہے اور معذرت کے ساتھ یکام مجھے نہیں آتے۔“ مگر وہ اب کھڑکی سے باہر دیکھتے ہوئے پریشانی سے بڑبڑا رہی تھی۔ ”کوئی اتنی طرح دار امیر لڑکی کو یوں سہرا مخاطب کرنے کی ہمت نہیں کرتا، اس نے کیسے کر لی؟ کیا چیز تھا وہ؟“

”ویسے تمہارے چوری شدہ زیورات بھی کسی کام نہ آئے۔ اس نے پھر بھی تمہیں ملازمہ بنا ڈالا۔“ ”تم تو چپ ہی کر جاؤ۔“ وہ اسے دیکھ کر جل کے بولی۔ داتن آگے سے چپک کے کچھ کہہ رہی تھی مگر یکدم تالیہ کی نظروں کے سامنے اندھیرا چھا گیا.... اسے زور کا چکر آیا تھا....

جنگل.... وہ دونوں بھاگ رہے تھے.... تعاقب کرتے کتے.... شہوت کا درخت....

”تالیہ.... تالیہ....“ داتن نے کار آہستہ کی اور زور سے اسے پکارا تو وہ چونکی۔ وہ گردن موڑ کے فکر مندی سے اسے دیکھ رہی تھی۔

”کیا ہوا؟“

”کچھ نہیں سر میں درد ہے۔“ وہ رخ موڑ گئی مگر دل ابھی تک دھڑک رہا تھا.... کتوں کی آوازیں.... کالی مریج کی خوشبو....

”میں اور ایڈم جنگل میں کیوں بھاگ رہے تھے؟ وہ مجھے چے تالیہ (مس تالیہ) بلارہا تھا! یا اللہ اس سب کا کیا مطلب ہے؟“

کبھی دروازے کے ہتھ پھر کے اس نے پیشانی ہتھیلی پہ گرا کے آنکھیں بند کر لیں۔

ایسا دھچکا پہلی بار لگا تھا۔ آخر کون تھا یہ ایڈم؟

☆.....☆.....☆

پلٹیکل سیکرٹری کی اچھی خاصی جھاڑن کے اب ایڈم گیلری کے باہر فاتح کی کار کے ساتھ سر جھکائے کھڑا تھا۔ ڈرائیور اور دوسرے گارڈز بھی مستعد سے کھڑے تھے۔ (تمسخرانہ نگاہوں سے بار بار ایڈم کو دیکھتے بھی تھے۔) اسی اثناء میں فاتح باہر آتا دکھائی دیا۔ وہ سیکرٹری سے کچھ کہتے ہوئے پارکنگ تک آیا تھا۔ عادتاً مسکرا رہا تھا۔ بال ہوا کے باعث اڑ کے ماتھے پہ نکھرنے لگے تو اس نے ہاتھ سے ان کو دائیں

جانب پیچھے کیا اور کار کی طرف بڑھا۔ ایڈم کو کھڑے دیکھ کر حسب معمول اشارہ کیا کہ وہ آگے بیٹھے۔ سیکرٹری نے فوراً مداخلت کی۔  
”سر اس کو میں گھر بھیج رہا ہوں۔ اس نے ڈسپلن کی خلاف ورزی کی ہے۔“

وہ جوانر بیٹھنے کے لیے جھکنے لگا تھا چونکہ کے واپس سیدھا ہوا اور پہلے سیکرٹری پھر ایڈم کو دیکھا۔ ”کیوں؟ کیا کیا ہے اس نے؟“  
ایڈم کی نظریں جھک گئیں۔ رنگت گلابی پڑی۔ حلق میں آنسوؤں کا گولا اٹک گیا۔

”سر وہ جو خاتون مسز عصرہ کی مہمان تھیں نا، وہ heiress سوشلائٹ اس نے ان کو روک کے بد صورت کہا ہے۔ وہ کافی خفا ہو گئی ہیں۔“

دروازے پہ ہاتھ رکھے فاتح نے آنکھیں پر سوچ انداز میں چھوٹی کر کے ایڈم کو دیکھا۔ ”کیا وہ واقعی بد صورت تھی؟ مجھے نہیں لگی۔  
مگر خیر....“ اس نے گہری سانس لے کر سر جھٹکا۔ ”اس شہر میں اس جیسی بورنگ پریٹی ویمن بھری پڑی ہیں۔ بیٹھو۔“ ابرو سے اشارہ کیا تو  
ایڈم کی آنکھوں میں بے یقینی اتر آئی۔ ”میں بیٹھوں؟“

ادھر سیکرٹری کی رنگت خفت سے اڑی گئی۔ جلدی سے بولا۔ ”مسز عصرہ کافی خفا ہیں، سر۔ مجھے اس لڑکے کو ابھی گھر بھیجنا ہے تاکہ  
یہ اپنے رویے کو.....“

”مجھے فلو ہے“ عثمان اور ایڈم کے پاس ٹشو ہیں۔ بیٹھو۔ میرے پاس تم لوگوں کی آفس پالٹیکس میں ضائع کرنے کے لیے مزید  
وقت نہیں۔“ ٹھنڈی سی تپش سے کہا اور اندر بیٹھ گیا۔ ایڈم جوشل سا کھڑا تھا، جھٹ سر ہلا کے بولا ”جی سر۔“ اور فوراً دروازہ بند کیا، پھر  
سیکرٹری سے نظر ملائے بغیر جلدی سے فرنٹ سیٹ پہ آ بیٹھا۔ دل ابھی تک دھڑک رہا تھا۔

کارزن سے آگے بڑھ گئی اور سیکرٹری تند و تیز نظروں سے اسے گھورتا رہ گیا۔ یہ لڑکا ناقابل برداشت ہوتا جا رہا تھا۔ اس کا کچھ کرنا  
ہی پڑے گا۔ اس نے تہیہ کر لیا تھا۔

☆.....☆.....☆

حالم کے بنگلے کی بالائی منزل پہ ایک ہال نما کمرہ تھا جس کی سڑک کو چہرہ کرتی دیوار شیشے کی تھی۔ اس سے اندر چھن کے آتی کرنوں  
نے سارا کمرہ روشن کر رکھا تھا۔ وہاں قطار سے چند ایک سرسبز مشینیں رکھی تھیں۔ ورزش کرتے ہوئے سامنے پھیلے بنگلوں کی قطار اور ان کے  
پار دور اوپر نیلا آسمان نظر آتا تھا۔

مگر وہ آسمان کو نہیں دیکھ رہی تھی۔ بس ٹریڈ میل کے ہینڈ ریل پہ دونوں ہاتھ جمائے، بیلٹ پہ کھڑے کھڑے بھاگ رہی تھی۔  
ورزش کے رف کپڑوں میں ملبوس، سنہری بالوں کو اونچے جوڑے میں باندھے (جس سے گردن تلے گول جلنے کا سائنشان صاف نظر آ رہا تھا)  
وہ پسینہ پسینہ کھڑی تھی۔ آنکھیں کھڑکی پہ جمی تھیں لیکن شاید دماغ کے اندر تک الجھی تھیں۔ ان میں بے بسی بھرا غصہ ہلکورے لے رہا تھا۔



دفعۃً اسے شیشے کی دیوار پہ عکس دکھائی دیا۔ داتن عقب میں کمرے کے اندر داخل ہوئی تھی۔ تالیہ نہ رکی نہ پلٹی اسی طرح ٹریڈ میل پہ بھاگتے ہوئے بولی۔ ”معلوم کیا تم نے؟ کون ہے وہ ایڈم؟ کرایے کا قاتل؟ کوئی جاسوس؟ بہرہ ویا؟“

”تالیہ....“ بھاری بھر کم داتن ہچکچاتے ہوئے قریب آئی۔ تالیہ نے بٹن دبایا اور ٹریڈ میل کی رفتار بڑھائی۔ قدموں تلے بچھا رنگ بیلٹ مزید روانی سے بھاگنے لگا۔ ”وہ لڑکا ایڈم....“

”میں کبھی گرفتنگ نہیں کرتی۔“ وہ پھولے تنفس کے دوران خود سے بولے جارہی تھی۔ (گرفتزوہ ٹھگ ہوتا ہے جو بھیس بدل بدل کے لوگوں سے مختلف اسکیموں کے نام پہ پیسے بٹورتا ہے) ”میں cat burglar ہوں۔ رات کو دبے پاؤں پھلانگ کے آنے والا چور۔ ایسے کردار کرتی ہوں جو پس منظر میں رہتے ہیں۔ ویٹر، نوکرانی، بچوں کی آیا.... مجھے کبھی کسی نے نہیں پہچانا۔ اس نے پہچانا تو کیسے؟“ وہ غصے میں تھی۔

”سنو....“

”وہ کوئی عام آدمی نہیں ہو سکتا۔“ وہ کھڑکی کے پار دیکھتے ہوئے دانت پہ دانت جمائے کہہ رہی تھی۔ ”بہت ذہین، بہت گہری نظر کا مالک تھا۔ اور اس کا وہ اعتماد جس سے اس نے مجھے پکارا۔ عام آدمی ایسا نہیں کرتا۔“

داتن آگے آئی اور ٹریڈ میل کا بٹن دبایا۔ مشین بند ہو گئی۔ بیلٹ رک گئی۔ وہ ذرا سا لڑکھائی، پھر غصے سے داتن کو دیکھا۔ ”کیا؟“ داتن نے پہلے جوس کی بوتل اس کے سامنے رکھی پھر بولی۔ ”تخل سے سنو۔ وہ ایک معمولی گھرانے کا معمولی لڑکا ہے۔ بے روزگار ہے۔ فوج میں نوکری ملی تھی مگر جلد ہی دمے کی شکایت کی وجہ سے واپس بھیج دیا گیا۔ تب سے اب تک ڈھنگ کی نوکری نہیں کر سکا۔ باپ ایک کپڑوں کے اسٹور پہ سیلز مین ہے۔ منگنی ہو چکی ہے اور جلد شادی ہونے والی ہے۔“

”ہاں ہاں بالکل۔ پرفیکٹ کورا اسٹوری۔“ اس نے بوتل منہ سے لگائی، چند گھونٹ غٹا غٹا بھرے پھر بوتل نیچے کی اور سرخ متمتاتے چہرے کے ساتھ داتن کو دیکھا۔ ”مگر اصل میں کون ہے وہ؟ یہ بتاؤ؟“

”وہ یہی ہے تالیہ۔ ایک سادہ، سچا، ایماندار لڑکا۔“

”جیسے تنگو کامل کی ملازمت تالیہ تھی؟ ہونہ۔“ اس نے سر جھٹکا اور ٹریڈ میل سے اتر آئی۔ ”کوئی سچا ایماندار نہیں ہوتا یہاں داتن۔ سب کی سیہ داستانیں ہوتی ہے۔ یہ جو تم بتا رہی ہو یہ تو اس ایڈم نے اپنی فائل میں لکھا ہو گا۔ مگر وہ اصل میں کون ہے؟“

”وہ یہی ہے تالیہ۔ اس کے محلے میں میرا ایک کانٹیکٹ رہتا ہے۔ وہ چھبیس برس سے اس کو جانتا ہے۔ سارا محلہ اس کے خاندان کو جانتا ہے۔ وہ نیک شریف لوگ ہیں۔ وہ کوئی جاسوس، کوئی کرایے کا قاتل نہیں ہے۔ وہ سادہ اور سچا مشہور ہے۔“

تالیہ ٹھہر گئی۔ چہرے پہ شل ہو جانے کی سی کیفیت پیدا ہوئی۔ ”ایسا نہیں ہو سکتا۔“ وہ بے یقین تھی۔ ”سچے لوگ نہیں ہوتے دنیا

میں۔ جو ہوتے ہیں وہ زیادہ دیر تک ٹھہرتے نہیں۔“

”دنیا میں ہر طرح کے لوگ ہوتے ہیں۔ ایک سانچے سے کوئی دلوگ نہیں بنائے اللہ نے۔“

وہ تالیے سے گردن تھپتھپانے لگی۔ الجھی ہوئے نظر آرہی تھی۔ چند لمحے خاموشی میں گزر گئے۔ باہر شام کی کرنیں اب ڈوبنے لگی تھیں۔

”اگر وہ اتنا ہی ذہین تھا تو ابھی تک زندگی میں کامیاب کیوں نہیں ہو سکا؟“

”کیونکہ ہر شخص کو اپنی ذہانت کا علم نہیں ہوتا تالیہ۔ ذہانت الگ چیز ہوتی ہے ذہانت کا اعتماد الگ۔“ داتن سبھاؤ سے اس کو سمجھا رہی تھی۔

”یاشاید وہ شکار کی طرح سوچتا ہے۔“ وہ بڑبڑائی۔ داتن ٹھیک سے سن نہ پائی اور پوچھنے لگی۔ ”تم نے بریسلٹ کیوں نہیں چرایا؟“

تالیہ پلٹ گئی اور دیوار گیر روشن کھڑکیوں سے باہر دیکھنے لگی۔ دور اوپر جامنی پڑتا نظر آ رہا تھا۔۔۔ اپنی آغوش میں بہت سے

انسانوں کے راز دبا کے بھی وہ شام کے اس پہر پرسکون لگتا تھا۔۔۔

”جس کی مجھے تلاش ہے داتن، شاید اس کو بھی میری تلاش ہے۔ مگر وہ چوری نہیں کیا جاسکتا۔ اس سکے یا اس بریسلٹ کو کبھی کسی

نے چوری نہیں کیا۔ ہمیشہ بیچا یا تحفے میں دیا۔ میں نے اسے چھو نچا ہا تو وہ دھکنے لگا۔ میں اس کو ایسے نہیں چراسکتی۔“

داتن کی نظریں بے اختیار اس کی گردن کے نشان پہ ٹھہر گئیں۔ (کیا مجھے تالیہ کو بتادینا چاہیے؟ اونہوں۔) اس نے سر جھٹکا۔

”مگر فکر نہ کرو۔۔۔ میرے پاس پلان ہے۔ میں اپنی چابی واپس لے کر رہی رہوں گی۔“ وہ عزم سے سلگتے ہوئے کہہ رہی تھی۔

”تالیہ۔۔۔ شاید ہمیں اس کو چھوڑ دینا چاہیے۔ شاید یہ واقعی کوئی ملعون شے ہو اور۔۔۔“

وہ تیزی سے گھومی اور غصے سے داتن کو دیکھا۔ ”تمہیں کیا لگتا ہے داتن؟ میرے پاس کیا ہے زندگی میں؟“ وہ ایک دم ایسے پھٹ پڑی

تھی کہ لیانہ صابری ہکا بکارہ گئی۔ ”تمہیں لگتا ہے میں جو ہنستی ہوں مذاق کرتی ہوں؟ یہ سب سچ ہے؟ یہ جو میں کہتی ہوں کہ مجھے کبھی فلاں سلیر ٹی پہ

کرش ہے تو کبھی وان فاتح پسند ہے؟ یہ سب میرے دل کی باتیں ہیں؟ نہیں داتن۔ یہ سب جھوٹ ہے۔ میں جھوٹ بولتی ہوں۔ خود کو خوش رکھنے

کے لئے بہانہ کرتی ہوں۔ ورنہ میری زندگی خالی ہے۔“ اس نے دونوں ہاتھ دائیں بائیں پھیلا کے دکھائے جن میں ہوا کے سوا کچھ نہ تھا۔

”میرے پاس کوئی رشتے نہیں ہیں۔ کوئی مستقبل نہیں ہے۔ اور وان فاتح کہتا ہے کہ تمہاری کامیابیاں کیا ہیں؟ تمہارا ٹیلنٹ

کیا ہے؟ کہاں تھے اس وقت یہ تمام ممبر پارلیمنٹ جب میرے شوہر نے میرے ذریعے منی لانڈرنگ کروانی چاہی تھی۔ کہاں تھے یہ قانون

کے ادارے جب میں اور تم ملائیشیا کی سڑکوں پہ مارے مارے پھرتے تھے اور ہمارے پاس کھانے کو کچھ نہیں تھا۔ ہم نے اذیت کاٹی ہے

بھوک اور مفلسی کاٹی ہے۔ اور اب میری زندگی میں ایک ہی خواب بچا ہے۔۔۔۔“ اس کی آواز دھیمی ہوئی اور آنکھوں میں آنسو آ گئے

۔۔۔ ایک چھوٹا سا جزیرہ ہوا اور وہ میرا ہو۔ اس کے اوپر ایک پہاڑ کی چوٹی پہ ایک قلعہ ہو اور میں وہاں حکومت کروں۔ جزیرے کے لوگ

مجھے چور نہ سمجھیں وہ میری عزت کریں۔ ہاں وہاں میں سچی ایماندار بن کے رہ سکتی ہوں۔ مگر اس شہر میں شاید کبھی نہیں۔ مجھے اپنی زندگی کی

ساری خوشیاں، ساری دولت ان امیر لوگوں سے حاصل کرنی ہے داتن۔ میں غریبوں کا مال کبھی نہیں چراتی، صرف ان امیر لوگوں سے لیتی ہوں جو پیسے کو مس نہیں کرتے۔ میں لوگوں کے دل نہیں دکھاتی، اور وہ کہتا ہے، تمہاری کامیابیاں کیا ہیں؟“ آنسو ٹپ ٹپ اس کی آنکھوں سے بہہ رہے تھے اور بولتے بولتے اس کی ہنسی بندھ گئی تو وہ وہیں کھڑکی کے ساتھ فرش پہ بیٹھتی چلی گئی۔ ایسے ہی اکڑوں حالت میں، اور تھوڑی گھنٹوں پہ رکھ دی۔ آنسو ہنوز گر رہے تھے۔

”تم اتنی دکھی ہوتالو؟“ داتن دھیرے سے اس کے سامنے ہوم جم مشین کی سیٹ پہ بیٹھی اور ملال سے اس کا چہرہ دکھا۔

”میں اندر سے خالی ہوں، لیانا۔ میری زندگی کا کوئی مقصد، کوئی عزم کچھ نہیں ہے۔ شاید وہ ٹھیک کہتا ہے۔ میں کچھ نہیں کرتی۔ میری کوئی کامیابیاں نہیں ہیں۔“ اس نے ہتھیلیوں سے آنسو رگڑے اور زندگی آواز میں بولی۔ پھر گردن موڑی تو دیکھا، کالونی کی سڑک پہ ایک عورت وا کر کوڈھیلیتی دکھائی دے رہی تھی۔ وا کر میں کوئی بچہ تھا جس کے اوپر وہ چھاتا تانے ہوئے تھی۔

”مجھے نہیں جانا میرے ماں باپ کون تھے۔ مجھے صرف یہ بات دکھ دیتی ہے کہ انہوں نے مجھے کیوں چھوڑا؟ کیا کوئی ایسے اپنے بچے کو چھوڑ کے بھول جاتا ہے۔“ اس کی آزدہ آنکھیں سڑک پہ چلتی عورت پہ جمی تھیں۔ ”یہ لوگ خوش قسمت ہیں۔ ان کے پاس کوئی گھر ہے جہاں پہ کوئی ان کا انتظار کرتا ہے۔ میرے پاس تو وہ بھی نہیں ہے۔ داتن اگر میں اس اونچے محل میں مریجی جاؤں تو کتنے دن ہمسائیوں کو بھی خبر نہیں ہوگی۔“

داتن کی آنکھیں نم ہوئیں۔ ”اور میں تالیہ؟“

تالیہ نے گردن موڑ کے گیلی آنکھوں سے اسے دیکھا۔ ”ایک تم ہی ہو مگر لوگ کہتے ہیں خون کے رشتے سب کچھ ہوتے ہیں۔ دوستی کا رشتہ کچھ نہیں ہوتا۔ مجھے خوف آتا ہے کہ تم بھی مجھے چھوڑ کے چلی جاؤ گی۔ اگر میرے ماں باپ مجھے چھوڑ سکتے ہیں تو مجھے کوئی بھی چھوڑ سکتا ہے۔ اس لئے میں ڈھیر ساری دولت حاصل کرنا چاہتی ہوں داتن۔ وہ کم از کم میرے ساتھ تو رہے گی۔ سونا اور ہیرے دھوکہ نہیں دیتے۔ بس ایک آخری واردات۔“ اس نے سختی سے سیاہ آنکھیں رگڑیں جو اندر سے گلابی پڑ گئی تھیں۔ داتن نے ٹوٹے دل کے ساتھ گہری سانس لی اور گھنٹوں پہ ہاتھ رکھ کے اٹھی۔

”میرے تمہارے جیسے لوگ کبھی نہیں نیک ہو سکتے تالیہ۔ ہم کبھی سچے اور ایماندار نہیں ہو سکتے۔“ اس کا چہرہ بجھا بجھا سا تھا۔ وہ پلٹی اور دھیرے دھیرے قدم اٹھاتی کمرے سے نکل گئی۔ تالیہ نے چہرہ گھنٹوں میں دے دیا۔ آنسو پھر سے بہنے لگے تھے۔

داتن باہر بیڑھیوں پہ بیٹھ گئی۔ اس کی آنکھوں سے بھی آنسو ٹوٹ ٹوٹ کے سیاہ چہرے پہ پھسل رہے تھے۔

شام دھیرے دھیرے تاریک ہوتی گئی۔

کیپونگ کا علاقہ رات کو اتنا روشن نہیں تھا جتنے امراء کے علاقے ہوتے تھے۔ یہاں لوگ وقت پہ سو جاتے تھے۔ سڑک کے دونوں اطراف قطار میں چھوٹے چھوٹے ایک منزلہ گھر بنے تھے جن کی مخروطی چھتیں تھیں۔ ایڈم جس وقت چھوٹا لکڑی کا گیٹ کھول کے کوٹ کندھے پہ لادے اندر داخل ہوا، گھر کا برآمدہ روشن تھا۔ مگر اس کے چہرے کی جوت بجھی ہوئی تھی۔ وہ وہیں برآمدے کے اسٹیپ پہ بیٹھ گیا۔ قریب میں مرغیوں کا ڈربہ تھا جس کے اندر پروں تلے چوزے دبائے بیٹھی مرغی نے ہلکی سی کٹاک کی جیسے چونکی ہو۔

جالی دار دروازے کے کھلنے کی آواز آئی تو ایڈم نے گردن موڑی۔ اس کی ماں وہاں کھڑی حیرت سے اسے دیکھ رہی تھی۔ اسکارف سر پہ لپیٹے، لمبی قمیص اور کرنگ (اسکرٹ کی طرح) پہنے، وہ جیسے اس کو دیکھ کے فکر مند ہو گئی تھی۔

”تم یہاں کیوں بیٹھے ہو؟ اندر آ جاؤ۔“

”میں اتنا بے وقوف کیوں ہوں، ای بو (ماں)۔“ وہ تھوڑی گھٹنوں پہ گرائے سامنے دیکھتے ہوئے اداسی سے بولا تھا۔ ماں نے گہری سانس لی اور چند قدم چل کے قریب آئی۔ ایڈم نے چہرہ موڑ کے اس کے جوتوں کو دیکھا جو اس کے ساتھ آ رہے تھے۔ ان سے نکلتے پیروں پہ ادھیڑ عمر کی کتنی لکیریں پڑی تھیں۔

”کیا ہوا ہے؟“ وہ ڈھارس بندھانے والے انداز میں پوچھتی اس کے ساتھ نیچے بیٹھی۔

”میں نے آج کتنی بڑی بے وقوفی کی، تم سوچ بھی نہیں سکتی، ایبو۔“

”سوچ سکتی ہوں۔ تم بتاؤ۔“ وہ گردن موڑ کے سکون سے اس کا چہرہ دیکھ رہی تھی۔

”مجھے شرم آئے گی۔“ وہ خفت زدہ لگتا تھا۔

”سچ بولنے والوں کو اگر سچ پہ شرم آنے لگے تو جھوٹ بولنے والے جھوٹ کہتے وقت گردن کڑا لئے کرتے ہیں۔ مجھے معلوم ہے

میرا بیٹا جھوٹ نہیں بولے گا۔“

ایڈم نے نظریں اٹھا کے اسے دیکھا۔ ”تم میرا یقین کرو گی۔“

”کیا پہلے کبھی نہیں کیا؟“

”میں سچ کہہ رہا ہوں.... میں نے اس کے ساتھ بدتمیزی نہیں کی تھی۔ وہ جھوٹ بول رہی تھی یا شاید غلط سمجھی تھی۔“ وہ روہانسا ہو گیا تھا۔

”کون؟“

”وہ لڑکی.... وہ گیلری میں آئی تھی....“ وہ ڈھکن کھول کے انڈیلی جانے والی بوتل کی طرح روانی سے بتاتا گیا۔ ”پہلی نظر میں

مجھے لگا میں نے اسے کہیں دیکھا ہے، پھر یاد آیا، جاب کے پہلے دن جس گھر میں ہم گئے تھے وہ ادھر کام کر رہی تھی۔ تب اس نے ملازمہ والے کپڑے پہن رکھے تھے۔ آج وہ بالکل فرق لگ رہی تھی۔ یہ اتنے سارے زیور پہنے بال چمکیلے کیے۔ مگر مجھے وہ وہی لگی تھی۔ میں نے

صرف اسے روک کے پوچھا کہ اس دن وہ ملازمہ کیوں بنی ہوئی تھی اور اس نے سب کو اکٹھا کر دیا کہ یہ مجھے بد صورت کہہ رہا ہے۔ کسی نے میرا یقین نہیں کیا۔ باس نے کہا ہے کہ اب مجھے اس سے معافی مانگنی ہوگی....“

”ہو سکتا ہے یہ غلط فہمی ہو۔“

”ہاں واقعی یہ میری غلط فہمی ہوگی اتنی بھی اس کی اس ملازمہ سے شکل نہیں ملتی تھی، ہو سکتا ہے وہ واقعی کوئی اور ہو اور....“

”تمہاری نہیں اس کی غلط فہمی ہو کہ تم اس سے کچھ اور پوچھ رہے ہو۔“ ماں زور دے کر بولی تو وہ چونک کے اسے دیکھنے لگا۔

”کیا ایڈم کو غلط فہمی نہیں ہو سکتی؟“

”ہو سکتی ہے، لیکن ہوتی نہیں ہے۔ ایڈم اگر تمہیں لگتا ہے کہ وہ وہی لڑکی تھی تو وہ وہی ہوگی۔ میں تمہاری ماں ہوں۔ جانتی ہوں کہ تم ذرا سادہ ہو مگر چالاک نہیں ہو سچے اور ذہین ہو۔ لیکن ایک چیز... تمہاری نظریں وہ ہمیشہ سے بہت گہری تھیں۔ گھر میں کوئی چیز ی کھوتی تو میں تم سے کہتی، تم منٹ میں ڈھونڈ لیتے۔ بازار سے سودا لانا ہوتا تو تمہیں بھیجتی۔ تم ایک نظر میں ساری دکان دیکھ لیتے کہ کچھ اور بھی تو کم نہیں ہے گھر میں!“

”واقعی؟ میری نظر اچھی ہے نا۔“ وہ خود بھی حیران رہ گیا۔

”ہاں ایڈم... تمہاری نظر جھوٹ نہیں بولتی، کیونکہ تمہارا دل جھوٹ نہیں بولتا۔ اگر تم کبھی جھوٹ بول بھی لیتے تھے تو چند گھنٹوں میں ہی سارا سچ میرے سامنے کھول دیتے تھے۔ دنیا میں دو طرح کے لوگ ہوتے ہیں ایڈم۔ ایک وہ جو سچے ہوتے ہیں اور ایک وہ جو جھوٹے ہوتے ہیں۔ تیسری قسم کا وجود ہی نہیں ہے۔ ہمارے رسول اللہ صلی اللہ علیہ وسلم خود بھی سچے تھے اور وہ ہم سے یہ چاہتے تھے کہ ہم بھی سچے بنیں۔ کیونکہ بیٹے جب انسان دوسروں سے سچ بولتا ہے تو اس کے اعضاء اس سے سچ بولنے لگتے ہیں۔ اس کا دل اس کو غلط کا احساس دلاتا ہے اور نظریں اس کو کسی جھوٹ کا شکار نہیں بننے دیتیں۔ میں نہیں جانتی کہ وہ لڑکی کون ہے اور اس کا کیا معاملہ ہے، لیکن میں اتنا جانتی ہوں کہ تمہاری نظر تمہیں دھوکہ نہیں دے گی۔“

وہ اس کی باتوں پہ بالکل گم صم سا ہو گیا۔ ذہن کے جالے صاف ہوئے تو دل الجھنوں میں گھر گیا۔ وہ جو خود کو ملامت کر رہا تھا کہ کیوں ایک لڑکی کو ملازمہ سے ملایا، اب پھر سے چونک گیا تھا۔

”تم نے اسے اس لئے روکا کیونکہ تمہارا دل نے کچھ غلط ہوتے دیکھا۔ ایک انسان دوسرے روپ میں دیکھا تو دل کو لگا یہ غلط ہے اور تم نے سادگی سے اپنی الجھن بیان کر دی۔ یہی ہوا ہوگا، ہے نا؟ تم اس سے معافی مانگ لینا اور بات ختم کر دینا، کیونکہ تمہیں کیا معلوم کس کی کیا مجبوریاں ہیں۔ تم بس اپنے کام پہ دھیان دو۔ خوب محنت کرو۔ پتہ ہے....“ وہ ایک دم مسکرائی اور یاد کر کے بولی۔ ”جب تم چھ سال کے تھے تو تمہارے باپا کے بڑے تایا ہمارے گھر آئے تھے۔ وہ بڑے نیک اور اچھے انسان تھے۔ میں نے کہا ایڈم کے لئے دعا کریں

تو انہوں نے دعا مانگی کہ.....“

”کھانا... کھانا دو ماں۔“ وہ خجالت سے اس کی بات ٹوکتا اٹھ کھڑا ہوا۔

”ایڈم!“ ماں نے سراٹھا کے افسوس بھری گہری سانس لی۔ ”تمہیں بتایا جان کی دعا پہ شرمندگی کیوں ہوتی ہے؟ اللہ سے جتنا زیادہ مانگو گے وہ اتنا زیادہ ہی دے گا۔“

”ہاں ٹھیک ہے، ٹھیک ہے۔ اب کھانا دو نا۔“ وہ اسے اٹھاتے ہوئے پھر سے بات گول کر گیا۔ مبادا ماں وہ دعا دہرا ہی نہ دے۔ (اگر جو کسی نے سن لیا تو؟ اُف۔ اور اگر جو باس کے پولیٹیکل سیکرٹری نے سن لیا تو وہ کتنا ہنسے گا ایڈم پہ۔) اس نے جھرجھری لی۔ ڈربے میں بیٹھی مرغی نے پھر سے کٹاک تو دیوار سے جھانکتی بلی پیچھے ہو گئی۔ رات پھر سے پرسکون ہوتی گئی۔

ماں اب کچھ خفاسی بڑبڑاتی ہوئی اٹھ کے اندر کی طرف جا رہی تھی۔ دعا پہ کیسی ندامت؟ ہاں؟

☆.....☆.....☆

رات کو الپ پور پہ اتری تو دیسا پارک کے اس اونچے محل کے لان میں لگے پھول مہک مہک اٹھے۔ خوشبو اتنی تیز تھی کہ اندر تک آنے لگی۔ وان فاتح گھر کے اندر داخل ہوا تو ہر سوسنا چھایا تھا۔ ملازموں کی چہل پہل تھم چکی تھی۔ اس نے ایک ہاتھ سے کوٹ اتارتے ہوئے دوسرے کی انگلیوں سے ماتھے پہ آئے بال پیچھے کیے اور کمرے کی طرف قدم بڑھائے۔ پھر کھلا دروازہ دیکھ کے وہ ٹھٹکا بھنوس سکوڑیں۔ دروازہ پورا دھکیلا تو لبوں سے گہری سانس نکلی۔ عصرہ اس کے کمرے میں سامنے کرسی پہ بیٹھی، ٹانگ پہ ٹانگ جمائے، اس کی طرف دیکھ رہی تھی۔

”تم سوئی نہیں ابھی تک؟ یا آج تمہیں دیر تک کوئی کام نہیں کرنا؟“ اس نے کوٹ دوسری کرسی پہ ڈالا۔ پھر بیڈ کے کنارے آ بیٹھا اور شرٹ کے کف کھولنے لگا۔

”تم نے آج اس لڑکی کے ساتھ بہت برا کیا، فاتح۔ وہ ہماری کلائنٹ تھی۔ ڈونر تھی۔“ وہ خفگی سے ایک دم بولی، تو وہ جو کف کا بٹن کھول رہا تھا، رک کے حیرت سے اسے دیکھا۔ آنکھوں میں الجھن بھر گئی۔

”کون سی لڑکی؟“

”جس کو تم نے میرے آفس میں یہ کہہ کر بے عزت کیا کہ وہ کچھ نہیں کرتی۔ اور اس کے آرٹ کے شوق کی تو بین الگ کی۔“

فاتح چند لمحوں میں سمجھ گیا کہ اس کی غلطی کیا تھی۔ پھر یاد آیا۔ سنہرے بالوں اور بڑی آنکھوں والی لڑکی..... ”اچھا وہ..... اس کو میں نے برا بھلا کہا تھا یا ایڈم نے؟“ وہ سمجھ نہیں پایا کہ اس کی غلطی کیا تھی۔ پھر یاد کیا۔ ”ویسے میں نے کچھ غلط تو نہیں کہا تھا اس کو۔“ اب وہ کندھے اچکا کے جھک کے بوٹ کے تسمے کھولنے لگا۔ ”میں اگر یہ دیکھوں کہ میرے سامنے ایک ایسا انسان کھڑا ہے جس کی زندگی میں کوئی بڑا مقصد



نہیں ہے، وہ اپنی زندگی ضائع کر رہا ہے اور میں ظاہر کروں کہ میں اس سے اتفاق کرتا ہوں، یہ تو غلط بات ہے۔“  
”مگر وہ دنیا کو ایسے نہیں دیکھتی ہوگی جیسے تم دیکھتے ہو۔“

”نہ دیکھے۔ مجھے کیا فرق پڑتا ہے۔“ اس نے بے نیازی سے کندھے دوبارہ اچکاتے جھکے جھکے دوسرا تسمہ کھولا۔

”فاتح تم چاہتے ہو کہ میں تمہارے کیریئر میں تمہیں سپورٹ کرتی رہوں لیکن تمہیں میرے فائدے نقصان سے فرق نہیں پڑتا۔“

”اس نے دکھا اور غصے کے طے جلے تاثرات آنکھوں میں بھرے اسے دیکھا۔ وہ بوٹ اتارتے ہوئے اسے سادگی سے بولا۔

”دیکھو عصرہ..... میرے الفاظ کو Twist کر کے اگر تم آرگومنٹ جیتنا چاہتی ہو تو جیت لو۔ میں برا نہیں مناؤں گا۔ لیکن ہم

دونوں کو معلوم ہے کہ یہ کوئی ایسا ایشیو نہیں ہے جس پہ تم اتنی توانائی ضائع کرو۔“

”میری مہمان اور ڈونر کو خفا کرنا کوئی ایشیو نہیں ہے؟ واہ۔ کیا میں تمہارے مہمانوں کے ساتھ ایسے کرتی ہوں؟ کیا میں اچھی بیوی

کی طرح پوز کر کے ان کی خاطر مدارت نہیں کرتی؟ ہاں؟“

”اب تمہارا آرگومنٹ کمزور پڑ رہا ہے۔“ فاتح نے جرائیں اتارتے ہوئے افسوس سے نگاہیں اٹھا کے اسے دیکھا۔ ”اگر تم اس

بات پہ برا مناتی کہ میں کسی لڑکی سے اچھے سے بات کر رہا ہوں تو میں اسے ایک جائز دلیل سمجھتا، لیکن برے سے بات کرنے پہ اتنا جھگڑا؟

”چچ۔“ آخر میں گویا ملال کر کے وہ اٹھا اور ٹائی ڈھیلی کرتے ہوئے ڈریسنگ روم کی طرف چلا گیا۔ وہ بے اختیار اٹھی اور غصے بھری بے بسی سے

اسے جاتے دیکھا۔

”تم کبھی نہیں سمجھتے کہ جو کنکرتم دریا میں پھینک دیتے ہو ان کے دائرے کتنی دور تک پھیل کے ہمیں متاثر کرتے ہیں۔ چاہے وہ

میں ہوں..... میرا کاروبار ہو..... تمہارا کیریئر ہو..... یا.....“ اس کی آنکھیں گیلی ہوئیں۔ ”یا..... آریانہ ہو۔“

وہ جو الماری کھولے کھڑا بینگرز الٹ پلٹ کر رہا تھا، اس بات پہ ایک دم ٹھہر گیا۔ پھر آہستہ سے واپس پلٹا تو اس کے چہرے میں

کچھ بدلا ہوا سا نظر آتا تھا۔ جیسے کوئی زخمی پن سا ہوا آنکھوں میں.... کسی بھی راکھ کی پرچھائیں ہو.....

”تم آریانہ کو درمیان میں لائے بغیر بھی بحث جیت سکتی ہو عصرہ۔“ جیسے کوئی اداس ماتم سا ہوا آواز میں....

”میں تم سے جیتنا نہیں چاہتی۔ میں صرف یہ چاہتی ہوں وان فاتح کہ تم اپنی arrogance کے خول سے باہر نکل کے دیکھو کہ

تمہاری وجہ سے ہم سب کیا کچھ نہیں سہہ چکے۔“ اس کی آنکھوں سے آنسو بہہ رہے تھے اور وہ مٹھیاں بھیجنے کر درد سے چلا رہی تھی۔ ”تم نے

اپنے جنون کے ہاتھوں ہم سب کو تباہ کر دیا ہے۔ آریانہ کو کھونا تمہاری غلطی تھی۔ میری بیٹی تمہاری وجہ سے مجھ سے دور ہوئی ہے۔ تمہیں

اندازہ بھی نہیں ہے کہ اپنے بچے کو کھونا ایک ماں کے ساتھ کیا کر دیتا ہے۔“

وہ خاموش کھڑا رہا۔ بینگر پہ لگی شرٹ بازوؤں میں تہہ کیے زخمی آنکھوں سے اسے دیکھے گیا۔

”مگر تم نہیں سمجھتے۔ تم نہیں بدلتے۔ میں ایک بھڑکتے جہنم میں رہ رہی ہوں، مجھے باہر نکلنا ہے اس سے۔ وہ نیلامی میں اپنے بچوں کو تمہارے جنون کی آگ سے نکالنے کے لئے کر رہی ہوں اور تم اس کو نقصان پہنچانے سے بھی باز نہیں آتے۔ میں تمہاری بیوی ہونے کی قیمت آخر تک ادا کرتی رہوں گی؟“

”مجھے بھی آریانہ کا اتنا ہی دکھ ہے جتنا تمہیں ہے۔“ وہ زخمی سا بولا تھا۔

”تمہیں دکھ ہے اس کا؟ تمہیں تو شاید وہ یاد بھی نہیں آتی، وان فاتح۔“ وہ تنفر اور اذیت سے اسے دیکھ کے مڑی اور تیز تیز چلتی کمرے سے باہر نکل گئی۔ فاتح نے آنکھیں بند کیں اور گہری سانس اندر کو کھینچی۔ پھر آنکھیں کھولیں اور بینگر پر رے رکھ دیا۔ جیب سے والٹ نکالا اور آگے آیا۔ والٹ لیے وہ اسی کرسی پہ بیٹھا جہاں عصرہ پہلے بیٹھی تھی۔ جگہ ابھی تک گرم تھی۔ شاید وہ بہت دیر سے اس کے انتظار کی آگ میں جل رہی تھی۔

اس نے والٹ کی ایک تہہ پلٹائی تو سامنے فوٹو کے خانے میں ان دونوں کی تصویر لگی تھی۔ فاتح اور آریانہ۔ وہ دونوں اس میں ہنس رہے تھے۔ ننھی سی بچی جس نے ہینر بینڈ لگا رکھا تھا اور جس کی آنکھیں ہیروں جیسی چمکتی ہوئی تھیں۔

”عصرہ یہ نہیں سمجھتی کہ اپنی بیٹی کو کھودینا ایک باپ کے ساتھ کیا کر دیتا ہے۔“ وہ تصویر پہ انگوٹھا پھیر کے ہلکا سا بڑبڑایا تھا۔ اذیت سی اذیت تھی جو دل میں اٹھتی محسوس ہو رہی تھی۔

باہر مہکتے گلابوں کی اداس خوشبو اب بھی سارے گھر سے آتی محسوس ہو رہی تھی۔

☆.....☆.....☆

حالم کے گھر میں اس رات کسی نے کوئی بتی نہیں جلائی۔ ایک سوگ سا تھا جس نے سارے کو لپیٹ میں لے رکھا تھا۔ داتن اندھیر زینوں پہ بیٹھی سامنے خلاء میں گھور رہی تھی جب پیچھے آہٹ ہوئی۔ دروازہ چرچا ایا۔ پھر ننگے قدم اٹھانے کی ہلکی سی چاپ سنائی دی..... یا شاید آواز اس نے تصور کی تھی کیونکہ cat burglar بنا چاپ کے چلنے میں ماہر تھی۔

وہ اس کے پیچھے آرکی۔ داتن نہیں مڑی۔ یاسیت سے سامنے دیکھتی رہی۔

”لیانہ!“ تالیہ نے دھیرے سے پکارا۔ آواز سن بھلی ہوئی محسوس ہوتی تھی۔

”تم ہر چیز سیکھنا چاہتی تھیں۔“ وہ اسی طرح سامنے دیکھتے ہوئے ٹوٹے دل سے بولی۔ ”کیا تمہیں یاد ہے تالیہ؟“

تالیہ کچھ نہیں بولی۔ اس سے پیچھے ایک زینہ اوپر بیٹھ گئی اور اسے بولنے دیا۔

”جب ہم نے تمہارے شوہر کے پیسے واپس کر کے اس سے تمہارے لیے طلاق لی تھی، تو تم نے مجھے کہا تھا کہ اس شخص نے تمہیں دھوکہ دینا سکھا دیا ہے، اور اب تم اسی طرح پیسے بنانے کے نئے طریقے سیکھنا چاہتی ہو۔ اس کام اور چوری کے طریقے۔ ہم نے چھوٹے

چھوٹے اسکام سے شروع کیا تھا۔ تم نے انٹرنیٹ پر ایڈ ڈالا کہ اپنے سابقہ بوائے فرینڈ، گرل فرینڈ یا میاں بیوی کا اکاؤنٹ ہیک کروانے کے لئے ہم سے رابطہ کریں۔“

تالیہ جو گھٹنوں پر سر دیے بیٹھی تھی اس بات پہ بے اختیار ہنس دی۔ داتن نہیں ہنسی۔ بولتی گئی۔

”عشق اور جلن سے تڑپتے لوگ ہم سے رابطہ کرتے، ہم پیسے ایڈوائس مانگتے اور جب وہ پیسے دے دیتے تو ہم ان کی ای میل کا جواب نہ دیتے۔ اب وہ پولیس کے پاس بھی نہیں جاسکتے تھے کہ کیا کہتے؟ کسی کا اکاؤنٹ ہیک کروانے جیسے غلط کام میں ملوث رہے ہیں؟ خود پکڑے جاتے سورو دھوکے چپ ہو جاتے۔ تم کہتی تھیں کہ اگر لوگ پیسے کی حفاظت نہیں کر سکتے تو وہ اس پیسے کے قابل ہی نہیں ہیں۔ مگر جلد تم بور ہو گئیں۔“

اندھیر سیڑھیوں پہ وہ دونوں ہیولوں کی صورت بیٹھی نظر آتی تھیں۔ داتن کی آواز جیسے کسی پس منظر میں بیٹھے پیانو ساز کی مدھرے جیسی سنائی دے رہی تھی۔

”ہم نے کرایے کا گھر لے لیا تھا، سر چھپانے کا ٹھکانہ تھا، دو وقت کا کھانا مل جاتا تھا مگر تم خوش تھیں۔ تم کہتی تھیں، داتن.... دھوکہ دہی ایک آرٹ ہے اور آرٹ میں دھوکے کا احساس نہیں ہونا چاہیے۔ جس طریقے سے ہم لوٹ رہے ہیں اس میں لٹ جانے کے بعد لوگوں کو احساس ہو جاتا ہے کہ ان کے ساتھ دھوکہ ہوا ہے۔ یہ احساس میری ذہانت کی توہین ہے۔ دنیا کے سب سے بڑے games (فریب) کبھی پکڑے نہیں جاتے۔ پھر ہم نے چھوٹی چھوٹی چوریاں شروع کیں۔ مالز میں بازاروں میں عورتوں سے ٹکرا کے ان کے زیورات اتر لیتے۔ تمہاری انگلیاں اس کام میں ماہر تھیں، مگر تم تب بھی خوش نہیں تھیں۔ تم کہتی تھیں کہ میں جزیرے پہ وہ اونچا قلعہ تو بنا لوں گی کسی نہ کسی طرح، مگر ذہانت کے ساتھ نہیں۔ تمہیں مزید صفائی سے کام کرنا تھا۔ تب تم نے فیصلہ کیا کہ تم آرٹ theif: ہونگی۔ کیٹ برگر۔ (جو بلی کی طرح کہیں بھی گھس کے بنا آہٹ کے کچھ چرلاتا ہے۔) تمہیں پینٹنگ کا شوق تھا مگر تم اسے کرنا نہیں جانتی تھیں۔ پھر تم آرٹ اسکول گئیں۔ تم نے پینٹ کرنا سیکھا۔ تم نے مختلف فن سیکھے۔ تم نے گن چلانا سیکھا۔ لڑنا سیکھا۔ تم نے خود کو کسی ہتھیار کی طرح تراشا۔“

تالیہ تھوڑی گھٹنوں پہ رکھے محوئی سنے گئی جیسے شہر یار کو شہر زاد کسی خوبصورت رات میں الف لیلوی داستان سنار ہی ہو۔ جیسے وہ کسی اور کی کہانی ہو۔

”جب تم نے پہلی نقال تیار کی جس کو تم نے اصلی پینٹنگ کی جگہ رکھ کے اصل کو چرانا تھا، تو میں وہ دیکھ کے مبہوت رہ گئی۔ وہ اتنی مکمل تھی کہ حد نہیں۔ میں نے تب تم سے پوچھا، تالیہ تم اتنا اچھا پینٹ کرنے لگ گئی ہو، تو تم اسی شعبے کو کیوں نہیں اپنالیتی۔ تم نے کہا، داتن! اگر میں بہت اچھی پینٹنگ بھی بناؤں، تو وہ دو تین ہزار سے زیادہ کی نہیں بکے گی۔ لیکن اگر میں کسی قدیم پینٹنگ کی نقل تیار کروں، اور بھرپور پلاننگ کے ساتھ اس کو اصل کی جگہ رکھ کے اصلی چرالوں تو اس اصلی پینٹنگ کو میں بلیک مارکیٹ میں پچاس ساٹھ لاکھ کا بیچ سکتی ہوں۔

کو الالپور بھرا پڑا ہے بے کار پینٹرز سے اور کو الالپور بھرا پڑا ہے چوروں سے، مگر آرٹ theif وہ ہوتا ہے جو یا تو کسی ماہر نقال کو اپنے ساتھ رکھے یا خود نقال پینٹ کرنا جانتا ہو۔ forger کے بغیر آرٹ تھیف نہیں بن سکتی میں۔ اور کسی فورجر پہ اعتبار نہیں کر سکتی۔ مجھے خود فورجر جی سیکھنی ہوگی۔ پھر تم نے پینٹنگز کے علاوہ دوسری چیزوں کی نقال بھی تیار کرنا شروع کیں۔ انعامی اسکیم، بلیک ٹکٹ، پرائز بونڈ، اور ہم امیر ہوتے گئے۔ تم نے ہر چیز سیکھی سوائے ایک چیز کے۔“ کہتے کہتے اس نے مڑ کے تالیہ کو دیکھا جواب اس کے ایک دم بات کو اندھے موڑ پہ لانے پہ چونک کے گردن اٹھا کے اسے دیکھنے لگی تھی۔

”اور وہ ہے چوری کا فن۔ ہاتھ کی صفائی۔ یہ تمہیں ہمیشہ سے آتا تھا۔ مجھے نہیں آتا تھا۔ میں نے کچھ نہیں سیکھا۔ ساری عمر ایک جیولری اسٹور اور ایک لائبریری میں کام کیا تھا۔ جب تمہیں جیولری چرانی ہوتی تو اس کی نقل تم نہیں تیار کر سکتی تھیں۔ وہ میں تیار کرتی۔ پھر ہم نے عالم کے نام سے کام شروع کر دیا، لوگوں کے لئے مسنے کھڑے کرتے اور ان کو خود صل بھی کر دیتے۔ کبھی کسی کی پینٹنگ چرا کے خود ڈھونڈ لاتے۔ اصل رکھ کے نقل اس کو واپس کر دیتے۔ کبھی کسی سے انعامی اسکیم کے لیے پیسے بڑتے۔ تم نے بس چوری کا فن نہیں سیکھا اور میں نے تو کچھ نہیں سیکھا سوائے ہاتھ کی صفائی اور چوری کے فن کے۔ یہ مجھے نہیں آتا تھا۔ تم نے مجھے سکھایا۔ تم گنہگار رہنا چاہتی تھیں۔ اپنا چہرہ نہیں دکھانا چاہتی تھیں۔ کیونکہ تمہیں امید تھی ایک دن تم اچھی بن جاؤ گی۔ میں نے یہ ذمہ اپنے سر لے لیا۔ سوائے چند لوگوں کے تمہیں شہر میں کوئی بطور ایک چور کے نہیں جانتا۔ مگر میں نے اسٹریٹ کا ٹیکسٹ بنائے۔ میں نے بلیک مارکیٹ میں تعلقات استوار کیے۔ اور یوں ہم دونوں آرٹ اور جیولری چرانے کے ساتھ بطور عالم ان کے مالکان سے کنسلٹی فیس بھی لیتے تھے، ہم ماہر scammers بن گئے اور ہم نے مڑ کے نہیں دیکھا۔“

”تم کیا کہنا چاہتی ہو، داتن؟“ اس بات پہ داتن نے سوغوار چہرہ موڑا اور ملال سے اسے دیکھا۔

”تمہیں لگتا ہے کہ تم یہ راستہ چھوڑ سکتی ہو مگر ایسا ممکن نہیں ہے تالیہ۔ میں نے جانتی ہو ہمیشہ اپنا چہرہ کیوں مخفی نہیں رکھا؟ کیونکہ مجھے معلوم تھا کہ ایک دفعہ ہم اس دریا میں اتر جائیں تو واپسی کی کوئی کشتی نہیں بچے گی۔ تم کبھی پینٹر بن کے خوش نہیں رہ سکتی نہ میں لائبریرین بن کے۔ جب مجھے میرے بچوں نے چھوڑا... یا... جب میں نے ان کو چھوڑا کیونکہ جیولری اسٹور کو جوان کاربگر مل گئے تھے اور میں ایک بو جھ تھی، تو میں نے لائبریری کے ساتھ ایئر پورٹ پہ نوکری کر لی اور اولڈ ہوم آگئی۔ لیکن جب بعد میں میرے پاس تمہاری وجہ سے دولت آنے لگی، تو میں ہر ویک اینڈ پہ اپنے بچوں کے پاس جانے لگی۔ اب بھی جاتی ہوں۔ ان کے لئے قیمتی تحفے لے کر اور وہ یہ جانتے ہوئے بھی کہ میں ایک لائبریرین ہوں مجھ سے میرا ذریعہ معاش نہیں پوچھتے۔ وہ اب میری قدر کرتے ہیں، بھلے جہاں سے بھی پیسہ آئے، وہ خوش ہیں۔ میں بھی خوش ہوں کیونکہ میں ان پہ انحصار نہیں کرتی، ان کے سامنے ایک مضبوط عورت ہوں میں، لیکن اگر میں یہ کام چھوڑ دوں تو میری قدر و قیمت وہاں ختم ہو جائے گی اس لئے میں کبھی بھی ”نیک“ نہیں ہونا چاہتی کیونکہ تالیہ... خون کے رشتے ہر ایک

کے لئے کامل نہیں ہوتے۔ ہم جیسے لوگوں کی کہانیوں میں دوستی کا رشتہ زیادہ اہم ہوتا ہے۔“

”آئی ایم سوری داتن۔“ اس نے پیچھے سے داتن کی گردن میں بازو لپیٹے اور اپنی تھوڑی اس کے کندھے پہ رکھ دی۔ ”میں اتنی ڈسٹرب تھی کہ میں بھولتی جا رہی تھی کہ میں کون ہوں اور کیا کرنے کی اہل ہوں۔ میں اپنی گیم سے باہر ہو رہی تھی مگر اب نہیں۔“ اس نے داتن کا سیاہ گال چوما اور پھر سیدھے ہو کر ایک عزم سے کھڑی ہوئی۔ دیوار پہ ہاتھ مارا اور لمبے بھر میں سارا گھر روشن ہو گیا۔ تیز روشنی سے داتن کی آنکھیں چندھیا گئیں اس نے فوراً ان پہ ہاتھ رکھا۔ پھر ذرا ٹھہر کے تالیہ کو دیکھا جو سینے پہ بازو لپیٹے اب سنبھلی ہوئی سی سامنے کھڑی تھی۔

”اب؟“ داتن نے ہمیشہ کی طرح اس سے پوچھا جو کہتی تھی کہ اس کے پاس ہمیشہ اگلا پلان ہوتا ہے۔

”اب ہم نے انتظار کرنا ہے۔ یا تو ایڈم کی بات پہ یقین کر کے عصرہ محمود تنگو کامل سے رابطہ کرے گی اور وہ سب میری تصدیق کر کے مجھے گرفتار کرنے یہاں آئیں گے۔ یا پھر عصرہ محمود اپنے اسٹاف کے ہاتھوں مجھے دعوت نامہ بھجوائیں گی۔ پہلی صورت میں ہمارا سامان بندھا ہوا پڑا ہوا اور ہم گنل دیکھتے ہی شہر سے فرار ہو جائیں۔ اور دوسری صورت میں ہم کھیل جاری رکھیں۔“ داتن نے گہری سانس لی اور گھٹنوں پہ ہاتھ رکھتے ہوئے اٹھی۔

”مگر کھیل ہے کیا تالیہ؟ تم نے بریسلٹ اتار کے واپس آ جانا تھا نیلامی وغیرہ پہ تھوڑی جانا تھا۔“

”میں کھیل بدل رہی ہوں۔ پلان بی۔“ اس نے مسکرا کے موبائل ٹراؤزری کی جیب سے نکالا اور نمبر ملانے لگی۔ داتن نے اچنبھے سے اس کے سیاہ فون کو دیکھا جو حالم کا تھا۔

”یہ تم کس کو.....“

”السلام علیکم زین العابدین مولیا۔“ وہ بشارت سے بولی اور داتن کو دیکھ کے آنکھ دبائی۔ ”کیسے ہو مولیا؟ ابھی تک درختوں پہ بوجھ بنے ہوئے ہو؟ اوہ اچھو لی۔ اس بات پہ غور نہ کرنا میرے حس مزاح کا لیول تمہارے ذہن سے کافی بلند ہے۔ خیر..... میں نے اس لئے فون کیا کہ.....“ وہ اعتماد سے بولتی ہوئی مسکراتے ہوئے آگے بڑھ گئی اور داتن نے تکان بھری سانس اندر کھینچی۔

بالآخر وہ کھیل میں واپس آ چکی تھی۔ اس کی یہی بات تو سب سے اچھی تھی۔ گو کہ سب کی طرح گرتی تھی مگر گرنے کے بعد ہنس کے کپڑے جھارتی اٹھ کھڑی ہوتی تھی۔

پلان بی.... داتن گھٹنوں پہ ہاتھ رکھ کے اٹھتے ہوئے بڑبڑائی تھی۔ (مجھے یقین ہے کہ یہ پلان اس کے پاس پہلے نہیں تھا اور اس نے ابھی ابھی سوچا ہے مگر کبھی نہیں مانے گی۔ ہونہبہ۔) وہ بھی واپس گیم میں آ رہی تھی۔

☆.....☆.....☆

جزیروں سے بنے ملک پہ اگلی صبح بھیگی بھیگی سی اتری۔ سیاہ بادل سورج کو جھانکنے تک نہیں دے رہے تھے۔ بس گرجتے اور چمکتے جا رہے تھے۔

ایسے میں قطار سے کھڑے اونچے محل اپنے سامنے سڑک پہ بھاگتے اس شخص کو دیکھ رہے تھے، جو ٹراؤزر کے اوپر آدھی آستین کی ٹی شرٹ میں ملبوس، دوڑتا جا رہا تھا۔ کپٹی سے قطرے پٹ پٹ کر رہے تھے۔ بال گیلے ہو کے ماتھے پہ چپکے تھے۔ وہ دور سے جا گنگ کرتا آ رہا تھا۔ اپنے گیٹ کے قریب آ کر رفتار سست ہوئی، ایک ہاتھ گیلے بالوں میں چلا کے ان کو پیچھے کیا اور ہینڈ زفری کانوں سے کھینچ نکالے۔ گارڈز نے اسے دیکھتے ہی راستہ کھول دیا۔

”فاتح صاحب!“ کسی نے تولیہ اچھالا جو اس نے ایک ہاتھ بلند کر کے تھاما اور اس سے چہرہ پونچھتا پورچ میں آگے چلتا گیا۔ لمبی جا گنگ سے چہرہ گلابی شفاف سا ہو رہا تھا اور تنفس تیز تھا۔

لاؤنچ میں آ کر وہ میز تک رکا، جھک کے اخبار اٹھائی، الٹ پلٹ کر کے دیکھی، پھر سیدھا ہوا ہی تھا کہ سامنے ایڈم نظر آیا۔ وہ اس کی عینک بڑھائے ہوئے تھا۔

”تھینکس!“ فاتح نے اخباریں رول کیں، عینک تھامی اور آگے بڑھ گیا۔

”سر!“ اس نے جلدی سے پکارا، مگر وہ رکا نہیں۔ سیڑھیوں کی طرف بڑھتا جا رہا تھا۔

”سر! شعر صاحب نے کہا ہے کہ آج میں ان خاتون سے معافی مانگنے جاؤں!“ ہمت کر کے بلند آواز میں بولا۔

”کون سی خاتون، ایڈم؟“ وہ زینے چڑھتے ہوئے اخباروں کو الٹا پلٹا کر کچھ تلاش کر رہا تھا۔

”وہ گیلری والی۔“ وہ رکا اور جلدی سے اضافہ کیا۔ ”سر کیا مجھے ان سے معافی مانگنی چاہیے؟“

فاتح نے مطلوبہ میگزین نکال کے اوپر رکھا اور گردن موڑ کے ایک سادہ نظر اس پہ ڈالی۔ ”ایڈم ہر لفظ کے نتائج ہوتے ہیں۔ خاموشی کے بھی ہوتے ہیں۔ اس لئے اپنے کہے گئے الفاظ کے نتائج مرد بن کے بھگتا کرو۔“ اور اوپر چڑھتا گیا۔ ایڈم کا چہرہ مزید بجھ گیا۔ (مگر میں نے ایسا کیا کہا تھا؟)

ٹیرس پہ اس کی کرسی بچھی رکھی تھی۔ ساتھ میز پہ جوس کا گلاس، اور پھل۔ سب ترتیب سے تھا۔ مگر وہ ذرا چونکا۔ وہاں عصرہ بھی بیٹھی تھی۔ اسے آتے دیکھ کے عصرہ نے نظریں اٹھائیں تو ان میں اداسی تھی۔

”تم ادھر؟“ وہ نارمل انداز میں کہتا اپنی کرسی پہ آ کے ڈھیر ہوا، اور جو گرز لمبے کر کے میز پہ قینچی کی صورت رکھ لیے۔

”آئی ایم سوری۔ میں کل رات کچھ زیادہ بول گئی۔“

”ہاں تم کل رات کچھ زیادہ ہی بول گئیں۔“ اس نے تائیدی انداز میں کہتے ہوئے سر کو خم دیا اور اخبار سینے پہ رکھ کے بازوؤں کا



تکیہ بنا کے سران پہ ٹکالیا۔ اب اس کی آنکھیں توجہ سے عصرہ پہ جمی تھیں۔ بھورے بالوں کی پونی بنائے، اسکرٹ بلاؤز کے اوپر سفید رنگ کا دوپٹہ کندھوں کے گرد لپیٹے، ایک ہتھیلی پہ چہرہ ٹکائے وہ اداس نظر آتی تھی۔

”میں اندر سے دکھی ہوں فاتح۔ میرے زخم نہیں بھرتے۔ اور میں تمہارا بھی دل دکھا دیتی ہوں۔“  
 ”اور تم سمجھتی ہو کہ میرے زخم بھر چکے ہیں۔“ وہ ہلکا سا مسکرایا۔  
 ”کیا نہیں بھرے؟“

”میں اپنے زخموں کے بھرنے کا انتظار نہیں کرتا عصرہ!“ وہ نیم دراز بازوؤں کے تکیے پہ سر رکھے، اسے سامنے بیٹھے دیکھ کے رسان سے بولتا گیا۔ ”ان کوئی کے آگے بڑھ جاتا ہوں مگر جس کھڑکی سے میں دنیا کو دیکھتا ہوں، تم نے وہ کھڑکی بند کر رکھی ہے۔“  
 ”فاتح... تم...“

”عصرہ، یہ دنیا ماضی میں جینے والوں کے لئے نہیں ہے۔ وہ میری بھی بیٹی تھی، مجھے بھی دکھ ہے اس کا مگر اللہ کی چیز تھی، اللہ نے لے لی۔ میں پچھتاؤؤں پہ یقین نہیں رکھتا۔ میں ماضی میں نہیں رہتا۔ میں آگے کا سوچتا ہوں۔ جبکہ تم...“ اس نے گہری سانس خارج کی۔ ”تم ہمیشہ ماضی میں جیتی ہو۔ اب نکل آ ماضی سے عصرہ۔ یہ دنیا بہادر اور daring لوگوں کے لئے ہے، جو آگے بڑھیں اور اس کو اپنی مثبت سوچ سے فتح کر لیں۔ یہ دنیا امید رکھنے اور خواب دیکھنے والوں کی ہے۔ بہت سی عورتیں گرتی ہیں عصرہ اور بہت سی گر کے اٹھتی ہیں، مگر جیتی صرف وہ ہیں جو ہنس کے اٹھنے والی ہوں۔ مگر میں تم سے مایوس نہیں ہوں۔ مجھے یقین ہے کہ اگر تم تھوڑی سی کوشش کرو تو ایک دن تم بھی حال میں جینے والی بن جاؤ گی۔“ وہ بات کے اختتام پہ مسکرایا تھا۔ سیاہ بادلوں کے جھروکے سے چند آوارہ کرنیں ٹیرس پہ پڑ رہی تھیں، اور اس کے چہرے کو روشن کیے ہوئے تھیں۔ وہاں امید نرمی، سکون سب کچھ تھا۔ عصرہ نے بے بسی سے اسے دیکھا۔ اور پھر اسکے ہاتھ پہ دونوں ہاتھ رکھے۔

”مجھے مستقبل ڈراتا ہے فاتح۔“ وہ بولی تو آواز کانپ رہی تھی۔ ”تمہیں کھونے کا ڈر۔ اپنے بچوں کے رل جانے کا خوف۔ میرے دل کو سمجھو فاتح۔ ملایشیا کا ہمارے بغیر کچھ نہیں بگڑے گا مگر ہم ٹوٹ جائیں گے۔ میں تمہارے لئے ڈرتی ہوں۔ تم یہ ایکشن نہیں جیت پاؤ گے اور جب ہارو گے تو تمہارا دل ٹوٹ جائے گا۔ جانتی ہوں کہ تم مضبوط ہو، بہادر ہو، اپنے دکھ بتاتے نہیں ہو مگر میں تمہیں ضائع ہوتے نہیں دیکھ پاؤں گی۔“

”یہی فرق ہے ہم میں عصرہ۔“ اس نے اپنا دوسرا ہاتھ اس کے گال پہ رکھ کے اس کا چہرہ تھپکا۔ ”تم یہ سوچتی ہو کہ کہیں میں ہار نہ جاؤں۔ اور میں یہ سوچتا ہوں کہ مجھے جیتنا کیسے ہے۔“ پھر اس نے دونوں ہاتھ پیچھے کر لئے، اخبار کھول کے چہرے کے سامنے کیا اور عینک آنکھوں پہ جمائی۔ عصرہ نے گہری سانس لی اور سر جھٹکا۔ وہ اس شخص کو نہیں سمجھا سکتی تھی۔

”جوس پی لو گرم ہو جائے گا۔“ اس کے کندھے کو ہلکا سا تھپکا اور اٹھ گئی۔ فاتح نے اخبار پہ نظریں جمائے ”تھینکس“ کہا۔ عصرہ نے چند قدم اٹھائے پھر ٹھہری۔

”بس ایک بات مجھے پرسکون کرتی ہے کہ آریانہ زندہ ہے۔ وہ مری نہیں ہے۔ کسی کو مل گئی ہوگی وہ۔ کسی اچھے گھر آنے میں تربیت پارہی ہوگی۔ میں مرجاتی فاتح اگر مجھے یہ امید نہ ہوتی کہ وہ کبھی نہ کبھی ہمیں واپس مل سکے گی۔ تمہارے خواب بہتر ملائیشیاء کے ہیں میرے آریانہ کے ہیں۔ اور اس خواب نے میری ہر کھڑکی کے آگے پردے ڈال دیے ہیں۔ تم اس کو ”آریانہ تھی“ کہہ کے بلاتے ہو اور میں اس کو ”آریانہ ہے“ کہہ کے سوچتی ہوں۔ یہی فرق ہے ہم میں وان فاتح!“ کھڑے کھڑے اس کو دیکھے بنا وہ کہتی گئی اور پھر آگے بڑھ گئی۔ وہ اخبار پڑھتا رہا۔ بادلوں نے پھر سے سورج کو چھپا لیا تو اس کا روشن چہرہ چھپایا میں چلا گیا۔ ٹھنڈی سرمئی چھپایا۔

☆.....☆.....☆

حالم کا اونچا بنگلہ بھی سیاہ بادلوں سے ڈھکا ہوا تھا۔ بالائی منزل کے ہال کی شیشے کی دیوار سے وہ نیچے دیکھ رہی تھی جہاں ایک کار کھڑی تھی اور ایک آدمی نکل کے گھنٹی بجا رہا تھا۔

”کیا خیال ہے؟“ داتن اس کے عقب میں آکھڑی ہوئی۔ ”ہم آج رات کا کھانا کون سے تھانے میں کھائیں گے؟“ وہ اس باڈی مین کو ساتھ لائے ہیں۔ ”وہ سنجیدہ سی نیچے نظریں جمائے بولنے لگی۔ ”ڈرائیور نہ گھڑی کو دیکھ رہا ہے نہ آگے پیچھے۔ نہ اسے جلدی ہے نہ وہ کسی کو چھپا کے ساتھ لایا ہے۔ بار بار گیٹ کی دھات میں اپنا عکس دیکھتا ہے۔ یعنی اسے بہت ہدایت کے ساتھ خود کو بہترین پوز کرنے کا کہا گیا ہے۔ اپنے کوٹ کی جیب کو بھی تھپتھپاتا ہے یعنی اندر کچھ ہے۔ یقیناً دعوت نامہ۔“ پھر اطمینان سے داتن کی طرف گھومی۔ ”ہم نہ صرف محفوظ ہیں بلکہ ہمارا شکار hook بھی ہو چکا ہے۔“

چند منٹ بعد تالیہ کی ایک جزوقتی ملازمہ ان دو افراد کو اندر لارہی تھی۔ رملی طائرانہ نگاہوں سے اطراف کا جائزہ لیتا قدم اٹھا رہا تھا گویا آنکھوں سے ہر شے کی مالیت کا اندازہ کرنا چاہ رہا ہو جبکہ ایڈم بجھا بجھا مگر سنجیدہ دکھائی دیتا تھا۔ دونوں ڈرائیونگ روم کے صوفے پہ بیٹھ گئے تو بٹلر چلا گیا۔ زارادیر بعد دروازے پہ آہٹ محسوس ہوئی۔ دونوں بے اختیار اٹھ کھڑے ہوئے۔ وہ سامنے سے چلتی آرہی تھی۔ لمبی اسکرٹ بلاؤز میں ملبوس، پیشانی پہ بل لئے سینے پہ بازو لپیٹے وہ ان کے سامنے آٹھہری۔ ناقدانہ نگاہوں سے دونوں کو دیکھا۔

”جی؟“ ماتھے پہ مصروفیت اور اکتاہٹ سے بھری شکن تھی۔ ایڈم نے نظر اٹھا کے اسے دیکھا۔ اتنی خوبصورت، طرحدار اور با اثر لڑکی جس کے کانوں کے چمکتے ہیرے نگاہیں خیرہ کر رہے تھے.... یہ وہ تھی یا نہیں؟ اس کا دل شک میں پڑنے لگا۔ پیچھے دیوار پاس کی فوٹو فریم میں تصویر بھی لگی تھی۔

”میڈم کل آپ گیلری سے خفا ہو کر آئی تھیں، ہمیں باس نے بھیجا ہے تاکہ آپ کی غلط فہمی دور کی جا سکے۔“

”یہ!“ تالیہ نے چونک کے ایڈم کی طرف انگلی اٹھائی، اور جیسے ذہن پہ زور دیا۔ ”یہ مسز عصرہ کا وہی ملازم ہے ناجس نے کل مجھ پہ فقرے کسے تھے۔ یا اللہ.... اور آپ اس کو میرے گھر لے آئے۔“ خوبصورت آنکھیں برہمی سے سرخ پڑنے لگیں تو رملی جلدی سے بولا۔

”یہ معذرت کرنے آیا ہے، مادام۔ اس سے غلطی سے ہوا جو بھی ہوا۔“ ساتھ ہی ایڈم کو آنکھوں سے اشارہ کیا۔ (معافی مانگو) ایڈم نے پہلے اسے دیکھا، پھر تالیہ کو۔ ایک قدم آگے آیا۔ اس کے عین سامنے۔

”انسان کے ہر لفظ کے نتائج ہوتے ہیں چے تالیہ۔ خاموشی کے بھی۔ مجھے قطعاً یہ حق حاصل نہ تھا کہ میں سر راہ کسی خاتون کو روک کر ان کو کسی سے تشبیہ دوں۔ آپ وہ تھیں یا نہیں، مجھے بغیر کسی تعارف کے یوں بے تکلف نہیں ہونا چاہیے تھا۔ میں معافی چاہتا ہوں۔“

اپنی پوری دیانتداری اور دل کی سچائی سے وہ بولا اور جیسے اس کا دل شانت ہو گیا۔

وہ اسی طرح اس کو دیکھتی رہی۔ تند و تیز نگاہوں سے۔ جیسے اس کے الفاظ کو تول رہی ہو۔ پھر رملی کو دیکھا اور گہری سانس لی۔

”ہوں... ٹھیک ہے۔ میں نے معذرت قبول کی۔ اور کچھ۔“

”میم! اگر آپ نے دعوت نامہ قبول نہیں کیا اور نیلامی پہ نہیں آئیں تو اس بچے کی نوکری چلی جائے گی۔ اس کو اس نوکری کی اشد ضرورت ہے اور مسز عصرہ اس کو معاف نہیں کریں گی۔“ دعوت نامہ کوٹ سے نکال کے رملی نے سامنے رکھا اور لجاجت سے بولا تو ایڈم کی آنکھوں میں جہاں حیرت ابھری وہاں اہانت کا احساس بھی ہلکورے لینے لگا۔ مگر اس سے پہلے کہ وہ کچھ کہتا، تالیہ نے تحکم سے کہا۔

”باس کو کال ملاؤ۔“ رملی نے فوراً فون لگایا اور بولا۔ ”سر.... چے تالیہ بات کرنا چاہتی ہیں۔“ اور فون تالیہ کو پیش کیا۔

”تالیہ مراد بات کر رہی ہوں۔ اوہ آپ؟ میں مسز عصرہ کی توقع کر رہی تھی۔“ وہ فون کان سے لگائے حیران ہوئی۔

”ایک ہی بات ہے۔ چے تالیہ۔“ وہ شائستگی سے جواباً کہہ رہا تھا۔ ”آپ عصرہ اور میری کلائنٹ نہیں، مہمان تھیں اور ہماری مہمان کسی غلط فہمی کا شکار ہو کر ہماری مہمان نوازی ٹھکرادے، یہ ہمارے خاندان کے لئے تکلیف کی بات ہے۔“

”میں خود بھی معذرت خواہ ہوں اشعر صاحب۔“ اس کو نرم پڑتا دیکھ کے رملی کی سانس بحال ہوئی۔ ”یہ تو بچہ ہے، بھول چوک میں کچھ بول گیا تو مجھے ہی بڑے پن کا ثبوت دینا چاہیے تھا۔ مگر آپ کے اس قدم نے مجھے بہت متاثر کیا ہے۔“

”گڈ۔ میں عصرہ کو آگاہ کر دوں گا کہ ان کی مہمان نے مہمان نوازی قبول کر لی۔“

”میں شکر گزار ہوں، سر!“ اور فون واپس کر دیا۔ پھر فرصت سے ان دونوں کو دیکھا۔ بالخصوص ایڈم کو۔

”بے فکر رہو۔ تمہاری نوکری نہیں جائے گی۔“ ادائے بے نیازی سے ہاتھ جھلا کے گویا تخیلہ کا اشارہ کیا، تو ایڈم کے ابرو بھنج گئے۔

”تھینک یو، مگر مجھے یہ نوکری مستقل کرنی ہی نہیں ہے۔ میں صرف گیارہ دن کے لیے متبادل کے طور پہ آیا ہوں، چے تالیہ۔“ رملی

نے گڑبڑا کے اسے گھورا، مگر وہ اسی طرح تالیہ کی آنکھوں میں دیکھتا رہا (یہ وہی ہے۔ یہ آنکھیں... ان کے تاثرات... وہی ہیں۔) اور وہ... وہ اس کی آنکھوں میں دیکھ کے ٹھہری گئی۔ دم بخود۔ ساکن.....

نگاہوں کے سامنے منظر بدلا..... ایک جھلی پہ گویا فلم سی چلنے لگی.....

رات کا سیاہ آسمان تھا..... چاند چمک رہا تھا..... پہاڑی کا راستہ دشوار گزار اور پتھریلا تھا..... اونچا نیچا..... اور وہ دونوں آگے پیچھے چل رہے تھے..... تالیہ آگے تھی..... ایڈم پیچھے تھا..... لباس اندھیرے کے باعث ٹھیک سے دکھائی نہیں دیتا تھا..... بس تاریکی میں گویا دو ہیولے تھے جو اوپر چڑھتے جاتے۔

”چے تالیہ....“ وہ پیچھے سے ہانتا ہوا بولا تو تالیہ نے گردن موڑ کے اسے دیکھا۔

”کیا ایڈم!“

”آپ کیا کرنے جا رہی ہیں؟“

”میں ہم دونوں کو بہت امیر کرنے جا رہی ہوں ایڈم!“ وہ چلتے چلتے رک گیا۔

”کیسے؟“ وہ پلٹی اور چمکتی آنکھوں سے اس کی آنکھوں میں دیکھا۔ ”تاشہ کے خزانے سے جسے ہم دونوں کھود کے نکالیں گے۔“

”کیا؟“ وہ حیران رہ گیا۔

”کیا تم اب بھی نہیں سمجھے ایڈم کہ تاشہ نے اس دیوار پہ وہ نظم کیوں لکھی تھی؟“ وہ مسکرائی۔

”کیوں؟“

”تاکہ ایڈم اور تالیہ اس دیوار تک جائیں اور وہاں مدفن خزانے کے راز کو کھود نکالیں۔ ہم دنیا کے سب سے طاقتور لوگ بن جائیں گے ایڈم۔“

”اور ان فاتح؟“ وہ پوچھ رہا تھا مگر تصویر دھندلی پڑتی گئی.....

”ہمیں اجازت!“ رملی کی آواز نے اسے حال میں واپس کھینچا تو وہ چونکی۔ بس لمحے بھر کا اثر تھا اور وہ سنبھل گئی۔ پھر دوبارہ ایڈم کو

دیکھا۔ اب کی دفعہ نگاہ مختلف تھی۔ حیران۔ متحیر۔ وہ البتہ مرعوب ہو کر نظر جھکا چکا تھا، مبادامزید کوئی مصیبت نہ گلے پڑ جائے۔

”ہوں!“ اس نے ہاتھ سے برخاست ہونے کا اشارہ کیا تو وہ دونوں پلٹ گئے۔

ان کے باہر نکلتے ہی داتن کمرے میں داخل ہوئی تو دیکھا، وہ سر دونوں ہاتھوں میں گرائے بیٹھی ہے۔ داتن نے بے اختیار دل پہ

ہاتھ رکھا۔ ”کیا وہ پولیس کو لینے گئے ہیں؟“

تالیہ نے ماتھے سے ہاتھ ہٹائے اور سر اٹھا کے خالی خالی نظروں سے اسے دیکھا۔ ”داتن.... ایک خزانہ ہے کہیں۔“

”میری پیاری بچی... میں جانتی ہوں تم مجھے کسی خزانے سے کم نہیں سمجھتیں، مگر....“

”تم سے تو بات کرنا فضول ہے۔“ وہ جھنجھلا کے کھڑی ہوئی۔ تھوڑی دیر پہلے کی شاہزادیوں والی شان اب نثار تھی۔

”میری بات سنو۔“ وہ سنجیدہ ہوتے ہوئے بولی۔ ”جاتے وقت ایڈم نے لابی میں لگی تمہاری تصاویر میں سے ایک کو چپکے سے

موبائل پر اتارا ہے، تالیہ۔“

”ظاہر ہے اس نے یہ کرنا تھا۔ اس کا حل ہے میرے پاس۔ تم فی الحال میرے ساتھ پلان بی کی تیاری کرواؤ۔“ وہ اس موٹی

مرغی کو کندھوں سے پکڑ کے دھکیل کے باہر لے جانے لگی۔

رہلی کار چلا رہا تھا اور ایڈم موبائل اسکرین کو اس کی نظروں سے بچا کے وہ تصویر غور سے دیکھ رہا تھا۔ آنکھوں میں الجھن بھری گہری

سوچ پنہاں تھی۔ (یہ وہی تھی۔ یا شاید نہیں تھی؟)

☆.....☆.....☆

کوالا پور کی وہ تکیوں شیشوں سے ڈھکی عمارت بادلوں کو سر اٹھا کے دیکھ رہی تھی جو دھیرے دھیرے اس پہ قطرے پڑ رہے تھے۔

بوند بوندی کافی دیر سے جاری تھی۔ عمارت کے اندر پارٹی کے آفس فلور پہ معمول کی چہل پہل جاری تھی۔ راہداریوں میں پارٹی ورکر آ

جار ہے تھے۔ کام چل رہا تھا۔ ایسے میں ایڈم فاتح کے آفس کے باہر بے کار سا بیٹھا تھا۔ سر جھکا اور چہرہ بجھا ہوا تھا۔ دفعتاً دروازہ کھلا تو وہ تیر

کی طرح سیدھا ہوا۔

فاتح کوٹ پہنچنے ہوئے باہر نکل رہا تھا، ساتھ میں چلتے شخص سے بات بھی کر رہا تھا۔ گرے سوٹ، سفید شرٹ، ٹائی، اور ہلکے گیلے

بال جو وہ دائیں جانب کو سنوار کے پیچھے کرتا تھا... اور اس پہ مسکراتا چہرہ... کسی بات پہ ہلکا سا ہنس کے وہ ساتھ موجود شخص کو جواب دے رہا

تھا... وہ ایڈم کی طرف متوجہ نہیں تھا اور ایڈم صرف اس کی طرف متوجہ تھا۔ گزشتہ روز اس امیر زادی کے ہاں ماتھا ٹیکنے کی ساری کلفت دور

ہونے لگی۔

وہ شخص آگے بڑھ گیا اور فاتح کوٹ کا کالر سامنے سے برابر کرتا مڑا تو ایڈم پہ نظر پڑی۔ ”ہاں ایڈم... کیا حال ہے تمہارا؟“

آنکھوں میں مسکراہٹ لئے نرمی سے پوچھا اور بٹن کو ہول میں ڈال کے بند کیا۔

”فٹ، سر!“ وہ تازہ دم سا ہو کے مسکرایا۔

”گڈ۔ مجھے پارلیمنٹ جانا ہے، اور مجھے کافی چاہیے۔ میرے کار میں پہنچنے تک لے آؤ ورنہ میں تمہارے بغیر جا رہا ہوں۔“ نرم

لہجے سے بات شروع کر کے آخر میں تنبیہ کی اور مڑ گیا۔ ایڈم کی مسکراہٹ غائب ہوئی۔ بے ساختہ اس نے دوسری جانب دوڑ لگائی تھی۔

بارش ٹپ ٹپ برس رہی تھی جب فاتح سڑک پہ کھڑی کار میں بیٹھتا دکھائی دے رہا تھا۔ ڈرائیور نے اوپر چھتری تان رکھی تھی۔

فاتح نے دروازہ بند ہی کیا تھا کہ اسی پل بھاگتا، اور بھگتا ایڈم کھڑکی تک آیا اور ایک کافی گلاس جس میں اسٹرالگا تھا فاتح کی طرف بڑھایا۔ اس نے گلاس پکڑا اور اپنی چمکدار آنکھیں اٹھا کے ایڈم کو دیکھا۔

”وان فاتح پارلیمنٹ سیشن میں ہمیشہ دو کپ کافی پیتا ہے۔“

”اسی لئے میں دو کپ لایا ہوں سر۔“ اس نے دوسرا ہاتھ اٹھا کے ایک اور گلاس دکھایا تو فاتح کے لبوں پہ مسکراہٹ پھیلی۔ شیشہ اوپر کر دیا اور کپ لبوں سے لگائے اپنی کوئی فائل کھول کے دیکھنے لگا۔ ایڈم دوسرا گلاس پکڑے فرنٹ سیٹ پہ آ بیٹھا۔

بارش تیز ہو رہی تھی۔ کارسٹرک پہ رواں دواں تھی اور وہ عینک ناک پہ جمائے اپنی فائل پڑھ رہا تھا۔

”میں کچھ....“ ایڈم نے پوچھتے پوچھتے شیشے میں دیکھا مگر اسے محو دیکھ کے چپ ہو گیا۔ ڈرائیور نے ایک ناگوار نظر ایڈم پہ ڈالی۔

”پوچھو ایڈم!“ فاتح نے آخری صفحہ پلٹایا اور فائل بند کر دی۔ پھر عینک اتار کے کھڑکی سے باہر دیکھنے لگا۔

”کیا پھر عبدالمطلب کو اللہ نے دس بیٹے دیے؟“ وہ اس دن کے ادھورے قصے کے بارے میں پوچھنے لگا۔

وہ عینک کے بینڈل کا کوندانتوں میں دبائے اس کی بات سن کے مسکرایا۔ نظریں کھڑکی کے باہر جمی تھیں۔

”ایڈم انسان شدید تکلیف کی حالت میں اللہ سے جب کسی سودے کا وعدہ کر لیتا ہے تو آزمایا بھی جاتا ہے۔ یہ نہیں ہے کہ اس کی قسمت بدل جاتی ہے۔ وہ چیز اس کو پہلے بھی ملنی تھی مگر وعدے کے باعث وہ اس کی قوت ارادی کی آزمائش بن جاتی ہے۔“

”عبدالمطلب کی قوت ارادی کیسی تھی؟“

”میرے اور تمہارے سے بہتر تھی۔ اس وقت ان کا ایک ہی بیٹا تھا، پھر اللہ نے ان کو کئی بیٹے دیے۔ دس یا شاید اس سے بھی زیادہ۔ جب وہ جوان ہوئے اور اپنا بہترین ورژن بن گئے تو عبدالمطلب نے وعدہ نبھانے کا سوچا۔ وہ ہماری طرح اللہ کے لیے کم ترین نہیں دیتے تھے۔ بہترین دیتے تھے۔ سو انہوں نے قرعہ ڈالا اور وہ عبد اللہ کے نام نکلا۔“

ایڈم نے چونک کے گردن موڑی۔ ”ہمارے رسول اللہ ﷺ کے والد کا؟“

”ہاں۔“ اس نے کھڑکی سے باہر دیکھتے ہوئے گردن اثبات میں ہلائی۔ نظریں دور بھگتے شہر پہ جمی تھیں۔ ”مگر عبد اللہ کے ماموں وغیرہ آڑے آگئے اور کہا کہ اس کو قربان نہیں ہونے دیں گے مگر عبدالمطلب وعدے کے سچے تھے۔ ایک آدمی جو اتنے برس ایک وعدے کے ساتھ جیا ہو، وہ خائن نہیں ہوتا۔“ وہ بولتے بولتے چپ ہو گیا۔ انگلی سے تھوڑی کو ذرا کھرچا۔ نظریں باہر ثبت تھیں۔

”تو کیا انہوں نے عبد اللہ کو قربان کر دیا؟“

”نہیں۔ وہ ایک کاہنہ عورت کے پاس معاملہ لے گئے تو اس نے کہا کہ ایک پرچی پہ عبد اللہ کا نام لکھو اور دوسری پہ دس اونٹ، پھر قرعہ نکالو۔ ایسا ہی کیا تو پھر سے عبد اللہ کا نام نکلا۔ وہ بولی، اونٹ بڑھاتے جاؤ، یہاں تک کہ اللہ راضی ہو جائے۔ سو وہ لوگ اونٹوں کی تعداد



بڑھاتے گئے۔ ہر دفعہ عبد اللہ کا نام نکلتا یہاں تک کہ سواونٹ کی پرچی ڈالی تو قمر عاونٹوں کے نام نکلا۔ سو عبد المطلب نے گمان کیا کہ اللہ راضی ہے اور سواونٹ قربان کیے۔ عبد اللہ کو بچالیا گیا اور تب سے آج تک مسلمانوں میں ایک انسان کی دیت سواونٹ مقرر ہے۔ تب ہی ہمارے رسول اللہ ﷺ خود کو دو بیٹوں کی اولاد کہتے تھے۔“

”اسمعیل علیہ السلام اور عبد اللہ جن کو ذبح ہونے سے بچالیا گیا۔ صحیح!“ وہ سر ہلا کے سمجھتے ہوئے بولا تھا۔ پھر ٹھہرا۔ ونڈ اسکرین کے پار دیکھا جہاں بارش کے قطرے مسلسل گر رہے تھے اور واپرز روانی سے چل رہے تھے۔

”مگر وعدہ تو پورا نہیں کیا عبد المطلب نے۔ آخر میں کفارہ ہی دیا۔ پھر اتنے برس کے وعدے کا کیا فائدہ ہوا۔“

”اللہ تعالیٰ سے انسان فائدے نقصان کے لئے کمٹنٹ نہیں کرتا۔ اپنے اور اللہ کے اعتبار کے تعلق کو مضبوط کرنے کے لئے کرتا ہے۔ ہم اللہ سے وعدے کر کے چند دن میں ہی انہیں توڑ دیتے ہیں مگر تمہیں ایڈم عبد المطلب کو یاد رکھنا چاہیے جنہوں نے کئی برس اپنے وعدے کو پال پوس کے جوان کیا۔ اگر تم اللہ سے کوئی وعدہ کر لیتے ہو اور مقررہ گھڑی کے قریب آنے پہ تمہارا دل کمزور پڑنے لگ جائے تب بھی اس وعدے کو نبھانے کی کوشش کیا کرو۔ اللہ کو تم سے کوئی چیز چھین لینا مقصود نہیں ہے، وہ صرف تمہیں کھودینے کے خوف اور پالینے کے لالچ سے آزاد کر کے ایک مضبوط انسان بنانا چاہتا ہے۔ ہم اپنے وعدوں کو جتنا زیادہ نبھائیں گے اتنے ہی مضبوط بنیں گے۔ اور آخر میں اللہ خود ہی کوئی راہ نکال کے ہمیں ہماری محبوب شے لوٹا دے گا۔ عبد المطلب کو مضبوط بننے کے لئے دس بیٹے چاہیے تھے۔ لیکن کیا تمہیں نہیں لگتا ایڈم کہ ان کو دس بیٹوں سے زیادہ ان کے وعدوں نے مضبوط کیا تھا؟“ کہہ کے اس نے گلاس لبوں سے لگایا، کافی کا آخری گھونٹ اندر انڈیلا اور گلاس سائیڈ بن میں ڈال دیا۔ ایڈم نے جواب دینے کی بجائے دوسرا گلاس اس کی طرف بڑھایا، جسے اس نے تھما، ہونٹوں تک لے کر گیا، پھر ذرا اوپر کیا۔ خوشبو اندر اتاری اور چونک کے فرنٹ سیٹ کی طرف دیکھا۔

”یہ میری کافی نہیں ہے۔ شاید یہ تم اپنے لئے لائے تھے۔“ اور بغیر پیسے گلاس آگے بنے اسٹینڈ میں اٹکا دیا۔ ایڈم نے سخت شرمندگی سے آنکھیں میچ لیں۔ اس میں اتنی ہمت نہیں تھی کہ اب اس گلاس کو اٹھاتا۔

فاتح اسی طرح کھڑکی سے باہر دور تک پھیلی عمارتوں کو دیکھتا رہا جو بارش میں بھیگے چلی جا رہی تھیں۔

☆.....☆.....☆

پارلیمنٹ ہاؤس وسیع و عریض اور روشنوں سے منور تھا۔ دور دور تک ممبران کے ڈیسک اور کرسیاں بچھی تھیں جن پہ ان کی فائلز، مائیک وغیرہ سجے تھے۔ مرکزی چبوترے پہ اونچی کرسی پہ اسمبلی کا سپیکر بیٹھا تھا اور عینک ناک پہ جمائے نیچے کھڑے تقریر کرتے ممبر کو دیکھ رہا تھا۔

ہال کے اوپر... کافی اونپر بالکونی بنی تھی۔ وہاں سینیما گھروں کی طرف کرسیاں اوپر تک لگی تھیں جہاں لوگ بیٹھ کے پارلیمنٹ کی کارروائی دیکھتے تھے۔ عموماً لوگ کرسیوں پہ بیٹھے ہوتے تھے، مگر وہ گیلری میں ریلنگ کے ساتھ کھڑی نیچے دیکھ رہی تھی۔ سنہرے بال فرنیچ

چوٹی میں گوندھے، وہ سیاہ اسکرٹ اور سفید بلاؤز کے اوپر سیاہ منی کوٹ پہنے ہوئے تھی، اور سر پہ ترچھا کر کے سفید ہیٹ رکھا ہوا تھا۔ سفید گلابی چہرے پہ ہلکی سی مسکراہٹ رقصا تھی۔

نیچے ممبران معمول کے انداز میں بیٹھے تھے۔ کچھ آپس میں بات کر رہے تھے، کچھ اپنے لیپ ٹاپس پہ ٹائپ کر رہے تھے، اور زیادہ تر تقریر کرتے فاتح کو سن رہے تھے۔ تالیہ یہاں سے اس کی پشت دیکھ سکتی تھی۔ وہ اپنی جگہ پہ کھڑا، اسپیکر کی طرف رخ کیے بات جاری رکھے ہوئے تھا۔

”مجھے آج افسوس سے کہنا پڑ رہا ہے کہ ملے پارلیمنٹ نے میرا ایجوکیشن بل نامنظور کر دیا ہے۔ تو ان اسپیکر (جناب اسپیکر) ہم اس بل کے ذریعے تعلیمی شعبے میں وہ اصلاحات متعارف کروانا چاہتے تھے جو....“

تالیہ بوری ہو کے ادھر ادھر دیکھنے لگی۔ قانون سازی کی خشک باتوں سے اسے دلچسپی نہ تھی۔ وہ دوسرے مقصد کے لئے آئی تھی۔ گردن آگے پیچھے گھمائی تو ٹھہری۔ فاصلے پہ ایڈم کھڑا تھا۔ توجہ سے تقریر کرتے وان فاتح کا ایک ایک لفظ سنتا ہوا۔ وہ بور نہیں ہو رہا تھا۔ وہ نامحسوس طریقے سے اس کے ساتھ جا کھڑی ہوئی۔ جانے کس احساس کے تحت ایڈم نے یونہی گردن موڑی تو اسے دیکھ کے چونکا۔

”آپ یہاں؟“ تالیہ چونکی۔ پھر اسے دیکھ کے مشکوک نظر آنے لگی۔

”تم میرا پیچھا تو نہیں کر رہے؟ اور بعد میں اس پہ معافی مانگ لو گے؟“

”نہیں نہیں....“ وہ شرمندگی سے وضاحت کرنے لگا۔ ”میں تو وان فاتح کے ساتھ آیا ہوں۔“

”ہوں!“ وہ کروفر سے ہنکارا بھر کے گردن واپس موڑ گئی اور سنجیدگی سے نیچے دیکھنے لگی۔ البتہ ایڈم کا دھیان بٹ چکا تھا۔

”آپ یہاں کیسے؟“

”اشعر صاحب کہاں ہیں؟“ وہ نیچے دیکھتے ہوئے خشکی سے بولی۔

”وہ نیچے بیٹھے ہیں۔ وان فاتح کے پیچھے۔ کیا آپ ان سے ملنا چاہتی ہیں۔“

”ہوں۔“ اس نے بے چینی سے گھڑی دیکھی۔

”ابھی لنچ بریک ہوگی تو میں آپ کو ان کے پاس لے جاؤں گا۔ وہ اسی راستے سے باہر نکلیں گے۔“ وہ اشارہ کر کے سمجھانے لگا۔

پھر ایک غیر آرام دہ نظر اس پہ ڈالی۔ ”آپ نیلامی پہ آئیں گی نا۔“ اسے دیکھ کے اندیشہ سا ہوا کہ پھر کوئی گڑبڑ نہ کر دے۔

”ظاہر ہے بچے۔ میں نے کل کہا تھا نا، میں نے تمہیں معاف کیا۔“

”مگر میں نے آپ کو بد صورت نہیں کہا تھا۔ پلیز مجھے وضاحت کرنے دیں۔ میں نے آپ کی شکل کی ایک لڑکی دیکھی تھی کسی کے

گھر میں سمجھا وہ آپ ہیں۔“

تالیہ پوری اس کی طرف گھومی اور اس کی آنکھوں میں آنکھیں ڈالیں۔ ”تو کیا وہ میں ہوں؟“

ایڈم اس کی نظروں کی تاب نہ لاسکا۔ بس ایک نظر انہیں دیکھا اور شک و شبہ رفع ہونے لگا۔ یہ وہ نہیں تھی۔ اس نوکرانی کی تو شکل بھی اب اسے بھولتی جا رہی تھی۔

”نہیں۔ مجھے غلط فہمی ہوئی تھی۔ سوری۔“ سچائی سے اس نے نظریں جھکا کے اعتراف کیا۔

”دلچسپ بات یہ ہے جناب اسپیکر کہ اس وقت اسمبلی میں آدھے سے زیادہ لوگ میری بات کو غیر اہم جان کے صرف لہجہ بریک کا انتظار کر رہے ہیں۔ باقی آدھے سو رہے ہیں۔“ اس نے ایک دم تقریر کا کاغذ بیک پہ بٹھا اور اونچی آواز میں بولا تو وہ دونوں چونک کے متوجہ ہوئے۔ ہال میں چلتی سرگوشیوں میں کمی آئی۔ سناٹا چھانے لگا۔

وان فاتح اپنی جگہ پہ کھڑا، اسپیکر کو دیکھ کے دبے دبے غصے سے بول رہا تھا۔ گرے سوٹ، اور دائیں طرف کو پیچھے کر کے جمائے بالوں کے برعکس اس کی آواز آج قابو میں نہیں لگ رہی تھی۔

”کیونکہ ان کو تعلیم کی باتیں بورنگ لگتی ہیں۔ کیونکہ ان باتوں کا رزلٹ اگلے الیکشن تک نہیں ملتا۔ مگر اونچی عمارتوں اور لمبی سڑکوں کا مل جاتا ہے۔ شہر میں نئے پھول لگانے اور نئے پارک بنانے کا بھی مل جاتا ہے۔ سیاستدان ہمیشہ اگلے الیکشن کا سوچتا ہے، مگر لیڈر اگلی نسل کا سوچا کرتا ہے، سر! وان فاتح یہ بل اس لئے پاس کروانا چاہتا تھا کیونکہ وان فاتح اس وقت کا بھی سوچ رہا تھا جب وہ خود مرچکا ہوگا مگر ملایشیا کے بچے آج سے زیادہ مشکل حالات میں ہوں گے۔“ اس نے بلند آواز میں کہتے ہوئے جھک کے ڈیسک دو دفعہ بجایا تو سارے میں گہری خاموشی چھا گئی۔ اشعر خاموشی سے پیچھے بیٹھاسن رہا تھا۔

”ٹھیک ہے میں وزیر اعظم صاحبہ کی پارٹی میں سے نہیں ہوں!“ اس نے ہاتھ اٹھا کے کافی فاصلے پہ اگلی قطار میں بیٹھی خاتون کی طرف اشارہ کیا۔ تالیہ نے گردن اونچی کی۔ سفید اسکارف اوڑھے وزیر اعظم فرنٹ پہ بیٹھی تھی اور یہاں سے اس کی پشت دکھائی دیتی تھی۔ ”مگر میں ان سے پوچھتا ہوں کہ کیا یہ بچے میرے اور ان کے ہم سب کے نہیں تھے؟ کیا ہم مل کے سیاسی اختلافات کو بھلا کے اپنے بچوں کے لئے ایک پلیٹ فارم پہ اکٹھے نہیں ہو سکتے تھے۔ مگر نہیں۔ صرف اس لئے کہ وہ ان فاتح نے تعلیم کے نام پہ ووٹ لیا ہے، میڈم وزیر اعظم نے میرے وعدے کو جھوٹا ثابت کرنے کے لئے اس بل کو نامنظور کروایا۔ مگر مجھے آپ کو وعدوں کے متعلق ایک بات بتانے دیجئے۔“ وہ برہمی سے اونچی آواز میں کہہ رہا تھا۔ نظریں وزیر اعظم کی کرسی پہ تھیں جس نے مڑ کے اسے دیکھا تک نہیں۔ بنا اثر لیے سامنے دیکھتی رہی۔

”چونکہ وزیر اعظم صاحبہ کو وعدے پورے کرنے کی عادت نہیں ہے، اور وہ ہمیشہ لینے پہ یقین رکھتی ہیں، دینے پہ نہیں اس لئے وہ اس بات سے ناواقف ہیں کہ کچھ لوگ اپنے وعدوں کی پاسداری کے لئے اپنی قیمتی متاع کو بھی ذبح کر دیتے ہیں، اور آپ کے لئے بری خبر یہ ہے کہ وان فاتح ایسے ہی لوگوں میں سے ایک ہے۔ مجھے کہا جاتا ہے کہ میں اکیلا رہ گیا ہوں، میری پارٹی تک میرے ساتھ نہیں کھڑی۔

جیسے وان فاتح کو اس بات کی بہت فکر ہے کہ وہ اکیلا رہ گیا تو کیا ہوگا۔ اگر میرے اوپر ایسا وقت آیا کہ ملے قوم میں سے صرف ایک شخص بھی میرے ساتھ کھڑا ہو، میں تب بھی اپنا وعدہ پورا کروں گا، میں اس ایک شخص کا بھی لیڈر ہوں گا۔ اور یاد رکھیے گا میڈم، میں پھر سے اس بل کا ڈرافٹ تیار کروں گا اور اب کی بار میں اس بل کو اس بل کے حلق سے نیچے اتاروں گا! اور آپ مجھے بے بسی سے ایسا کرتے دیکھیں گی۔“ کہہ کے اس نے زور سے ڈیسک پہ ہاتھ مارا۔ چہرہ جذبات کی حدت سے سرخ پڑ رہا تھا۔ پھر ٹائی کو ڈھیلے کرتے وہ واپس کرسی پہ بیٹھا تو اوپر گیلری سے جہاں تالیاں گونجنے لگیں، وہیں ہال میں بیٹھے اس پارٹی کے چند ارکان ڈیسک بجانے لگے۔ (اسمبلی میں بیٹھ کے ڈیسک بجانے کا مطلب تعریف اور کھڑے ہو کے بجانے کا مطلب احتجاج ہوتا ہے۔) حکومتی ارکان البتہ خاموش بیٹھے رہے۔

اور وہ دونوں بھی اوپر بالکل خاموش سے کھڑے تھے۔ ایڈم گم صم ساتھ اور وہ ایک ٹک اس آدمی کو دیکھ رہی تھی جواب ٹیک لگا کے ٹانگ پہ ٹانگ جمائے کرسی پہ بیٹھ چکا تھا۔ قریب بیٹھے افراد نے آگے پیچھے سے ہاتھ بڑھا کے اس کا کندھا تھپتھپایا تھا۔ کسی نے پانی کی بوتل آگے بڑھائی جو اس نے تھام کے لبوں سے لگالی۔

چند منٹ بعد وہ نیچے راہداری میں ایڈم کے ساتھ کھڑی تھی۔ گارڈز بھی ساتھ ہی کھڑے تھے۔ دفعتاً لفٹ کے دروازے کھلے اور.... چند افراد باہر نکلے۔ آگے وہ دونوں تھے۔ اشعر اور.... تالیہ کے دل کی دھڑکن مس ہوئی.... وان فاتح۔

وہ اب قطعاً غصے میں نہیں لگ رہا تھا، مسکرا کے اشعر کی بات سن رہا تھا جو خوشگوار انداز میں اس کے قریب جھکے کچھ کہہ رہا تھا کہ اس کی نظر تالیہ پہ پڑی۔ آنکھوں میں حیرت اتری۔ اس نے ہلکے سے فاتح کی کہنی کو چھو کے کچھ کہا تو فاتح نے نظر اٹھا کے اس طرف دیکھا۔ پھر وہ دونوں چند قدم آگے آئے۔ تالیہ کو لمحے بھر کے لیے اپنا سارا اعتماد ہوا ہوتا محسوس ہوا۔ بے اختیار نظریں فاتح پہ جمی تھیں۔

”تالیہ! آپ یہاں؟“ اشعر نے کہتے ہوئے ایڈم کو دیکھا تو ذرا سا چونکا۔ ”کیا وہ بات ختم نہیں ہوئی۔“

”مجھے شرمندہ مت کریں، اشعر صاحب۔“ پھر فاتح کو دیکھ کر ادب سے سر کو خم دیا۔ ”وان فاتح!“ اس نے جواباً دھیمی مسکراہٹ کے ساتھ سر کو جنبش دی اور کلائی کی گھڑی دیکھی۔ اسے جانا تھا۔ اس کے عجلت بھرے انداز نے تالیہ کو بے چین کیا۔ جلدی سے بولی۔

”میں اشعر صاحب سے بات کرنے آئی تھی مگر آپ کی تقریر.... بہت اچھی تھی۔ میں ایک ایک لفظ سے اتفاق کرتی ہوں۔ لیکن....“ وہ ٹھہری تو فاتح جو غالباً آگے بڑھنا چاہتا تھا، رک کے اسے دیکھنے لگا۔ ابرو اکٹھے ہوئے۔ ”لیکن؟“

”میں نہیں مان سکتی کہ کبھی آپ پہ ایسا وقت آسکتا ہے کہ آپ کے ساتھ ملے قوم میں سے سوائے ایک کے کوئی نہ کھڑا ہو، لیکن اگر کبھی ایسا وقت آیا تو میں اپنی پوری سچائی سے کہتی ہوں کہ میں وہ ایک شخص ضرور ہوں گی۔“

”میں بھی!“ ایڈم نے زیر لب کہا تھا۔

”تھینک یو تاشا!“ وہ تکلّفاً مسکرایا، جیسے اسے اس بات سے فرق نہ پڑا ہو۔ وہ ان باتوں کا عادی تھا۔

”تالیہ.... ان کا نام تالیہ ہے۔“ اشعر نے کھنکھار کے کھج کی۔ پھر ایک گہری نظر تالیہ پہ ڈالی۔ وہ گرد و پیش سے بے نیاز فاتح کو دیکھے جارہی تھی۔ اشعر کی پیشانی پہ ہلکی سی شکن ابھری۔

”صحیح.... صحیح.... تالیہ....“ اس نے پیشانی چھوئی۔ ”میری بیوی شکر ہے یہاں نہیں ہے، ورنہ اس کو خفا ہونے کے لئے ایک اور وجہ مل جاتی۔“ وہ جھرجھری لے کر ہلکا سا ہنسا۔ پھر گھڑی دیکھی اور اشعر کی طرف متوجہ ہوا۔ ”میں کار میں تمہارا انتظار کر رہا ہوں۔“

”مجھے.... ایک بات کرنی تھی۔“ وہ جلدی سے بولی مگر وہ نہیں رکا اور آگے بڑھ گیا۔ اس کے گارڈز اور ایڈم اس کے ساتھ ہو لیے۔ تالیہ کی رنگت بجھی۔ تو اشعر مسکرا کے آگے ہوا، اور حوصلہ افزا انداز میں کہا۔ ”آبنگ کو دل رکھنے کی عادت نہیں ہے۔ وہ ہماری دنیا کے انسان نہیں ہیں۔ مگر آپ کہیے۔ میں سن رہا ہوں۔“ مگر تالیہ کا چہرہ بجھا ہوا دکھائی دیتا تھا۔

”میں گھائل غزال میں انٹر سٹڈ ہوں۔“

”اور؟“

”میں صرف یہ چاہتی تھی کہ مسز عصرہ سے ذاتی طور پہ مل لوں۔ گیلری سے ہٹ کے مگر....“ ایک اداس نظر اس طرف ڈالی جہاں وہ اپنے گارڈز کے ساتھ جاتا دکھائی دیتا تھا۔ ”شاید مسز فاتح یوں ہر ایک سے نہیں مل لیتیں۔“ وہ جیسے ہرٹ ہوئی تھی۔

”وہ ہر ایک سے واقعی نہیں مل لیتیں لیکن میرا نہیں خیال کہ وہ آپ کو ہر ایک کی کیٹگری میں رکھتی ہیں۔“ وہ چونک کے اشعر کو دیکھنے لگی۔ آنکھوں میں امید جاگی۔ ”کیا یہ ممکن ہے؟“

”جی یہ ممکن ہے۔ آج رات آپ میرے اور عصرہ کے ساتھ ان کے گھر ڈنر کیجئے گا۔ وہیں آپ پینٹنگ کی بات کر لیجئے گا۔ آپ یقیناً یہ چاہتی ہیں کہ کا اس کو نیلامی پہ نہ رکھیں۔“ ابرو اٹھا کے سوال کیا گویا اس کا چہرہ پڑھ رہا ہو۔ دونوں ابھی تک راہداری میں آمنے سامنے کھڑے تھے۔

”جی۔ نیلامی پہ مجھے ڈر ہے کہ وہ میرے ہاتھ سے نہ نکل جائے۔ میں زیادہ قیمت دے کر بھی اس کو اپنے لیے پہلے سے بک کرنا چاہتی ہوں۔ مسز عصرہ واقعی میری بات رک کے سنیں گی نا؟“ وہ آس سے بولی جیسے ابھی بھی خوفزدہ ہو کہ اشعر اپنا ذہن بدل نہ لے۔

”کا کا آبنگ جیسی نہیں ہیں چے تالیہ۔ وہ آپ سے مل کے بہت خوش ہوں گی۔ ہاں لیکن میں یہ وعدہ نہیں کر سکتا کہ وہ پینٹنگ نیلامی سے نکالنے پہ راضی ہو جائیں گی۔“ اس بات پہ وہ مسکرائی۔

”اور اگر میں کوئی ایسی سفارش لے آؤں جس کو وہ رد نہ کر سکیں تو؟“

اشعر ہلکا سا چونک کے اسے دیکھنے لگا، پھر مسکرایا۔ ”آپ سفارش لائیں، ہم دیکھ لیں گے۔ مجھے اجازت!“ تالیہ نے مسکرا کے سر ہلایا اور ایک طرف ہٹ گئی۔ وہ آگے بڑھا تو اس کے منتظر گارڈز بھی ساتھ چلتے گئے۔

”تو اس نے تمہیں گھر بلایا ڈنر پہ؟“ کار میں بیٹھے ہی داتن نے چھوٹے ہی پوچھا۔ تالیہ اطمینان سے بیٹھی اور دروازہ بند کر کے سیٹ بیلٹ پہننے لگی۔

”کیسے نہ بلاتا۔ مجھے پتہ تھا وہ ان فاتح نے مجھے گھاس نہیں ڈالنی اور اشعر ٹھہرا خوش اخلاق۔ مجھے ”ہرٹ“ دیکھ کے مداوا کرتے ہوئے ڈنر پہ بلا لے گا۔ سب پلان کے مطابق ہو رہا ہے۔“ ہیٹ اتار کے اس نے بچھلی سیٹ پہ ڈالا۔

”کل دعوت نامہ بھی اشعر نے بھیجا تھا۔ اب یہ دعوت بھی اشعر نے کر ڈالی۔ یہ تم میں اتنی دلچسپی کیوں لے رہا ہے۔“ داتن کار اشارت کرتے ہوئے تھوڑی کھٹکی تھی۔

”کیونکہ میں اس کی بہن کے بار و بار کے لئے منافع بخش ثابت ہو سکتی ہوں۔“

”اشعر جیسے سیاست دانوں کو گلیمرس بیوی کی تلاش ہوتی ہے جس کی وجہ سے وہ مزید پاپولر ہو جائیں۔“

”اسے لڑکیوں کی کیا کمی ہے داتن؟ وہ صرف اپنی بہن کے لیے کر رہا ہے یہ۔“ وہ شانے اچکا کے بے نیازی سے بولی تو داتن خاموش ہو گئی۔

”فاتح مجھے تاشہ کہتا ہے.... یہ تاشہ کون ہے؟“ وہ کھڑکی سے باہر دیکھتے سوچ میں ڈوبی بولی تھی۔

”تمہارے پاس ایک شناختی کارڈ ساشا کے نام کا ہے نا۔“

”اوہ کتنی دفعہ بتاؤں موٹی مرغی اس نے ساشا نہیں کہا تاشہ کہا ہے۔ میں نے اس دن ایک وژن دیکھا تھا کہ ایڈم اور میں کسی تاشہ کے خزانے کو تلاش کر رہے ہیں۔ کوئی خزانہ ہے داتن.... اور کوئی تاشہ کی نظم جس سے مجھے وہ خزانہ ڈھونڈنا ہے۔“

”تو پھر انتظار کرو۔ تمہارے خواب تمہیں راستہ دکھا ہی دیں گے۔ فی الحال ڈنر کا سوچو۔“

”رائٹ!“ وہ سر جھٹک کے سیدھی ہوئی اور گہری سانس اندر اتاری۔ ”ہمارے پاس آج رات تک کا وقت ہے۔ ڈنر پہ مجھے عصرہ کے سامنے نقلی پینٹنگ کی اصلیت کھولنی ہے اور اس شخص کا پردہ بھی چاک کرنا ہے جو عصرہ کو دھوکہ دے رہا ہے۔ وہ کون ہے اس کو ہم نے شام سے پہلے ڈھونڈنا ہے۔ یہاں سے رائٹ لے لو۔ ہمیں ابھی گیلری کی طرف جانا ہے۔ وقت نہیں ہے۔“ وہ سنجیدگی سے بولی اور ساتھ میں چھوٹا آئینہ نکال کے چہرے کے سامنے کیے لپ اسٹک گہری کرنے لگی۔

☆.....☆.....☆

واپس پارلیمنٹ ہاؤس کے باہر آؤ تو پارکنگ میں کار کھڑی تھی اور دروازہ کھلا تھا۔ اندر بیٹھا فاتح موبائل پہ میلز چیک کر رہا تھا اور غالباً اشعر کا انتظار بھی۔ اشعر پارکنگ کے سرے پہ کھڑا ملی کی بات توجہ سے سن رہا تھا۔

”تمام معلومات اکٹھی کی ہیں۔ وہ واقعی اتنی ہی امیر ہے جتنی نظر آتی ہے۔“ وہ دبے دبے جوش سے بتا رہا تھا۔ ”چند معروف



کمپنیز میں اس کے شیئرز ہیں۔ باپ عرصہ ہوا مر کھپ گیا تھا تب سے ساری دولت کی بلا شرکتِ غیرے مالک رہی ہے۔ کئی سال امریکہ میں رہی وہیں پلٹی بڑھی، تین سال ہوئے کے ایل آئی ہے۔ پارٹیز اور آرٹ کی خدمت بس یہی کام کرتی ہے۔ ریکارڈ بالکل صاف ہے۔ ایک چالان تک نہیں ہوا آج تک۔“ پھر وہ ہٹھرا۔ اشعر جو مسکرا کے سن رہا تھا اس کے وقفے پہ قدرے بد مزہ ہوا۔

”تمہاری ٹون سے لگتا ہے تم ”مگر“ کہنے والے ہو۔“

”نہیں سوری سر، مگر میں یہ سوچ رہا تھا کہ جس کا بھی بیک گراؤنڈ ڈیٹا اکٹھا کروں اس کے دامن کا کوئی نہ کوئی دھبا ضرور مل جاتا ہے۔ ایک پارکنگ ٹکٹ ہی سہی۔ ڈرنک ڈرائیونگ کا ایک ایکسیڈنٹ ہی سہی مگر یہ لڑکی بالکل صاف ہے۔ کچھ زیادہ ہی صاف ہے۔“

”بہت سے لوگ صاف ہوتے ہیں رلی۔ بے کاری باتیں نہ سوچا کرو۔“ وہ اکتا کے بولا اور کاری طرف بڑھ گیا۔ اندر بیٹھے ہی وہ قدرے درشتی سے فاتح سے مخاطب ہوا تھا۔

”وہ کا کا کے لیے بہت منافع بخش ڈونر ثابت ہو سکتی ہے۔ بھائی آپ کو اس کو تھوڑا سا وقت دینا چاہیے تھا۔“

وہ جو عینک ناک پہ جمائے موبائل دیکھ رہا تھا، اسی طرح سر جھکائے بولا۔ ”کا کا کا بہانہ نہ کرو! ایش۔ تمہیں وہ لڑکی پسند آگئی ہے۔ اس لیے تم اس پہ جتنا چاہے وقت ضائع کرو میں تمہیں کچھ نہیں کہوں گا۔“

اشعر نے فوراً سامنے بیٹھے ڈرائیور اور ایڈم کو دیکھا اور پھر برہم سی خاموشی سے کھڑکی سے باہر دیکھنے لگا۔

☆.....☆.....☆

کوالا پور کی وہ چوڑی سڑک درختوں سے گھری تھی۔ دونوں اطراف میں دو تین منزلہ اونچی لکڑی کی عمارتیں بنی تھیں۔ کسی زمانے میں یہ گھر تھے مگر اب ان کو تراش خراش کے بعد آرٹ گیلریز، ریستورانٹس اور ڈیزائنر شاپس میں ڈھال دیا گیا تھا۔ سرسبز درختوں کے پس منظر میں بھوری لکڑی کی اونچی شاپس بہت بھلی معلوم ہوتی تھیں۔ عصرہ کی آرٹ گیلری بھی ان کے وسط میں کھڑی تھی۔

گیلری کے بالکل سامنے سڑک پہ ایک پولیس کار آرکی دروازے کھلے اور اندر سے وہ دونوں باہر نکلیں۔ تالیہ نے فرانسیسی جوڑا بننا کے سن گلاسز پہن رکھی تھیں۔ ہونٹوں پہ بھوری لپ اسٹک لگائے سیاہ کوٹ پہنے۔ وہ سخت گیر سی آفیسر معلوم ہوتی تھی۔ جبکہ داتن پولیس کے یونیفارم میں ملبوس تھی۔

تالیہ اعتماد سے آگے چلتی ماتھے پہ بل ڈالے گیلری کے مقابل شاپ میں داخل ہوئی جو ایک کپڑوں کا بوتیک تھا۔

”ساشا کمال.... اے ایس پی رائل ملیشیا پولیس۔“ وہ بیج کارڈ لہراتی ریسپشن پہ آئی اور ایک کہنی کاؤنٹر پہ رکھی۔ ”اور یہ انسپکٹر صوفیہ ہیں۔“ سنجیدہ خشک انداز میں داتن کا تعارف کروایا۔

کاؤنٹر والا لڑکا سیدھا کھڑا ہو گیا۔ ”جی آفیسر.... کیا ہوا؟“

”دی رو میں ایک قتل ہو گیا ہے۔ ہائی پروفائل۔ مجھے تمہارا سی ٹی وی ریکارڈ دیکھنا ہے۔“ کروفر سے کہہ کر اس نے ہاتھ جھلایا اور جھک کے کاؤنٹر کی مانیٹر اسکرین اپنی جانب موڑی۔

”کیا ہو رہا ہے؟“ مینیجر سامنے سے چلتا آیا تو دونوں پولیس آفیسرز نے گردن موڑ کے اسے دیکھا۔ مینیجر ناخوش لگتا تھا۔ کبھی ان کو دیکھتا کبھی گاہکوں کو جو مڑ مڑ کے اسی طرف دیکھ رہے تھے۔ تالیہ اسے نظر انداز کر کے واپس لڑکے کی طرف مڑی۔

”صوفیہ تمام عملے سے پوچھ گچھ کریں گی، تم مجھے کل کی فوٹجز نکال کے دو۔“ تحکم سے وہ بولی مگر اس سے پہلے کہ لڑکا کمپیوٹر پہ جھکتا، مینیجر سر پہ پہنچ چکا تھا۔ اس کے چہرے پہ ناگواری تھی۔

”وارنٹ ہے آپ کے پاس؟“

”آپ کے خیال میں میں وارنٹ کے لیے کورٹ کے چکر لگاتی رہوں اور قاتلوں کو بھاگ جانے دوں؟“

”کون سا قتل ہوا ہے یہاں؟ کمال ہے ہمیں خبر بھی نہیں ہوئی۔“

”پھر دعا کرو کہ تمہارے عملے کا تعلق نہ نکل آئے جرم سے، ورنہ سارے زمانے کو خبر ہو جائے گی۔ فوٹجز نکالو یا رُک گیا کر رہے ہو۔“ لڑکے کو جھڑکا تو وہ فوراً کی بورڈ پہ بٹن دبانے لگا۔ مینیجر نے جھپٹی ہوئی آنکھوں سے باری باری دونوں کا جائزہ لیا۔

”کون سے تھانے سے ہیں آپ؟“

”تن ایچ ایس لی پولیس اسٹیشن۔“ پیچھے کھڑی داتن روکھے انداز میں بولی تھی۔

”اچھا۔ میرا کزن بھی وہاں کام کرتا ہے۔ کبھی آپ کا ذکر نہیں کیا اس نے سا شاکمال صاحبہ۔“

”کیا نام ہے آپ کے کزن کا؟“ وہ پرسکون رہی۔ بے نیاز اور اکتائی ہوئی۔

”نصر اللہ پترا۔ سب انسپکٹر ہے۔“

تالیہ نے بے زاری سے کچھ کہنے کے لئے لب کھولے کہ داتن تالیہ کے برابر آئی۔ ”نصر اللہ پترا تو دو سال پہلے کارا ایکسیڈنٹ میں فوت نہیں ہو چکا؟ اس کی روح نے آکر اگر تمہیں میڈم کے بارے میں خبر نہیں دی تو ہم کیا کر سکتے ہیں۔“ سیاہ موٹی عورت اسے گھور کر چبا چبا کے کہتی دو تین قدم مزید قریب آئی تو مینیجر کے تاثرات بدلے۔ وہ پیچھے ہٹا۔

”اگر تم جیسے mysognist مرد عورتوں کو وردی میں برداشت نہیں کر سکتے اور چاہتے ہو کہ ہمارے تھانے فون کرو تو ملاؤ

فون۔ اچھا ہے آج سارا دن پولیس کی گاڑیاں تمہارے اسٹور کے باہر کھڑی رہیں تاکہ گاہک ادھر آنے کی زحمت نہ کریں۔“ موٹی ایک ایک

حرف تپش سے ادا کرتی گھورتے ہوئے آگے آ رہی تھی اور مینیجر پیچھے ہٹ رہا تھا۔ اس کے چہرے کی کلفت اور شک سب زائل ہو چکا تھا۔

”اب ہم تھانے سے کسی مرد آفیسر کو بلا کے لائیں گے یا تم لوگوں نے تعاون کرنا ہے؟“ تالیہ برہمی سے بولی۔

”لگاؤ... ان کو کیا دیکھنا ہے.... شاباش دکھاؤ۔“ وہ لڑکے کی طرف گھوما تو وہ لیس باس کہتا جلدی جلدی مطلوبہ فوٹج لگانے لگا۔  
تالیہ نے بدقت مسکراہٹ دبائے فلیش ڈرائیو اس کی طرف بڑھائی۔

باہر پولیس کار میں بیٹھے ساتھ ہی وہ داتن کی طرف گھومی تھی۔ ”تمہیں کیسے پتہ کہ اس کا کرن مرچکا ہے۔“

داتن نے جواب میں شاہانہ بے نیازی سے کندھے اچکائے۔ ”میں کردار میں خود کو اچھے سے ڈھالتی ہوں تالیہ۔ جس تھانے کی آفیسر کارول کر رہی ہوں اس کے بیس سال کا ریکارڈ میرے زرخیز ذہن میں محفوظ ہوتا ہے۔ ایک ایک شخص کا نام ایک ایک کیس کا نمبر۔“  
”واؤ داتن!“ وہ بے حد متاثر ہو کے بولی۔ ”میں کتنی امپریسڈ ہوں تم سوچ نہیں سکتیں۔ اتنی ذہین اور باکمال گرفت کا ساتھ میرے لئے کتنے فخر کی بات ہے۔ کاش میں بھی تم جتنی ذہین ہوتی۔“ آخر میں افسوس سے بولی تو داتن کے سیاہ گالوں میں سرخی گھلی۔ وہ شرمانے کے ساتھ حیران بھی ہوئی۔

”سچ؟“

”ہرگز نہیں۔“ وہ جچ کے بولی۔ ”کیونکہ مجھے اچھی طرح معلوم ہے کہ تم جب بھی پولیس والی کارول کرتی ہو تو کان میں لگے اس آلے سے.... (اس کے کان سے ٹکرا کھینچ نکالا) ہر وقت اپنی پولیس والی دوست سے آن لائن رابطے میں رہتی ہو، تاکہ ادھر کوئی کسی کا نام لے ادھر تمہاری دوست تمہیں کان میں خبر کر دے۔ ہونہ۔“ آلہ اس کی مٹھی میں چٹخا۔ لیکن داتن ذرا بھی شرمندہ نہ ہوئی۔

”یہ بھی آرٹ کی ہی ایک قسم ہے۔“

”اور اسے شارٹ کٹ کہتے ہیں۔“

داتن نے افسوس سے اسے دیکھا اور کار اسٹارٹ کی۔ ”دل دکھانے والوں کا قیامت کے دن الگ سے حساب ہوگا تالیہ۔“  
”اس سے پہلے دنیا کی آدھی آبادی کا کھانا کھا جانے والوں کا ہوگا۔“ سنجیدگی سے کہتے ہوئے اس نے لیپ ٹاپ کھولا اور فلیش اس میں لگائی۔ اسکرین ذرا سیدھی کی اور گردن جھکا کے غور سے دیکھا۔ ”مسز عصرہ نے کہا تھا کہ میرے آنے سے پہلے عرب شیخ نے آکر پینٹنگ ان کو دی۔ یہ دیکھو یہ میں جا رہی ہوں شاپ میں۔“ وہ ویڈیو کو پیچھے کر رہی تھی جو اسٹور کے بیرونی کیمرے سے لی گئی تھی اور اس میں گیلری میں جاتے لوگ صاف دکھائی دے رہے تھے کیونکہ اسٹور اور گیلری آمنے سامنے تھے۔

”اوہ۔ یہ ہے وہ عرب شیخ جس نے مسز عصرہ کو پینٹنگ دی۔ اس کے گارڈز پینٹنگ کا باکس اٹھا کے اندر لے جا رہے ہیں۔ اسے پہچانتی ہو۔“ اس نے اسکرین کا رخ داتن کی طرف موڑا۔ اس نے ڈرائیو کرتے ہوئے ایک نظر ڈالی۔

”نہیں۔ کون ہے یہ؟“

”یہ نونفل ہے۔ شیخ جاسم کا ملازم جس سے ہم نے پینٹنگ چرائی تھی مگر یہاں تو یہ بڑے اچھے کپڑے جوتے پہن کے آیا ہے۔“

ڈیزائزر گلاسز۔ واہ۔ شیخ بننے کی داکاری کر رہا ہے۔“

”تمہیں اس کی ابھی تک شکل یاد ہے؟“ جواب میں تالیہ نے ایک سلگتی نظر اس پہ ڈالی۔ ”بد قسمتی سے میرا زرخیز دماغ بیس سال پہلے تھانے کا ریکارڈ تو اپنے اندر محفوظ نہیں رکھتا، مگر ڈیڑھ سال پہلے چوری کی گئی پینٹنگ سے متعلقہ گھر کی تمام معلومات یاد ہیں مجھے۔ یہ نونال ہی ہے اس کی پوری چھان بین کی تھی ہم نے۔“

”یعنی اس نے شیخ بن کے پینٹنگ مفت میں دی ہے۔ عطیے کے طور پر۔ اگر پیسے کمانا مقصد نہیں ہے تو پھر کیا؟“

”دشمنی۔ کیونکہ جب نیلامی پہ عصرہ یہ پینٹنگ بیچیں گی اور وہاں خریدار نے ماہرین کو بلا کے اسے چیک کروایا اور میڈیا کے سامنے یہ بات کھلی کہ پینٹنگ نقلی ہے تو عصرہ مشکل میں پڑ جائیں گی۔ پچھلے دس سال سے بچی ایک ایک پینٹنگ کا آڈٹ ہوگا۔ مقدمے.... اسکیئنڈل....“

”تو ہم ان کی مدد کیوں کر رہے ہیں؟ یہ ان کا معاملہ ہے۔ ہمارا اس سے کیا لینا دینا۔“

”میں وان فاتح کو اس طرح ہرٹ ہوتے نہیں دیکھ سکتی۔ بس میں نہیں دیکھ سکتی۔“ اس نے اسکرین آہستہ سے فولڈ کی۔ ”یہ جو کوئی بھی ہے اس کا مقصد وان فاتح سے دشمنی نکالنا ہے، ناکہ عصرہ سے۔“

داتن نے ڈرائیو کرتے ایک گہری نظر اس پہ ڈالی۔ ”وہ سیاستدان ہے اور وہ بھی شادی شدہ، دو بچوں کا باپ۔ تمہیں اس کی فکر نہیں کرنی چاہیے تالیہ۔ سیاستدان بہت رلاتے ہیں اچھے دل کی لڑکیوں کو۔“

”تین۔ اس کے تین بچے تھے۔“ وہ باہر دیکھ رہی تھی۔ آنکھوں میں کرجیاں سی چھنے لگی تھیں۔ (کیا واقعی مجھے اس سے محبت ہونے لگی ہے؟)

”خیر آج رات تم کیا کرو گی؟“

”میں!“ اس نے آنکھیں رگڑیں اور ونڈ اسکرین کے پار دیکھتے ہوئے مسکرائی جہاں بارش کے بعد اب سورج جھانکنے لگا تھا۔ ”میں آج ڈنر ٹیبل پہ وان فاتح کو بتاؤں گی کہ میرا ٹیلنٹ کیا ہے۔“ ایک عزم ان چمک دار آنکھوں میں جھلکانے لگا تھا۔ آنسو خاموش ہو گئے تھے۔

☆.....☆.....☆

شہر کے دوسرے حصے میں وان فاتح کی کار ایک عمارت کے سامنے رکی تو اشعر جو اس گفتگو کے بعد سے اب تک خاموش ہی تھا، نکلنے سے پہلے اچٹے انداز میں اسے دیکھ کے بولا۔ ”آپ اندر نہیں چلیں گے؟“

”ارادہ بدل دیا ہے۔ آفس جاؤں گا۔“ وہ سر جھکائے ابھی تک موبائل دیکھ رہا تھا۔

”شاید آپ اس گید رنگ کو اس لیے avoid کر رہے ہیں کیونکہ یہاں سب آپ سے استعفیٰ کی بابت سوال کریں گے۔ میرا خیال ہے آنگ اب وہ وقت آ ہی گیا ہے جب آپ اپنے استعفیٰ کا اعلان بہادری کے ساتھ کر ہی ڈالیں۔“ اس کے لہجے میں برہمی اور خفگی کا عنصر نمایاں تھا۔ فاتح نے نظر تک نہیں اٹھائی اور وہ کار سے نکل گیا۔

”عثمان۔“ اس نے بالآخر سر اٹھا کے ڈرائیو کرتے پوٹیکل سیکرٹری کو دیکھا۔ ”دی سن کی ہدیٰ کے ساتھ شام کے انٹرویو کا وقت رکھو۔ وہ کافی دن سے کہہ رہی تھی۔“

”او کے سر مگر.... دی سن تو ہمارا مخالف اخبار ہے۔“ وہ تذبذب سے بولا۔ (ملائیشیا میں آدھے اخبارات حکومت اور آدھے اپوزیشن کی سیاسی جماعتوں کے ہوتے تھے۔ ایک کاسچ جانبدار ہوتا تھا تو ایک کا جھوٹ۔)

”مجھے سیاست نہ سکھاؤ۔ جو کہا ہے وہ کرو۔“ وہ جذبات سے عاری لہجے میں بولا تو عثمان خاموش ہو گیا۔ ایڈم ہکا سا کھنکھارا۔

”سر میں آج کا دن آف لے سکتا ہوں دو تین گھنٹے کا؟ میرا ایک دوست....“

”شیور۔ کار سے نکل جاؤ۔“ موبائل پہ لگے فاتح نے ہاتھ جھلا کے کہا گویا مزید اپنے مطالعے میں خلل برداشت نہ کر پارہا ہو۔ ایڈم اگلے ہی پل باہر تھا۔

اندر اشعر عمارت کی لفٹ کی طرف بڑھتا فون کان سے لگائے مسکراتے ہوئے کہہ رہا تھا۔ ”آپ کو برا تو نہیں لگا؟ کا کا؟ ایک ڈنر کا بوجھ ڈال دیا میں نے آپ پر؟“

”برا کیوں لگے گا؟ ایش؟ میں ہر رات کسی ڈنر کی میزبان یا مہمان بننے کی عادی ہوں۔ اور اگر وہ دو پیننگنز بھی خرید لے اور اپنے جیسے دو تین آرٹ کلکٹرز کو لے آئے تو بہت فائدہ ہو سکتا ہے۔“ وہ حساب کتاب کر کے کہہ رہی تھی۔ ”اور میں جانتی ہوں کہ تم اس میں دلچسپی لے رہے ہو، اس لیے مجھے بھی اب اس میں دلچسپی محسوس ہونے لگی ہے۔“

”اچھا اتنا شور کیوں ہے آپ کے پیچھے؟“ وہ مسکراہٹ دبا کے بولا تھا۔

”چیریٹی ایونٹ پہ آئی ہوئی ہوں ایک یتیم خانے میں۔ شام کو وقت سے پہنچ جانا۔ اچھا۔ فاتح سے تو مجھے کوئی امید نہیں ہے مگر اسے بھی آنے پہ مجبور کرنا۔“ عصرہ نے فون رکھا اور مسکرا کے پیچھے کھڑے لوگوں کی طرف متوجہ ہوئی جو اسی کا انتظار کر رہے تھے۔ وہ ملے طرز کی لمبی قمیض اور اسکرٹ کے اوپر دوپٹہ سر پہ لیے ہوئے تھی۔ ایک اونچی عمارت کے دالان میں وہ کھڑی تھی۔ سامنے سیڑھیاں تھیں جہاں سے ان کو اوپر جانا تھا۔

”اس طرف۔“ ساتھ چلتے افراد آگے بڑھے تو وہ مسکرا کے ان کی بات سنتی ننگے پیریزے چڑھنے لگی۔ دائیں بائیں منتظمین تھے۔ چند مرد اور خواتین جو اسے وقفے وقفے سے ایونٹ کے بارے میں آگاہ کر رہے تھے۔ فوٹو گرافرز بھی ساتھ ہی اوپر چڑھ رہے تھے۔

وہ اوپری زینے پہ آئی ہی تھی کہ جانے کس طرف سے ایک بچہ بھاگتا ہوا اس کی طرف آیا۔ اس کی رنگت سیاہ اور آنکھیں نیلی تھیں۔ عصرہ نے اسے نہیں دیکھا۔ وہ مسکرا کے منتظم کی بات سن رہی تھی کہ اس بچے نے اس کا ہاتھ سختی سے پکڑا۔ وہ چونکی، مگر پھر مسکرا کے ذرا ساجھکی تاکہ آہستہ سے اپنا ہاتھ نکال لے۔

”دھیان رکھنا۔ خبردار رہنا۔“ وہ اس کے قریب ہو کے اس کی آنکھوں میں دیکھ کے غرایا تھا۔ عصرہ کی مسکراہٹ غائب ہوئی۔ دیگر افراد فوراً اس طرف بڑھے تاکہ اس کو عصرہ سے علیحدہ کر سکیں مگر وہ اس کا ہاتھ جکڑے، اس کی آنکھوں میں بنالپک جھپکے آنکھیں ڈالے غراہٹ کے ساتھ کہتا گیا۔

”ایک چور ہے۔ اور وہ پمبورو (شکار بازوں) میں سے ہے۔

اس کو اپنی زندگی میں مت داخل ہونے دینا۔

وہ آئے گی اور تمہارے شوہر کو تمہاری دنیا سے دور لے جائے گی۔

وہ.....“ مگر ایک شخص نے اسے زور سے کھینچ لیا تو اس کا ہاتھ عصرہ کے ہاتھ سے چھوٹ گیا۔ وہ اسے جھڑکتے ہوئے اپنی گرفت میں لیے دور لے جا رہا تھا اور عصرہ یک ٹک ادھر دیکھ رہی تھی۔ چند لمحوں کے لیے وہ شل ہو گئی تھی مگر پھر جبراً مسکرائی اور زینے چڑھنے لگی۔ رنگت ابھی تک قدرے اڑی ہوئی تھی۔ منتظم گھبرا کے معذرت کرنے لگا۔

”یہ احمد ہے۔ کچھ عرصے سے ذہنی توازن بگڑتا جا رہا ہے اس کا۔ کہتا ہے اس کو مستقبل کے خواب آتے ہیں۔ بس میں معافی چاہتا ہوں۔“

”نہیں کوئی بات نہیں۔“ اس نے گردن موڑ کے اس طرف دیکھا جہاں وہ بچے کو لے کر گئے تھے۔ ”یہ پمبورو کیا ہوتے ہیں۔“

”پمبورو legend ہے ایک۔ قدیم داستانوں میں اس کا ذکر آتا ہے۔ ایک جادو گروں یا عالموں کا گروہ سا تھا شاید جو اپنے آپ کو پمبورو (شکاری) کہتے تھے۔ مگر آپ ان باتوں میں نہ پڑیں۔ احمد کا ذہنی توازن درست نہیں ہے۔“ وہ اسے تسلی دینے لگا تو وہ گہری سانس لے کر زینے چڑھنے لگی۔ اسے ان حقیقت سے ماورا باتوں پہ ویسے بھی یقین نہیں تھا۔

☆.....☆.....☆

کو الہ پور کا وہ ایک مصروف بازار تھا۔ درمیان میں اینٹوں کی روش بنی تھی اور دونوں اطراف میں دکانوں کی قطاریں تھیں۔ ان کے برآمدوں میں چھتری والے اسٹال لگے تھے جہاں لوگ رک رک کے خریداری کرتے دکھائی دیتے تھے۔ ایسے میں ایک ریستورانٹ کے اندر درمیانی میز پہ ایڈم بیٹھا دکھائی دے رہا تھا۔ سامنے ایک کریو کٹ والا نوجوان تھا جس سے وہ ممنونیت سے کہہ رہا تھا۔

”شکریہ تم نے میرے لئے وقت نکالا۔“



”کوئی بات نہیں۔ میں تو فوج سے چھٹی پہ آیا ہوا تھا۔ پچھلے ہی ہفتے رینک بڑھا ہے۔ تم سناؤ، تم کیا کرتے ہو۔“ اس کے انداز میں بے نیازی تھی۔ وہ شاہانہ انداز میں بائیں بازو کرسی کے پیچھے کیے بیٹھا تھا۔

”میں....“ وہ رکا۔ ”میں ایک آدمی کا باڈی مین ہوں۔ چند دن کے لئے۔“

”واٹ؟ باڈی مین؟ پیچ پیچ۔“ اسے افسوس ہوا۔ ”اگر تمہیں دم نہ ہوتا تو تم فوج میں ترقی کرتے بہت۔ میرے برابر پہنچ چکے ہوتے۔“ پھر نوجوان چپ ہو گیا تو وہ ہلکا سا مسکرایا۔

”نصر! میں تم سے کبھی جمیلس نہیں ہوں گا“ بے فکر رہا۔ اگر اللہ نے میرے دوست کو وہ کامیا بیاں دے دی ہیں جو میں حاصل کرنا چاہتا تھا تو مجھے حسد نہیں کرنا چاہیے۔ اللہ سب کا برابر کا ہوتا ہے۔ میرا بھی ہے۔ میں محنت کروں گا تو مجھے بھی کامیا بیاں ملیں گی۔“

”ہاں یہ تو ہے۔“ نصر نے کان کھاتے ہوئے سر کو خم دیا۔ پھر وہ دونوں ادھر ادھر کی باتیں کرنے لگے۔ کری پف آگئے تو وہ ان سے انصاف کرنے لگے۔

”ایک بات بتاؤ..... مجھے ایک الجھن ہے۔“ بالآخر ایڈم مدعے پہ آیا۔ نوجوان پف کھاتے ہوئے غور سے اس کو دیکھنے لگا۔

”اگر کسی لڑ....“ وہ لڑکی کہتے کہتے آدمی بول گیا۔ ”کسی آدمی کو تم دو مختلف جگہوں پہ دو مختلف حلیوں میں دیکھو تو اس کا کیا مطلب ہوگا؟“

”یہ تو ان دو جگہوں پہ منحصر ہے ایڈم۔“

”کیا؟“ وہ سمجھ نہیں پایا۔

”اگر کوئی شخص دو مختلف حلیے بنا کے دو مختلف جگہوں پہ موجود ہے تو یہ دیکھنا ہوگا کہ ان دو جگہوں میں کیا مشترک ہے۔ وہ کس کے آگے پیچھے گھوم رہا ہے؟“

ایڈم شل رہ گیا۔ بالکل شل۔ وہ تو حلیوں میں ہی الجھا رہا۔ یہ خیال ہی نہیں آیا۔

”ایک.... ایک بہت ہائی پروفائل شخص کے گرد....“ ایڈم کی حیرت میں ڈوبی زبان لڑکھڑائی۔ ”دو دفعہ میں نے اسے دیکھا ہے۔ ایک دفعہ نوکر کے روپ میں ایک دفعہ امیر انسان کے روپ میں۔“

”تو صاف ظاہر ہے وہ اس ہائی پروفائل شخص کو ٹارگٹ کر رہا ہے۔“

”تمہارے خیال میں وہ ایسا کیوں کرے گا؟“ وہ الجھنوں میں گھر گیا تھا۔

”کیونکہ یہ بہروپیے (con artist) جاسوس یا کرایے کے قاتل ہوتے ہیں جو حلیے بدلتے ہیں اور کسی خاص جگہ یا شخص کو ٹارگٹ کرتے ہیں۔ ان کا مقصد کسی کو قتل کرنا یا کوئی اہم چیز چرانا ہوتا ہے۔“

”مگر میں نے اس سے پوچھا کہ وہ وہی ملازم ہے تو وہ بولا کہ نہیں اور اس نے مجھے اتنا برا بھلا بھی کہا۔“ اس کو اپنا غم یاد آیا۔

”تو تمہارے خیال میں اس نے مان جانا تھا؟ بلکہ اسے تو ہنگامہ کر کے تمہیں نوکری سے نکلوانا چاہیے تھا تاکہ تم اس کے لیے رکاوٹ نہ بنو۔“

”یعنی وہ.... وہ وہی ہے۔“ پہلی دفعہ اسے ہزار فیصد یقین آیا تو وہ دنگ رہ گیا۔

”اگر ہنگامہ کھڑا کیا ہے تو وہ بالکل وہی ہے کیونکہ چور ہی سب سے زیادہ شور مچاتا ہے۔“ وہ سینڈ وچ کے بانٹ لیتے عام سے انداز میں کہہ رہا تھا۔

”مطلب میں ٹھیک تھا۔ یا اللہ۔ وہ کون ہے؟ چور، جاسوس یا قاتل؟“ پھر چونک کے دوست کو دیکھا۔ ”اب میں کیا کروں؟“

”یہ اس گھر کا معاملہ ہے جہاں تم نوکری کرتے ہو؟“ ایڈم نے جھٹ سر ہلایا۔

”اور کسی نے تمہاری بات کا یقین نہیں کیا؟“ ایڈم نے نفی میں گردن دائیں بائیں ہلائی۔

”جہاں تم نے اس کو ملازم بنے دیکھا تھا، وہاں جاؤ اور ادھر کے مالکوں سے اس کے بارے میں معلومات لو۔ پھر اپنے مالک کے پاس ثبوت سمیت جاؤ۔ ایک منٹ کہاں جا رہے ہو کھانا تو کھا لو۔“ وہ اسے یوں اٹھتے دیکھ کے حیران ہوا مگر ایڈم نے جلدی سے آگے بڑھ

کے اس کا کندھا تھپکا..... ”تھینک یو“ بولا..... جیب سے چند نوٹ نکال کے گلاس تلے رکھے اور باہر کو بھاگا۔

اس کی ساری دنیا میں بھونچال آ گیا تھا۔ (کرایے کی قاتل؟) جاسوس یا چور کی بجائے یہی خیال پریشان کرنے کے لئے کافی تھا۔

☆.....☆.....☆

ابھی دو پہر پوری طرح نہیں ڈھلی تھی مگر اس سڑک پہ بنی مہنگی اور برانڈڈ شاپس کی ساری بتیاں جل اٹھی تھیں۔ ایسے میں وہ اٹھی

گردن کے ساتھ کہنی پہ پرس ٹانگے ایک بڑے اسٹور کے سامنے آرکی۔ سبز فراک اور چھوٹا سفید منی کوٹ پہنے، وہ آنکھوں پہ بڑے بڑے

سیاہ گلاسز لگائے ہوئے تھی۔ گردن مغرور امیرزادیوں کی طرح کڑا رکھی تھی۔ ایک ہاتھ میں ملک شیک تھا اور دوسرے میں موبائل جس پہ وہ

پیغام دیکھ رہی تھی۔

”جو تم نے کہا تھا میں نے کر دیا، حالم!“ مولیا کا پیغام جگمگا رہا تھا۔

”گڈ۔ اب کوشش کرنا کہ مجھے تم بالکل یاد نہ آؤ۔“ جواب دے کر فون رکھا تو دوسرا موبائل بجنے لگا۔ اس نے کان سے

لگایا۔ ”داتن، مولیا نے کام کر دیا ہے۔“

”گڈ۔ تم کہاں ہو؟“

”میں مسز عصرہ کے لئے کوئی قیمتی تحفہ لینے آئی ہوں، جو میری شان کے عین مطابق ہو۔“

”جیسے میں اس بات پہ یقین کر لوں گی؟“ اس نے منہ بنا کے کہا تو تالیہ نے شانے اچکائے اور فون پرس میں ڈال دیا۔ پھر اعتماد

سے اندر چلی آئی۔

جیولری ریک پہ آکر اس نے سن گلاسز اوپر کر کے بالوں پہ ٹکائے اور گردن جھکا کے قیمتی زیورات دیکھنے لگی۔ آنکھیں سوچنے والے انداز میں چھوٹی کر لیں۔ ساتھ ہی ملک شیک کے گھونٹ بھی بھرتی رہی۔ پھر دو عدد قیمتی مساک جیولرز کے دو ڈائمنڈ لاکٹ اٹھائے۔ بالکل ایک جیسے۔ ایک کو خالی ہاتھ میں پکڑا دوسرے کو ملک شیک گلاس والے ہاتھ میں اور کاؤنٹر کی طرف چلی آئی۔

کاؤنٹر پہ ایک چینی نوجوان کھڑا بنگ کر رہا تھا۔ رش کافی تھا۔ تالیہ کے آگے قطار لگی تھی۔ وہ منتظر سی کھڑی رہی۔ رش بہت تھا۔ قطار سست تھی۔ جیسے ہی سامنے والی عورتیں ہٹیں وہ آگے آئی اور لاکٹ سامنے دھرا۔ ملک شیک گلاس والا ہاتھ نیچے کر لیا۔ نوجوان نے بل بنا کے دیا تو اس نے پرس سے نوٹوں کی گڈی نکال کے رکھی۔ لڑکے نے پیسے رکھ لیے اور لاکٹ کا سکیورٹی ٹیگ اتارا۔ (اگر یہ ٹیگ لگا رہے تو دکان سے باہر لے جانے کی صورت الارم بج جاتا ہے۔) ابھی وہ لاکٹ ساتھ والے ملازم کو دینے ہی لگا تھا کہ اسے باکس میں ڈالے کہ وہ بولی۔

”ایک منٹ۔ میں اس کو ٹرائی کر لوں۔“ لڑکے نے سمجھنے والے انداز میں لاکٹ اس کی طرف بڑھایا۔ اس نے اپنا سیل اور پرس کاؤنٹر پہ دھرا۔ بقایا رقم بھی نہیں اٹھائی۔ گویا لاپرواہ امیر لڑکی نے سب ان کے سامنے رکھ دیا۔ پھر ملک شیک سے گھونٹ بھرا اور آئینے تک آئی جو قریب میں لگا تھا۔ اب اس نے دھیرے سے ٹیگ اترا لاکٹ ملک شیک گلاس میں گرا دیا اور خود ٹیگ والا دوسرا لاکٹ گردن میں پہن کے دیکھنے لگی۔ ہاتھوں کی یہ خفیف سی حرکت سی سی ٹی وی میں نظر نہیں آتی۔

آئینے میں اپنا عکس دیکھ کے اس نے منہ بنایا۔ ماتھے پہ سلوٹیں پڑیں۔ واپس آئی۔ دو تین گاہکوں کے بھگت جانے کا انتظار کیا اور پھر ادا سی سے لاکٹ کاؤنٹر پہ رکھا۔

”یہ اچھا نہیں لگ رہا۔ کیا میں اسے واپس کر سکتی ہوں۔“ بل اٹھا کے واپس بڑھایا۔ سلیز مین کے چہرے پہ افسوس ابھرا۔ مگر اس نے سر ہلاتے ہوئے بل تھام لیا۔ ”آپ کچھ اور دیکھ لیں۔“

”نہیں اب میرا موڈ آف ہو گیا ہے۔“ وہ ادا اس نظر آتی تھی۔ لڑکے نے لاکٹ واپس لے لیا اور بل سے میچ کرنے لگا۔ پھر اس کی انگلیاں ٹیگ پہ ٹھہریں۔ تالیہ نے کھڑکی سے باہر دیکھا اور اونچا سا بولی۔ ”اُف باہر کتنی haze پھیلی ہے۔ اس نے تو کے ایل اور تائی یو این میں کوئی فرق ہی نہیں چھوڑا۔“ (ہیز وہ دھند ہوتی ہے جو انڈونیشیا کے جنگلات جلانے سے ملائیشیا تک پھیل جاتی ہے۔)

وہ چونک کے اسے دیکھنے لگا۔ ”آپ تائی یو این جا چکی ہیں؟“ (تائی یو این چائینہ کا انتہائی فضائی آلودگی کا شکار ایک شہر ہے۔) ”جا چکی کیا مطلب؟ میں بڑی ہی وہیں ہوئی ہوں۔“ وہ مسکرا کے چینی زبان میں بولی تو وہ خوشگوار حیرت سے مسکرایا۔ ”میرے والد کا

آدھا خاندان وہیں سے ہے۔ ہم بھی وہیں رہتے تھے۔ یہ آپ کے پیسے۔“ اس نے لاکٹ واپس کروا دیا اور پیسے اس کے حوالے کر دیے۔ ”خوشی ہوئی آپ سے مل کر۔“ تالیہ نے شکریہ ادا کر کے ملک شیک کا گلاس اٹھایا۔ سن گلاسز آنکھوں پہ گرائے اور اسی اعتماد سے

چلتی ہوئی باہر نکل گئی۔ آرام سے کارتک آئی، اندر بیٹھی، گلاس کا آخری گھونٹ بھرا اور ٹشو سے نیچے بیٹھ لاکٹ نکال کر صاف کیا اور مسکرائی۔  
”ہے کوئی عالم جیسا ہاں؟“

☆.....☆.....☆

تنگو کامل محمد کے گھر پہ شام اترنے لگی تھی جب ایڈم نے بیرونی گیٹ کی گھنٹی بجائی۔ دل دھڑک رہا تھا، بار بار لبوں پہ زبان پھیرتا تھا مگر جنون اس سے بڑا تھا۔ کھوج لگانی ہی تھی۔

دروازہ کھلا تو ایک ملازم دکھائی دیا۔ ”مجھے مسز شیلہ سے ملنا ہے۔ میں وان فاتح کا باڈی مین ہوں۔“  
ملازم نے فوراً راستہ چھوڑ دیا اور اسے پورچ تک لے آیا، پھر وہیں رکنے کو کہا۔ ایڈم بے چینی سے آگے پیچھے ٹھہرنے لگا۔ دروازہ کھلنے کی آہٹ ہوئی تو فوراً سیدھا ہوا۔ مسز شیلہ باہر نکلیں تو اس نے فوراً جھک کے سلام کیا۔ انہوں نے مسکرا کے جواب دیا۔

”کیا آپ کو وان فاتح نے بھیجا ہے؟“

”نہیں میڈم۔ میں ذاتی کام کے سلسلے میں حاضر ہوا ہوں۔“ وہ ذرا جھجکا مگر انہوں نے مسکرا کے ”بتاؤ“ کہا تو اس کی ہمت بڑھی۔

”اس روز جب ہم آپ کے گھر آئے تھے تو آپ کی نوکرانی تھی ایک.... تا.... تالیہ مراد نام کی۔ مجھے اس سے ملنا ہے۔“

”ہماری تو اس نام کی کوئی ملازمہ نہیں ہے۔“ وہ سکون سے بولیں تو ایڈم کا دل دھک سے رہ گیا۔ منہ کھل گیا۔

”نہیں ہے؟ آریوشیور؟“ اس نے جھٹ موبائل نکالا اور ایک تصویر سامنے کی۔ ”یہ.... یہ آپ کی نوکرانی نہیں ہے؟“

مسز شیلہ نے ایک اچھتی نگاہ سنہرے بالوں والی لڑکی پہ ڈالی۔ ”میں تو اس لڑکی کو پہلی دفعہ دیکھ رہی ہوں۔ میں تو اسے نہیں جانتی۔“

پھر کلائی پہ بندھی گھڑی دیکھی۔ ”کچھ اور یا نہیں؟“ انداز پر خلوص ہی تھا مگر اس میں عجلت تھی۔ ایڈم کا چہرہ بجھ گیا۔ اپنا آپ انتہائی بے

وقوف نظر آنے لگا۔ آہستگی سے اس نے فون جیب میں ڈالا اور نئی میں سر ہلایا۔

”آپ نے اتنا وقت دیا، اس کا شکریہ۔ سوری کہ میں نے یہ وقت ضائع ہی کیا۔“ معذرت کر کے وہ لٹکے چہرے کے ساتھ مڑ گیا۔

مسز شیلہ اسے جاتے دیکھتی رہیں، پھر واپس اندر آ گئیں۔ لاؤنج میں سامنے تنگو کامل کھڑے تھے۔ انہیں دیکھ کے تفکر سے ابرو

اٹھنے کیے۔ ”تالیہ کا پوچھ رہا تھا؟“

”ہاں۔ میں نے وہی کیا جو آپ نے کہا تھا۔ مگر کامل....“ وہ الجھیں۔ ”ہم تالیہ کے اپنے ہاں کام کرنے کا ہر ریکارڈ کیوں مٹا

رہے ہیں۔“

”کیونکہ وہ لڑکا زین العابدین مولیا میرے پاس آیا تھا۔ میرے حریف کی کمپنی سے ہے وہ۔ وہی جس کو تالیہ نے لیپ ٹاپ دیا تھا۔“

”وہ تلخی سے کہتے ہوئے صوفے پہ جا بیٹھے۔“ وہ مجھے دھمکا رہا تھا کہ وہ جانتا ہے میں نے ان کے پراڈکٹ کا فارمولہ چرا لیا ہے وہ بھی غیر

قانونی ملازمہ کے ہاتھوں۔ جانتی ہو غیر قانونی ملازمہ رکھنا کتنا جرم ہے؟ بہت کر لیں ہم نے بچتیں۔ وہ کیس کرنے کی دھمکی دے کر گیا ہے۔ فراڈ اور چوری میں پکڑا جاسکتا ہوں میں۔ اس لئے ہم گھر سے تالیہ کا سارا ریکارڈ غائب کر دیں گے۔ یہ وان فاتح کا باڈی گارڈ کم اور پولیس کا بندہ زیادہ لگ رہا تھا۔ شاید یہ لوگ میری تفتیش کر رہے ہیں۔“ وہ تائی ڈھیلی کر رہے تھے گویا سانس لینا بھی دشوار ہو رہا ہو۔

مگر مسز شیلہ کچھ اور سوچ رہی تھیں۔ ”تالیہ تصویر میں بڑی فرق لگ رہی تھی۔ بنی سنوری۔ مختلف سی۔“

”اتنے پیسے لے کر گئی ہے، خود کو سنوارنا آ ہی گیا ہوگا۔ بہر حال آئندہ میں تالیہ کا نام نہ سنوں۔“ وہ دو ٹوک انداز میں کڑوے پن سے بولے تو مسز شیلہ نے شانے اچکا دیے۔ (بس سارے مسئلے میرے ملازموں سے ہی ہوتے ہیں ان کو۔ ہونہ۔) اور سر جھٹک کے آگے بڑھ گئیں۔

☆.....☆.....☆

حالم کے گھر پہ بھی دو پہر ڈھل چکی تھی اور شام کی آمد آمد لگتی تھی۔ داتن تہہ خانے کی سیڑھیاں اتر کے نیچے آئی، جہاں میز پہ چند مشینیں اور آلات رکھے تھے۔ تالیہ زمین پہ بیٹھی تھی اور گود میں ایک ڈبہ اٹھا رکھا تھا جس میں لاکٹ ڈال رہی تھی۔ ڈبہ باسی ڈیزائنر جیولر کا تھا۔ آگے پیچھے چار ایسے ہی ڈبے رکھے تھے گویا ان کو مشکل وقت کے لئے جمع کر رکھا ہو۔

”کیسے چرایا؟“ وہ کمر پہ ہاتھ رکھے اس کے سر پہ آکھڑی ہوئی۔

”ملک شیک اسکام۔“ ہنس کر بولی اور ڈھکن احتیاط سے بند کیا۔

”خریدنا تو تمہاری شان کے خلاف ہے۔“

”اب میں اپنی حرام کی کمائی ایک سیاستدان کی بیوی پہ کیوں خرچ کروں بھلا ہاں!“ وہ بے نیازی سے بولی اور ڈبہ لئے اٹھی۔ داتن نے ایک نظر اطراف میں ڈالی۔ کمرے کے چاروں کونوں میں لکڑی کے بند ڈبے رکھے تھے۔ نواردات اور پینٹنگز جو اتنے سال میں انہوں نے اکٹھے کیے تھے۔ یہ تالیہ کا حصہ تھا۔ داتن اپنا کہاں رکھتی تھی اس نے کبھی نہیں بتایا۔ ایک سیف بھی بنا تھا جس کے لاک جدید طرز کے تھے اور اس میں تمام ہیرے جواہرات مقفل رکھے تھے۔ مگر جزیرے پہ محل خریدنے کے لئے یہ سب کم تھا۔

”میں اب ڈنر کے لیے تیار ہونے جا رہی ہوں۔“ وہ ڈبہ اٹھا کے اٹھ گئی تو داتن نے اس کے جانے کا انتظار کیا۔ پھر تیزی سے میز تک آئی۔ آنکھوں پہ چشمہ چڑھایا اور پرس سے ایک پرنٹ آؤٹ نکال کے سامنے کیا۔ تالیہ کی گردن کے پیچھے والا گول نشان۔ احتیاط سے سیڑھیوں کو دیکھا۔ تالیہ اب نہیں آئے گی۔ اس نے گہری سانس لی اور بیگ سے ایک چھوٹی مگر دبیز کتاب نکالی۔ اس کی جلد چمڑے کی تھی اور اس کے بھورے سرورق پہ زرد رنگ سے وہی نشان بنا تھا۔ نیچے قدیم جاوی رسم الخط میں لکھا تھا۔

”ہم شکار باز۔“ اس نے کتاب کے بوسیدہ صفحے کھولے۔ پہلے پہلا بریری کی مہر تھی۔ داتن نے اگلا صفحہ پلٹا اور پڑھنا شروع کیا۔

☆.....☆.....☆

شیشوں سے ڈھکی تکون عمارت کے اندر شام کے اس پہر بھی مصروف ماحول بنا ہوا تھا۔ پارٹی کارکن کام کر رہے تھے، ٹائپنگ کی آوازیں، فون کی گھنٹیاں... ایسا ہی رش وان فاتح کے آفس میں بھی لگا تھا۔ وہ کنٹرول چیئر پہ بیچھے ہو کر بیٹھا تھا اور مسکرا کے سامنے بیٹھی خاتون کے سوالوں کا جواب دے رہا تھا جو ہاتھ میں ننھار یکارڈر مائیک پکڑے اس کی طرف بڑھائے ہوئے تھی۔ فوٹو گرافر تصاویر اتار رہا تھا۔ انٹرویو اپنے وسط میں پہنچ چکا تھا۔

”وان فاتح کیا یہ درست ہے کہ آپ استعفیٰ دے کر امریکہ منتقل ہو رہے ہیں؟“ وہ خشک سپاٹ انداز میں نظریں اس پہ جمائے پوچھ رہی تھی۔ وہ اسی سکون سے بیچھے کو ٹیک لگائے مسکراتے ہوئے اسے دیکھے گیا۔ گرے شرٹ پہنے، کف موڑے بال دائیں طرف کو بیچھے کیے اس کی چھوٹی چمکتی آنکھوں میں زمانے بھر کی سادگی تھی۔

”ہڈی، میں نے ایسا کوئی بیان نہیں دیا جس کو وجہ بنا کے لوگ اس خبر کو چلائیں۔“  
 ”مگر آپ اس کی تردید بھی نہیں کر رہے۔ ہر شخص جاننا چاہتا ہے کہ آپ کیا سوچ رہے ہیں۔“  
 ”میں تو تعلیمی بل کا سوچ رہا ہوں۔“  
 ”آپ کے خیال میں اشعر محمود چیئر مین بننے کے اہل ہیں؟“

”اشعر بہت قابل اور بہت ٹیلنٹڈ نوجوان ہے، میرا خیال ہے وہ زندگی میں بہت ترقی کرے گا، اور میں اس کو زندگی کے ہر نیک مقصد کے لئے گڈ لک کہتا ہوں۔ اشعر میری فیملی ہے۔ مجھے بہت عزیز ہے۔“ مگر اس کی آنکھوں میں مسکراہٹ کے ساتھ کچھ اور بھی تھا جو رپورٹر کو مزید سوالات پہ اکسار ہا تھا۔

”کیا آپ اپنی جگہ اشعر محمود کو چیئر مین کے طور پہ قبول کر لیں گے؟“  
 فاتح نے گردن موڑ کے سیکرٹری کو دیکھا اور مسکرا کے پوچھا۔ ”تم نے مہمانوں کو کافی پیش نہیں کی؟“ رپورٹر گہری سانس لے کر تھم گئی اور کیمرے گرانے کا اشارہ کر دیا۔ اپنا ریکارڈر بھی بند کر دیا۔ سیکرٹری سر ہلا کے فوراً باہر نکل گیا۔ کچھ لمحوں بعد ڈرے کے ساتھ آمد ہوئی جس پہ چننگ رکھے تھے۔

”آپ نے میرے سوال کا جواب نہیں دیا، وان فاتح۔“ وہ شکوہ کرتے ہوئے ایک مگ اٹھا کے بولی اور گھونٹ بھرا۔  
 ”جو بات ہوئی ہی نہیں ہے، میں اس کے بارے میں رائے کیسے دے سکتا ہوں، ہڈی۔“ وہ اسی طرح ٹیک لگا کے مسکرا رہا تھا۔ سیکرٹری نے اس کا مگ اس کے سامنے رکھا مگر اس نے اسے نہیں چھوا۔ وہ رپورٹر پہ نظریں جمائے ہوئے تھا۔

”لیکن اب آپ کو اس بات کی وضاحت.....“ کہتے کہتے لڑکی نے مگ سے گھونٹ بھرنے کے لئے اسے چہرے کے قریب کیا تو چونکی۔ بالکل سُن۔ شل۔ مگ کو اوپر لاکے دیکھا۔ سرخ رنگ کا مگ جس پہ چند سمبلز بنے تھے۔ اس نے فوراً دوسرے مگزد دیکھے جو سادہ



سفید رنگ کے تھے۔ اب کے اس نے عجیب سی نظریں وان فاتح کی جانب اٹھائیں۔  
”یہ مگ.....“

”اشعر نے مجھے گفٹ کیا تھا۔ چند برس پہلے۔ میں آفس پہ اتنا خرچ کرتا نہیں ہوں، اس لئے نئے مگ ٹوٹ جائیں تو یہ لوگ پرانے نکال لیتے ہیں۔“ مسکرا کے کہتے ہوئے اس نے اپنا مگ اٹھایا اور پینے لگا۔ مگر ٹرکی یک ٹک اس مگ کو دیکھ کر جا رہی تھی۔

”اور اشعر صاحب کو یہ مگ کسی نے سو وینیز کے طور پہ دیا ہوگا؟“

”ہاں۔ شاید اس کے دوستوں نے۔ مگر خیر یہ کوئی اتنی بڑی بات نہیں ہے۔ انسان کے ہر طرح کے دوست ہوتے ہیں۔“

مگر پورٹر نے مگ اسی طرح بھرا ہوا واپس رکھ دیا۔ اس کا دماغ چونکا ہوا لگتا تھا۔ گردن موڑ کے اس نے فوٹو گرافر کو خفیف سا اشارہ کیا۔

(اس مگ کی تصویر لو۔) اور واپس وان فاتح کی طرف متوجہ ہوئی جواب کلائی پہ بندھی گھڑی دیکھ رہا تھا۔ ”ہم اس کو ریپ اپ کر سکتے ہیں اب؟ مجھے ایک ڈنر پہ پہنچنا ہے۔“

”سر، بس دو سوالات مزید۔“ وہ بشاشت سے کہتی سلسلہ کلام وہیں سے جوڑنے لگی۔ اس کو خبر مل گئی تھی۔

☆.....☆.....☆

وان فاتح کے گھر کالان لائیٹس سے جگمگا رہا تھا۔ اندھیرا اچھانے لگا تھا اور ملازموں کی چہل پہل میں بھی اضافہ ہو چکا تھا۔ عصرہ لابی میں کھڑی تالیہ سے مل رہی تھی۔ یتیم خانے والے واقعے کا اس کے چہرے پہ شائبہ تک نہ تھا۔ بھورے بال نفیس جوڑے میں باندھے، گہری نیلی اسکرٹ اور بلاؤز پہنے، گردن سے موتیوں کی لڑی چپکائے، وہ خوبصورت اور باوقار لگ رہی تھی۔

”مسز عصرہ... امید ہے آپ کے مصروف شیڈیول میں خلل نہیں ہوئی ہوں گی۔“ تالیہ نے اپنا سفید بیٹ اتار کے اسٹینڈ پہ لگی کھوٹی پہاٹکایا۔ سنہری بالوں کی فرانیسیسی چوٹی بنا کے اسے بائیں کندھے پہ ڈالے، وہ پیروں تک آتا گلابی لباس پہنے ہوئے تھی اور کندھوں پہ نارنجی رنگ کا منی کوٹ تھا۔ ایسے لباس وہاں عموماً چینی عورتیں پہنتی تھیں۔

”مجھے مہمان اچھے لگتے ہیں تالیہ بے فکر رہو۔“ عصرہ کہنے کے ساتھ اسے آگے لے آئی۔ بٹلر نے ادب سے دروازے کھولے اور وہ دونوں ڈرائینگ روم میں داخل ہوئیں۔ تالیہ نے میز پہ لاکٹ باکس کا بیگ رکھا تو عصرہ نے بیٹھے ہوئے افسوس سے اسے دیکھا۔

”اس کی کیا ضرورت تھی تالیہ۔“

”مجھے آپ کے شایان شان لگا تو میں نے لے لیا۔“ وہ مسکرا کے بولی تو عصرہ آگے کو بڑھی، باکس بیگ سے نکالا اور واپس ٹیک لگا کر اس کا ڈھکن ہٹایا۔ لاکٹ دیکھ کے اس ابرو پسندیدگی سے اٹھے۔

”بے عیب!“ اور مسکرا کے باکس بند کر کے ایک طرف دھرا۔ جیسے وہ قیمتی تحفوں کی عادی ہو۔

ابھی دس منٹ ہی گزرے تھے کہ ملازم ہنکھار کے اندر داخل ہوا اور عرصہ کی طرف فون بڑھایا۔ ”آپ کے بینک سے ہے۔“

”اس وقت؟“ اس نے حیران ہو کر اسے کان سے لگایا۔ دوسری جانب داتق مہذب انداز میں پوچھ رہی تھی۔ ”مسز عصرہ آپ کے اکاؤنٹ سے ایک بھاری رقم آج نکالی گئی ہے، آپ مجھے اپنا اکاؤنٹ نمبر کنفرم کر سکتی ہیں؟“

”ایک منٹ۔ تالیہ مجھے ایکسکیوز کرنا ذرا۔“ معذرت کرتی وہ فون کان پہ لگائے باہر نکل آئی۔

چند منٹ بعد عصرہ فون پہ حنفی سے بولتی واپس ڈرائنگ روم کی طرف جاتی دکھائی دی۔ ”آپ نے میرا اتنا وقت ضائع کر دیا اور اب کہہ رہی ہیں کہ عصرہ محمد کا معاملہ تھا؟ میں عصرہ محمود ہوں، فارگا ڈسک۔“ اور اندر داخل ہوئی۔ ”سوری تالیہ میں....“ چوکھٹ پہ وہ ٹھٹھک کے رکی۔ چہرے پہ خوشگوار مسکراہٹ در آئی۔

اس کے دونوں بچے تالیہ کے برابر صوفیہ پہ بیٹھے تھے۔ ایک گیارہ سال کا لڑکا اور ایک آٹھ سال کی بے حد لمبے بالوں والی بچی۔

”ارے تم لوگ ادھر کب آئے؟“

”میں نے بلوایا تھا، مجھے ان سے ملنا تھا۔ اچھی کمپنی دیتے ہیں یہ۔“ مسکرا کے وہ کہہ رہی تھی۔ عصرہ فون پہ بینک آفیسر کو جھڑکتے ہوئے سلسلہ کلام منقطع کرنے لگی اور اسی اثناء میں تالیہ آہستہ سے اپنا ہاتھ بچی کے پیچھے لے گئی۔ بچی تالیہ اور اپنے بھائی سکندر کے درمیان بیٹھی تھی۔ تالیہ نے بچی کے پرلی طرف کمر پہ زور سے چٹکی کاٹی اور پھرتی سے ہاتھ کھینچ لیا۔ کنکھیوں سے سی سی ٹی وی کیمرے کا رخ بھی دیکھ چکی تھی۔ وہ گھوم رہا تھا۔ اس طرف متوجہ نہیں تھا۔

جولیانہ چیخنی اور فوراً بائیں طرف بیٹھے بھائی کی ران پہ تھپڑ دے مارا۔ اس نے جواباً طیش اور شک سے جولیانہ کا کان مروڑا۔

”ماما اس نے مجھے مارا ہے۔“

”ماما اس نے مجھے پہلے مارا تھا۔“ وہ ایک دم رونے لگی تو عصرہ خفگی سے کھڑی ہوئی۔

”بیٹا آپ گیسٹ کے سامنے کیا کر رہے ہو؟ چلو اٹھو میں آپ کو آپ کے کمرے میں لے جاؤں۔“

”اِس اوکے مسز عصرہ۔ بچے ہیں یہ اور ان کو یہ بچپن دوبارہ نہیں ملے گا۔“ اور پھر مسکرا کے اپنے پرس میں ہاتھ ڈال کے بند مٹھی میں کچھ نکالا اور گھوم کے جولیانہ کی طرف متوجہ ہوئی۔

”اوہو بے بی رو کیوں رہی ہو۔ چلو میں تمہیں ایک میجک دکھاتی ہوں۔“ آواز کو پراسرار بنایا تو سکندر گردن نکال کے چونک کے دیکھنے لگا مگر جولیانا نہ زور روئے جارہی تھی۔ اسے کچھ نہیں سننا تھا۔

”یہ دیکھو۔ یہ چاکلیٹ میری مٹھی میں ہے نا۔“ اس نے چاکلیٹ دکھا کے مٹھی بند کی اور پھر کھولی۔ مٹھی خالی تھی۔ جولیانہ ہتھیلی سے

آنسو رگڑتی رک گئی۔ سکندر کا منہ کھل گیا۔

”چاکلیٹ کہاں گئی؟“ ننھی پیاری بچی حیرت سے تالیہ کو دیکھ کے بولی۔

”سکندر کی جیب میں۔“ سکندر چونکا جلدی سے جیب میں ہاتھ ڈال کے باہر نکالا تو اس میں ایک چاکلیٹ تھی۔

”واؤ!“ وہ حیرت زدہ سا مسکرایا۔ تالیہ نے آنکھیں گھما کے عصرہ کو دیکھا تو وہ اسی طرح کھڑی مخطوطہ نظر آ رہی تھی۔ ”یہ تم نے کیسے کیا؟“

”میچک۔“ اس نے ہلکے سے آنکھ دبا لی۔

”میرے ساتھ بھی کریں نا۔“ جولیانہ نے بے چینی سے جلدی جلدی آنکھیں رگڑیں۔ پھر حسرت سے سکندر کو دیکھا جو اپنی لیٹ کو تیر اور خوشی سے کھول رہا تھا۔ تالیہ اس کی فرمائش پر ذرا کنفیوز نظر آئی، پھر یرس کھنگالا اور کچھ مٹھی میں نکالا۔

”جولی.... ان کو تنگ نہ کرو۔“ عصرہ سامنے بیٹھتے ہوئے بولی مگر تالیہ نے روک دیا۔

”نہیں.... ایک اور میچ ٹرک تو میں دکھائی سکتی ہوں۔ مجھے کوئی باریک چیز دیں۔“ ادھر ادھر متلاشی نظروں سے دیکھا، پھر عصرہ کیلکھ کے ٹھہری۔ ”جولیانہ، ماما سے ان کا بریسلٹ لے کر آؤ۔“ (دل زور سے دھڑکا بھی تھا۔)

جولیانہ جھٹ آگے آئی اور ہاتھ بڑھایا تو عصرہ نے مسکرا کے بنا کسی تامل کے بریسیلیٹ اتار کے اس کو تھما دیا۔ وہ اسے واپس تالیہ کے پاس لے کر آئی اور تالیہ نے دھڑکتے دل کے ساتھ اسے پکڑا۔ وہ گرم نہیں ہوا۔ وہ جلا نہیں۔ وہ ٹھنڈا شانت رہا۔ وہ عصرہ کی رضامندی سے اس کے ہاتھ میں آیا تھا۔

اس کے جادو کو انسانی ذہانت نے مات دے دی تھی۔

”یہ دیکھو۔“ اس نے رومال پہ بریسلٹ رکھا، پھر رومال کو تہہ بہ تہہ بند کرتی گئی۔ عصرہ بھی آگے کو ہو کے دلچسپی سے دیکھ رہی تھی۔ جولیانا اور سکندر اس کے گرد دم سادھے کھڑے تھے۔ آنکھیں رومال کی کھلتی تہوں پہ تھیں۔ یہ کھلی آخری تہہ، اور.... اندر ایک ننھا پھول رکھا تھا۔ بریسلٹ غائب تھا۔ بچوں کے منہ کھل گئے۔ عصرہ کے ابرو اکٹھے ہوئے۔

”جولیانہ.... یہ پھول آپ اپنی پاکٹ میں ڈال لو۔“ جولیانہ نے خوشی خوشی اسے اٹھایا اور پاکٹ میں ڈال دیا۔

”اور ماما کا بڑا سلیٹ؟“ سکندر بے چین ہوا۔

”وہ تو تالیہ نے چرا لیا۔“ وہ مسکرا کے بولی تو عصرہ مسکرا دی۔ بچے حیران ہوئے تو وہ ہنس دی۔

”ذرا وہ پھول نکالو جو لیا نہ۔“

جو لپانہ نے جیب میں ہاتھ ڈال کے باہر نکالا تو اس میں کوئی پھول نہ تھا۔ بلکہ اس میں چمکتا دمکتا بریسیلیٹ تھا۔

”واو۔“ سکندر نے تالی بجائی اور جولیانہ مسکرا نے لگی۔ اس نے بریسلٹ خود پہن لیا اور عصرہ نے منع نہیں کیا۔ اسے اپنے بچوں

سے زیادہ کوئی عزیز نہ تھا۔

”او کے بہت ہو گیا بچوں۔ اب آپ جاؤ۔ اور مجھے اپنی گیسٹ کے ساتھ باتیں کرنے دو۔“ عصرہ خود بھی کافی محفوظ ہوئی تھی لیکن اب بہت ہو چکا تھا۔ بچے تالیہ کو خوش اخلاقی سے خدا حافظ کہہ کر آگے بڑھ گئے۔

”ٹرکس کا راز پوچھنا بداخلاقی نہ ہوتا تو میں ضرور پوچھتی۔“

”مجھے آپ خوش اخلاق ہی پسند ہیں۔“ اس نے مسکرا کے کہتے ہوئے پرس کو بند کیا (اور آستین کے اندر چھپایا اصلی بریسلٹ پرس میں گرا دیا۔) اس کی توقع کے عین مطابق بچی نے بریسلٹ ماں کو فوراً واپس نہیں کیا تھا، اس لئے وہ کم از کم ابھی فرق نہیں پہچان سکے گی۔ گوکہ داتن کے انتقال پہچانا مشکل تھا مگر عصرہ ایک آرٹ کلکٹر تھی۔ پھر بھی فی الحال کوئی خطرہ نہ تھا۔

☆.....☆.....☆

کھانے کی لمبی میز ڈائننگ ہال میں بھی دکھائی دیتی تھی اور اس پہ تالیہ سربراہی کرسی کی سیدھ میں بیٹھی ٹیکسین گود میں پھیلا رہی تھی۔ ملازم اشیاء لالا کے رکھ رہے تھے۔ عصرہ گاڑیوں کی آواز سن کے باہر چلی گئی تھی۔

”اچھا لگا آپ کو دیکھ کے چے تالیہ۔“ اشعر کی آواز پہ اس نے سر اٹھایا۔ وہ سامنے سے چلا آ رہا تھا۔ تالیہ کی بے چین نظروں نے اس کے تعاقب میں دیکھا۔ وان فاتح نہیں تھا۔ پھر وہ جبراً مسکرا کے اشعر کی طرف متوجہ ہوئی۔

”اتنی پر تکلف دعوت کا شکریہ اشعر صاحب۔ امید کرتی ہوں آپ آگے بھی میرا ساتھ دیں گے۔“

”اور میں یہ جاننے میں انٹرسٹڈ ہوں کہ آپ کس کی سفارش لائی ہیں۔“ وہ کرسی پہ بیٹھتے ہوئے بولا اور ٹیکسین اٹھالیا۔ گرے سلک ڈریس شرٹ پہنے بغیر کوٹ یا ٹائی کے وہ بالوں کو سامنے سے اٹھائے، کافی تیار لگ رہا تھا۔ گا ہے بگا ہے ایک گہری نظر اس پہ ڈالتا گویا اسے پڑھنے کی کوشش کر رہا ہو۔ وہ بس ہلکا سا مسکرا دی اور سر جھکا کے ٹیکسین درست کرنے لگی۔

فاتح بھی ساتھ ہی گھر میں داخل ہوا تھا مگر عصرہ نے اس کو باہر روک لیا تھا۔

”میں اس کو لاکھوں کی مالیت کی دوپینٹنگز بیچنا چاہتی ہوں، فاتح پلیز، یہ بات یاد رکھنا۔“ وہ منت اور تنبیہ دونوں کر رہی تھی۔

”اچھا وہی لڑکی۔ ٹھیک ہے۔ تم بتاؤ، میں کیا کروں۔“ وہ صلح جو انداز میں بولا۔

”بس اس کو خفانہ کرنا۔ پلیز۔“

”او کے۔ بے فکر رہو۔“ اس نے نرمی سے عصرہ کا سر تھپکا تو وہ نم آنکھوں سے مسکرا دی۔ ”آئی لو یو۔“ ذہن میں ایک لمحے کے لیے

بچے کی نیلی آنکھیں تازہ ہوئی تھیں مگر جب فاتح نے مسکرا کے جواب میں ”لو یو“ کہا اور آگے بڑھ گیا تو اس نے ساری سوچیں جھٹک دیں۔

کمرے میں آ کے اس نے کوٹ اور ٹائی اتار کے پرے رکھی، پھر ہاتھ روم میں آیا۔ واش بیسن پہ جھک کے پانی کے چھینٹے منہ پہ

مارے اور گیلیا چہرہ اٹھا کے آئینے میں خود کو دیکھا۔

”یعنی اب مجھے اپنی بیوی کو خوش کرنے کے لئے ایک obnoxious اور شوآف قسم کی بورنگ لڑکی کو کمپنی دینی پڑے گی۔ چلو عصرہ کے لئے یہ بھی کر کے دیکھ لیتے ہیں۔“ تولیہ کھینچتے ہوئے وہ گہری سانس لے کر بڑا دیا تھا۔

”تو آپ ساری عمر باہر رہی ہیں؟ یہاں اور وہاں میں کیا فرق....“ اشعر گردن موڑ کے تالیہ کی طرف دیکھتے ہوئے سوال کر رہی رہا تھا کہ وان فاتح ڈائینگ ہال میں داخل ہوا۔ اس نے دیکھا کہ وہ جو اس کی بات سن رہی تھی بے اختیار کھڑی ہو گئی۔

”ہاں تاشہ کیا حال ہے.... بیٹھو بیٹھو....“ ہاتھ کے اشارہ سے اسے ریلیکس رہنے کا اشارہ کرتا وہ سربراہی کرسی تک آیا اور اسے کھینچ کے بیٹھا۔ کوٹ اتار چکا تھا۔ سفید شرٹ کے کف موڑ رکھے تھے۔ بال جو صبح گیلیہ کر کے جمائے تھے اب سوکھ کے ماتھے پہ بکھرے تھے اور وہ اس عام سے حلیے میں بھی سحر انگیز لگ رہا تھا۔

ایڈم کسی کو نے سے نمودار ہوا پیچھے آکھڑا ہوا تھا۔ تالیہ کو وہ دیکھ بھی نہیں رہا تھا۔ اور تالیہ بس فاتح پہ نظریں جمائے واپس بیٹھ رہی تھی۔ اشعر بالکل خاموش ہو گیا تھا۔ عصرہ میز بانی کے فرائض سرانجام دیتی ملازموں کو ہدایات دے رہی تھی۔

”تو کب آئی تم؟ میں زیادہ لیٹ تو نہیں ہو گیا؟“ دوستانہ انداز میں کہتے ہوئے فاتح نے شپکین گلاس سے نکال کے جھٹک کے گود میں بچھایا اور ڈش سے چاول پلیٹ میں نکالنے لگا۔ جانتا تھا سب کھانا شروع کرنے کے لیے اس کے منتظر تھے۔

”آپ مجھے بار بار تاشہ بلاتے ہیں میرا نام تالیہ ہے۔“

”اچھا مجھے لگا میں تالیہ ہی کہہ رہا ہوں۔ خیر۔ کھانا شروع کرو۔ اشعر... لو۔“ وہ سب کو عام سے انداز میں ہدایات دیتا خود شروع کر چکا تھا۔ تالیہ بھی آہستہ سے کھانا نکالنے لگی۔ ہاتھوں میں ذرا سی لرزش تھی۔ حلق بار بار سوکھ رہا تھا۔ یہ شخص.... اُف یہ شخص....

”تو کیا بنا عصرہ تمہاری نیلامی کا؟ کل تک میں سن رہا تھا کہ تمہاری دوست ناراض ہو گئی ہیں۔ وہ معاملہ حل ہوا؟“ وہ بیک وقت عصرہ اور تالیہ دونوں کو دیکھ کے بولا تھا۔ ساتھ ہی چاولوں کا چمچ منہ میں رکھا۔

”ہاں وہ غلط فہمی تھی ایڈم نے کلیئر کر دی تھی۔“ عصرہ خوشگوار انداز میں بولی تھی۔ فاتح کا اچھا موڈ دیکھ کے وہ بہتر محسوس کر رہی تھی۔

”اسے بھول جائیے۔“ اس نے مسکرا کے ایک نظر کو نے میں کھڑے ایڈم کو دیکھا جس نے نظریں مزید جھکا لیں۔ ”ہم تو اب نیلامی کا سوچ رہے ہیں۔ مسز عصرہ....“ وہ اپنا نیت بھرے انداز میں کہتی عصرہ کی طرف متوجہ ہوئی۔ ”میں مدد سے پہ آتی ہوں۔ مجھے ہر صورت گھائل غزال خریدنا ہے۔“ پھر ایک نظر اشعر کو دیکھا۔ اس نے مسکرا کے کندھے اچکائے۔ ”میں سفارش ہی کر سکتا ہوں آگے کا کا کی مرضی۔“

”تالیہ.... مجھے بہت خوشی ہوگی اگر آپ اس پینٹنگ کو خریدو گی مگر میں اس کو نیلامی واؤچر میں ڈال چکی ہوں۔ لوگ دور دور سے آئیں گے۔ اگر اب میں اس کو نکال دوں تو میری کریڈیٹبلٹی پہ برا اثر پڑے گا۔“

”میں سمجھ سکتی ہوں۔“ پھر وہ رکی۔ ذرا افسردہ نظر آتی تھی۔

”کیا میں کچھ اور کر سکتی ہوں تالیہ؟“ عصرہ نے دلجوئی والے انداز میں لقمہ لیتے ہوئے پوچھا تو وہ جھینپ کے مسکرا دی۔

”میں ایک دفعہ اس پیٹنگ کو چھونا چاہتی ہوں۔“

”اتنی سی بات؟ میں ابھی لاتی ہوں۔ وہ میرے پاس ہی ہے۔“ عصرہ نے پلیٹ پر رکھے کھانے، ٹشو سے لب تھپتھائے اور کرسی

دھکیلتی اٹھ کھڑی ہوئی۔

”میں ابھی تک نہیں سمجھ سکا کہ اس پیٹنگ میں اتنا خاص کیا ہے۔“ فاتح پلیٹ پہ جھکے کندھے اچکا کے بولا تھا۔ وہ ہاتھ روک کے

اسے دیکھنے لگی۔

”اس میں ایک بے بس خوبصورت ہرن اکیلا زخمی حالت میں پڑا ہے، اور وہ زندہ ہے.... وہ مرانہیں ہے.... تنہائی، بے بسی، محرومی

.... ان احساسات کا کچھ ہے وہ پیٹنگ۔“ وہ سنجیدگی سے بولی تھی۔

”اچھا مجھے پتہ ہے کیا لگتا ہے؟“ اس نے لقمہ لیا، پھر خاموشی سے چبانے لگا۔ حلق سے تلے اتار لینے کے بعد آنکھیں اٹھا کے

تالیہ کو دیکھا اور نرم مسکراہٹ کے ساتھ کہنے لگا۔ ”مجھے لگتا ہے کہ آرٹ اچھا شوق ہے، میں اس کی قدر کرتا ہوں، مگر جن آرٹسٹ کی زندگی میں

ان کو کوئی پوچھتا نہیں تھا، ان کے مرنے کے بعد ان کی بنائی اچھی اور بے کار دونوں طرح کی اشیاء کو اتنے کریزی ہو کر خریدنا.... یہ مجھے نمودو

نمائش لگتا ہے۔ جیسے لوگ دیکھا دیکھی میں ایک دوسرے سے آگے نکلنے کی کوشش کر رہے ہوں۔“

”میں اس بات سے اتفاق نہیں کرتی فاتح صاحب۔ قدیم ادوار سست ادوار تھے۔ لوگ جلدی مشہور نہیں ہو پاتے تھے۔ لیکن

ہزاروں مصورتب بھی موجود تھے، مشہور صرف بہترین ہوئے ہیں۔“

وہ دونوں میز کے دونوں سروں پہ آمنے سامنے بیٹھے تھے یوں کہ طویل میز درمیان میں حائل تھی۔ وسط میں اونچا سا کینڈل برا رکھا

تھا جس پہ اوپر نیچے تین موم بتیاں جل رہی تھیں۔ وہ فاتح کا چہرہ ان کے شعلوں کے پار دیکھ رہی تھی۔

اشعر فاتح کے بائیں جانب بیٹھا ٹینس میچ میں گیند کا تعاقب کرنے والی نظروں سے خاموشی سے دائیں بائیں.... دائیں بائیں

دیکھ رہا تھا۔

”مشہور؟“ وہ ہلکا سا مسکرایا اور باربی کیوکاکٹرا چھری کا نٹے سے توڑتے ہوئے بولا۔ ”صدیوں پہلے ایک اطالوی مصور نے ایک

پیٹنگ بنائی تھی جس نام مونا لیزا تھا۔ چار سو سال تک وہ غیر مقبول رہی۔ مصور اسے سراہتے تھے، مگر عوام اس کو جانتے تک نہ تھے۔ وہ پیرس

کے Louvre میوزیم میں ٹنگی ایک عام پیٹنگ تھی، مگر پھر اس کو کس نے مشہور کیا؟“

”چوروں نے۔“ وہ سکون سے بولی۔ ”انہوں نے مونا لیزا چوری کر لی۔“



”رائٹ۔ مونالیزا جب غائب ہوئی تو وہ ایک خبر بن گئی۔ ایک خواب بن گئی۔ اخباروں کی زینت، گفتگوؤں کا محور۔ سب اس میں دلچسپی لینے لگے۔ میں مانتا ہوں وہ ایک بہترین پینٹنگ ہوگی گو کہ مجھے اس کی کبھی سمجھ نہیں آئی، لیکن ایک دوسرے کی دیکھا دیکھی اور چوروں نے اسے مشہور کیا تھا۔ مگر وہ اسے بچ نہیں سکے اور دو سال بعد وہ برآمد کر لی گئی۔“

”انہوں نے اسے بیچنے کے لئے نہیں چرایا تھا وان فاتح۔ انہوں نے اس کو پھر سے تخلیق کرنے کے لئے چرایا تھا۔“ وہ اب کہیں میز پر ٹکائے دونوں ہاتھ ایک دوسرے پر رکھ کے ان پہ تھوڑی جمائے کہہ رہی تھی۔ کھانا اسے بھول چکا تھا۔ وہ چاولوں کا چھج بھرتا ذرا چونکا۔

”انہوں نے مونالیزا کی چھہ نقالیں تیار کیں اور بے وقوف امریکی بزنس مینوں کو بیچ دیں۔ کئی ملین ڈالر کے عوض۔“

”اور میں اس بات پہ حیران ہوں کہ انسان اتنی قیمتی چیزیں خریدتا ہی کیوں ہے جو کبھی بھی کوئی بھی چرا کے لے جائے۔“ وہ شانے جھٹک کے بولا۔

”لگتا ہے آپ کو چور بہت برے لگتے ہیں۔“ آواز میں اداسی سی تھی۔

”چوری کبیرہ گناہوں میں سے ہے، تاشہ۔“

”مگر آپ ہماری وزیر اعظم صاحبہ کو ہر وقت چور کہتے رہتے ہیں، مگر وہ اپنے کاروبار کو تقویت دینے کے لئے ایسے لوگوں سے پیسے چراتی ہیں جو پیسے کو مس نہیں کرتے۔ یہ تو بالکل ایسے ہے جیسے ہیروں کی دوکان سے کوئی ایک ہیرا چرالے۔ اتنے بڑے جوہری کو ایک ہیرے کے جانے سے کیا فرق پڑتا ہے وان فاتح؟“ وہ اس کی آنکھوں سے نظر ہٹائے بغیر کہہ رہی تھی۔ فاتح نے چھج پلیٹ میں گرا دیا اور سنجیدگی سے تالیہ کی طرف متوجہ ہوا۔

”جوہری کو فرق پڑے یا نہ پڑے، مگر وہ تمام نوکری پیشہ لوگ جو اس ہیروں کی دکان کی حفاظت پہ مامور ہیں، سیکورٹی گارڈ، کیشیئر، سیلز مین.... کیا ان کی نوکریاں نہیں چلی جائیں گی؟“

تالیہ کے حلق میں کچھ پھسنے لگا۔ وہ پلک تک نہ جھپک پائی۔

”ٹھیک ہے۔ وزیر اعظم چور ہے۔ بہت بری ہے وہ۔“ حلق میں شاید وہ آنسو تھے۔ ”لیکن اگر وہ کہے کہ وہ اچھی ہونا چاہتی ہے....“

چوری چھوڑ کے نیک ہونا چاہتی ہے.... تو کیا اسے معاف نہیں کیا جاسکتا؟“

”میں کون ہوں معاف کرنے والا؟ اس نے میرا نہیں عوام کا پیسہ چرایا ہے۔ اگر وہ سارا پیسہ واپس کر دے اور....“

”ہاں.... اگر.... اگر وہ سارا پیسہ واپس کر دے تو کیا وہ تب بھی بری ہوگی؟“

”تاشہ!“ وہ گہری سانس لے کر بولا۔ ”وہ صرف چور نہیں ہے، وہ جھوٹی اور خائن بھی ہے اور جھوٹے لوگوں کے لئے جھوٹ چھوڑنا بہت مشکل ہوتا ہے۔ ناممکن نہیں مگر بہت مشکل۔ اور جانتی ہو ان کی سب سے بڑی سزا کیا ہوتی ہے؟ جب وہ اپنی زندگی کا سب سے

بڑا سچ بولنا چاہیں تو ساری دنیا ماننے سے انکار کر دے۔ میرے معاف کرنے کے باوجود اس کو اپنے اعمال کے نتائج بھگتنا ہوں گے۔“

تالیہ کی آنکھیں خشک تھیں مگر دل پہ کسی نے پیر رکھ دیا تھا۔ ”آپ کو چورا تنے برے کیوں لگتے ہیں؟“

”کیونکہ وہ صرف آپ سے آپ کے پیسے نہیں چراتے۔ وہ ان پیسوں سے جڑے آپ کے خواب چرا لیتے ہیں۔“

”اور خواب چرانے والوں کی کیا سزا ہونی چاہیے؟“ وہ بنا پلک جھپکے اس کو دیکھ کے کہہ رہی تھی۔

”ان کا....“ (فاتح نے نککیوں سے اشعر کو دیکھا) ”دایاں ہاتھ کاٹ دینا چاہیے۔“

الفاظ کی ٹھنڈک پہ اشعر نے ذرا چونک کے اسے دیکھا مگر اب وہ کھانے کی طرف متوجہ ہو چکا تھا۔ اسی اثناء میں کھٹکا ہوا تو تالیہ

جبراً چہرے پہ مسکراہٹ لے آئی۔ عصرہ سامنے سے چلتی آرہی تھی۔ ساتھ بلٹر تھا جس نے لکڑی کا ڈبہ اٹھا رکھا تھا۔ ملازم نے فوراً تالیہ کے سامنے جگہ خالی کی اور بلٹر نے ڈبہ ادھر رکھا۔

”مجھے امید ہے تم بور نہیں ہوئی ہو گی تالیہ۔“ وہ اپنی کرسی پہ واپس بیٹھتے ہوئے بولی تو تالیہ نے ”ہرگز نہیں۔ فاتح صاحب سے

بہت کچھ سیکھنے کو ملا۔“ کہتے ہوئے پینٹنگ کا ڈھکن ہٹایا۔ اندر شیشے پہ پینٹ کردہ زخمی ہرن اسی طرح تڑپتا دکھائی دے رہا تھا۔ یہ وہی تھا جو اس نے پینٹ کیا تھا۔ وہ ایک ایک رنگ کو پہچانتی تھی۔

”بے عیب!“ پینٹنگ کی سطح پہ ہاتھ پھیر کر وہ ستائش سے بولی تھی۔ عصرہ مسکرا کے کھانا کھانے لگی۔ تالیہ نے ایک نظر چھری کو

دیکھا جو ساتھ رکھی تھی اور پھر پینٹنگ کو۔ وہ ابھی چھری سے پینٹنگ کے فریم کو کاٹ کے اندر چھپا ہوا میٹرل ان کو دکھا سکتی تھی جو غا ہر کر دیتا

کہ وہ نقلی تھی۔ مگر اس سے پہلے اسے ایک اور کام کرنا تھا۔ فاتح کی ساری باتوں کو بھلا کے اس نے مسکراتا چہرہ اٹھایا۔ ”اگر میں کوئی بڑی سفارش لاؤں تب بھی آپ اس کو مجھے نہیں دیں گی؟“

”مثلاً کس کی سفارش؟“ اشعر دیر بعد بولا تو تالیہ نے مسکرا کے فون اٹھایا اور کال ملا کے اسے چہرے کے سامنے کر لیا۔ اسپیکر آن

تھا اور وہ تینوں رنگ ٹون سن سکتے تھے۔ وہ فیس ٹائم پہ کال ملا رہی تھی۔ فاتح اب سکون سے کھانا ختم کر رہا تھا۔

چند لمحے بعد اسکرین پہ ایک گندمی رنگت کے آدمی کا چہرہ نمودار ہوا۔ ”مجھے تمہارا پیغام مل گیا تھا تالیہ۔ تم ضروری بات کرنا چاہتی

تھیں؟“ سلام کے بعد وہ بولا تھا۔ تالیہ نے مسکرا کے اسکرین عصرہ کے سامنے کی۔ ”یہ شیخ جاسم ہیں میرے اچھے جاننے والے۔ وہ گھائل

غزال انہی کی ملکیت تھی۔ انہوں نے ہی دی ہو گی نا آپ کو؟“ سادگی سے پوچھا۔ عصرہ کھاتے کھاتے رکی۔ بھنویں سکڑیں۔ چہرہ سامنے

کیا۔ پھر آنکھوں میں تعجب اور بے یقینی در آئی۔

”السلام علیکم۔ آئی ایم سوری مگر.... میں ان سے تو نہیں ملی۔ وہ تو کوئی اور تھے۔“ وہ ایک دم الرٹ نظر آتی تھی۔ فاتح چونکا مگر

اشعر اسی طرح بیٹھا رہا۔ پرسکون۔

”جی مسز عصرہ آپ مجھ سے نہیں ملیں۔ آپ میرے کزن جاسم الٹانی سے ملی تھیں اور وہ پینٹنگ اس نے آپ کو ہمارے پورے خاندان کی طرف سے عطیے میں دی تھی۔“ تالیہ جو مسکرا کے ساری کارروائی دیکھ رہی تھی ان الفاظ پہ اس کی مسکراہٹ غائب ہوئی۔ فوراً سے اسکرین اپنی طرف موڑی۔

”اوہ.... وہ آپ کے کزن تھے؟“ دماغ بھک سے اڑ گیا تھا۔ الفاظ ختم ہو گئے تھے۔ (یہ سب ملے ہوئے تھے؟)

”جی بالکل۔ اب آپ کو مجھ سے کیا فیور چاہیے تالیہ۔“

وہ اس لمحے کے لئے تیار نہیں تھی۔ اس کا خیال تھا وہ شیخ کو اس کے ملازم کے اسکام سے آگاہ کرنے جا رہی ہے مگر یہاں تو.....

”چونکہ آپ کے ہاتھ سے مسز عصرہ نے پینٹنگ وصول نہیں کی اس لئے میں کچھ کہنے کے قابل نہیں ہوں فی الوقت۔“ اوداعی کلمات کہہ کر اس نے فون بند کیا، ذہن تیزی سے چل رہا تھا۔ بدقت مسکرا کے عصرہ کو دیکھا۔ ”میں آپ کی خواہش کا احترام کرتی ہوں۔ میں کوئی سفارش کیے بغیر نیلامی میں دوسرے لوگوں کی طرح ہی حصہ لوں گی اور چاہے جتنی قیمت ادا کرنی پڑے میں کروں گی۔“

”تالیہ....“ عصرہ کچھ غیر آرام دہ لگ رہی تھی۔ جیسے سوچ میں الجھی ہو۔ ”تمہیں کوئی شک ہے پینٹنگ کے بارے میں کیا؟ مطلب تم آرٹ کی پہچان رکھتی ہو اگر کچھ کھٹک رہا ہے تو پینٹنگ تمہارے سامنے رکھی ہے۔ بتاؤ۔“

”جی تالیہ.... بتائیے۔“ اشعر بھی اتنی توجہ سے بولا تھا۔ اس نے باری باری دونوں کے چہروں کو دیکھا اور پھر.... فاتح کو۔ وہ پھلوں کے رس کے گھونٹ بھرتا خاموش آنکھوں سے اسے ہی دیکھ رہا تھا۔ تالیہ پینٹنگ پہ جھکی اس کو باہر نکالا اور ذرا اوپر اٹھایا۔ عصرہ ہاتھ روک چکی تھی۔ سانس بھی تھم چکا تھا۔

وہ چند لمحے پینٹنگ اور اپنے ساتھ رکھی چھری کو دیکھتی رہی۔ دیکھتی رہی۔ دیکھتی رہی۔ پھر اس نے پینٹنگ واپس رکھی اور گہری سانس لے کر ان تینوں کو دیکھا۔

”یہ اصلی ہے۔ سو فیصد اصلی۔“

عصرہ کی سانس بحال ہوئی اور اشعر کی مسکراہٹ گہری ہو گئی۔ (اس کو آرٹ کی پہچان نہیں ہے شاید صرف فیشن کی ہے۔ مگر اچھا ہے۔) فاتح ٹپکین سے ہونٹ تھپتھپاتا اٹھ کھڑا ہوا تھا۔ ”مجھے اجازت!“ پھر رک کے تالیہ کو دیکھا۔ ”اچھا لگا تم سے مل کر۔ نیلامی میں ملاقات ہوگی اب۔“ رسماً کہہ کر وہ باہر کی جانب بڑھ گیا۔ اس سے زیادہ پرفارمنس وہ نہیں دکھا سکتا تھا اور عصرہ مطمئن تھی۔

”مگر آپ مجھے ایک اور فیور تو دیں گی نا مسز عصرہ۔“ وہ سوچ سوچ کے بولی تھی۔

☆.....☆.....☆

تالیہ مراد کے جانے کے بعد اشعر عصرہ سے مل کر دروازے تک آیا تھا کہ اس کا موبائل بجنے لگا۔ شیخ جاسم کا میسج آیا تھا۔ اس نے مسکرا

کے جواب لکھا۔ ”میں جانتا تھا ہماری ڈونر آپ کی ہی سفارش لائے گی۔ مدد کا شکریہ میری حکومت میں آپ کو اس مدد کا اچھا بدلہ ملے گا۔“  
وہ اچھے موڈ میں لگ رہا تھا۔ پیغام بھیجا ہی تھا کہ ایک کال آنے لگی۔ موبائل کان سے لگا کے ہیلو کہا مگر دوسری جانب سے کہے گئے الفاظ سن کے رنگت بدلتی گئی۔

”کون سا مگ؟“ چہرہ سفید پڑا پھر سرخ۔ ”وہاٹ؟“ وہ دھاڑا۔ پھر فون بند کیا اور تیزی سے واپس آیا۔ عصرہ کمرے میں جا چکی تھی اور ایڈم گھر جانے کی تیاری کر رہا تھا۔ اس نے ایڈم کو بازو سے تھام کر روکا۔  
”آبنگ کہاں ہے؟“ اشعر کے تئو ردیکھ کے وہ ٹھٹھک گیا۔ ”وہ اسٹڈی میں....“ اشعر نے اسے چھوڑا اور آگے دوڑا۔ دیوانہ وار زینے پھلانگے اور دھاڑ سے اسٹڈی کا دروازہ کھولا۔

وہ سامنے اپنی کرسی پہ بیٹھا، لیپ ٹاپ پہ کچھ ٹائپ کر رہا تھا۔ ایک نظر اٹھا کے اسے دیکھا۔ ”اخبار میں موجود تمہارے ذرائع نے خبر دے دی تمہیں؟“ ٹھنڈے انداز میں سوال کیا۔ وہ آندھی طوفان کی طرح اس کے سر پہ آپہنچا۔  
”آپ نے..... آپ نے ان کو میرا مگ دکھایا؟“ میز پہ دونوں ہاتھ رکھ کے وہ جھکا اور غصے سے غرایا۔ فاتح نے عینک اتار کے پرے رکھی اور ٹیک لگا کے اسے فرصت سے دیکھا۔

”میں نے کوئی جھوٹ نہیں بولا، کوئی الزام نہیں لگایا۔ تم اس اینٹی چائینز تنظیم کے ساتھ منسلک تھے ایش!“  
”وہ برسوں پرانی بات ہے۔“ اس نے زور سے میز پہ ہاتھ مارا۔ ”وہ بچپن کا ایک کریز تھا۔ کسی کو بھی نہیں معلوم تھا۔ مگر آپ نے اسے کھول دیا۔ واؤ۔ مجھے یقین نہیں آ رہا۔ کل پورا ملک مجھے racist کہہ رہا ہوگا۔ سارے چینی اکٹھے ہو جائیں گے کہ میں چینی قام سے نفرت کرتا ہوں۔ یا اللہ۔ یا اللہ۔“ وہ سیدھا ہوا اور پیشانی کو دونوں ہاتھوں سے تھاما۔

فاتح گال تلے تین انگلیاں رکھے اسے دیکھے گیا۔ ”ایک لڑکا تھا.... بہت ذہین، بہت....“ اشعر تئو را کے گھوما اور غصے سے اس کو دیکھا۔  
”مجھے اس وقت آپ کی کوئی کہانی نہیں سننی۔“  
”.... بہت عقلمند، بہت پھر تیتلا سا۔ اپنے ماں باپ کے بعد وہ سب سے زیادہ اپنی بہن سے قریب تھا۔ اکثر چٹھیاں گزارنے امریکہ آتا تھا۔“

اشعر ہنسنے لگا۔ آنکھیں ابھی تک غصے سے لبریز تھیں مگر اب وہ سن رہا تھا۔  
فاتح کے پیچھے کھڑکی کے شیشے پہ ٹپ ٹپ بارش برسنے لگی تھی۔

”جب میں رات دیر تک کام کرتا رہتا.... تو وہ میرے پاس آ کر بیٹھ جاتا تھا۔ مجھ سے پوچھتا تھا، آبنگ آپ اتنی محنت کس چیز کے لئے کر رہے ہیں؟ میں اس کو بتاتا کہ میں اسٹیٹ اٹارنی (شہر کے پراسیکیوٹر) کا الیکشن لڑ رہا ہوں۔ وہ پوچھتا، آبنگ لوگ الیکشن کیوں

لڑتے ہیں؟ تو میں کہتا، مختلف وجوہات ہوتی ہیں مگر ایک وجہ سب میں مشترک ہوتی ہے۔ اس کی نظریں اشعر پہ جمی تھیں، جو اسے لب بچنے دیکھ رہا تھا۔

”اور وہ ہے... طاقت حاصل کرنے کا جنون۔ خود مختاری اور طاقت.... یہ سب کو اچھی لگتی ہے۔ تب وہ نوجوان لڑکا مجھ سے کہتا تھا، آپ میں اور آپ کے مقابل میں پھر کس شے کا فرق ہے اگر آپ دونوں کو طاقت ہی چاہیے ہے۔“

قطرے زور زور سے کھڑکی پہ برس رہے تھے گویا شیشے کو چکنا چور کر ڈالنا چاہتے ہوں۔ اشعر کا تنفس آہستہ ہو چکا تھا۔ رنگت بحال ہو رہی تھی۔ وہ بس خاموش نظروں میں چھپن لئے فاتح کو دیکھ جارا تھا۔

”تب میں نے اس کو بتایا کہ جو میرا مخالف ہے وہ ایک دفعہ اسٹیٹ اٹارنی رہ چکا ہے اور اس نے بڑے بڑے مجرموں کے کیس رشوت لے کر بند کیے ہیں۔ اس کو طاقت اپنی دولت بڑھانے کے لئے چاہیے۔ مجھے طاقت زمین پہ اللہ کا انصاف قائم کرنے کے لئے چاہیے۔ پھر اس نے پوچھا۔ انسان کو معلوم کیسے ہوتا ہے کہ اس کو طاقت کیوں چاہیے؟ میں نے کہا، اس کے طریقے سے۔ تب جانتے ہوا اشعر اس لڑکے نے مجھے کیا کہتا تھا؟“ اس کی آواز میں دکھ در آیا اور اشعر... اس کی فاتح پہ جمی آنکھوں میں گلابی نمی اترنے لگی۔ پلکیں بھگینے لگیں۔

”اس لڑکے نے کہا۔ آبنگ اگر میں کبھی طاقت کی ہوس میں مبتلا ہو جاؤں تو مجھے روک لینا۔“

باہر بجلی زور کی کڑکی۔ پل بھر میں سارا شہر روشن ہو گیا، اشعر کی آنکھ کے کنارے پہ ایک آنسو اٹکا ہوا تھا۔ اگلے ہی پل پھر سے اندھیرا چھا گیا۔ آنسو اس نے اندر اتار لیا۔

”آپ کو لگتا ہے مجھ میں اور آپ میں فرق ہیں؟“ وہ سابقہ غراہٹ سے بولا تھا۔ ”آپ وائٹ نائٹ ہیں اور میں سیاہ بھیڑ؟ مگر نہیں۔ ہم دونوں ایک جیسے ہیں کیونکہ ہم دونوں کو ایک ہی چیز چاہیے۔ آپ نے وزیر اعظم بن کے وہی کرنا ہے جو موجودہ وزیر اعظم کر رہی ہے۔ کرسی لینے کے بعد سب ایک سے ہو جاتے ہیں، آبنگ۔“ پھر اس نے افسوس سے دائیں بائیں گردن ہلائی۔ ”مگر مجھے اندازہ نہیں تھا کہ آپ یوں مجھے تباہ کرنے کی کوشش کریں گے!“

”اوہ لیکن میں تمہیں تباہ نہیں کر رہا۔“ اس نے ہلکے سے شانے اچکائے۔ ”میں یہ بات لائیو ٹی وی پہ بھی کہہ سکتا تھا مگر میں نے اس اخبار کا انتخاب کیا جہاں تمہیں وقت سے پہلے خبر مل جائے گی مگر اس رپورٹر کو چنا جو خبر لگائے گی ضرور۔ میں نے ایش تمہیں ایک موقع دیا ہے۔“ وہ ٹیک لگائے نرمی سے کہہ رہا تھا۔ ”کل جب تم ایک اسکینڈل کی زد میں ہو گے اور تمہیں racist کا خطاب مل جائے گا اور تم چائینز اکثریت ووٹر کھودو گے، تو میں یہ دیکھنا چاہتا ہوں کہ تم اس کو فکس کیسے کرو گے۔ ایک بزنس مین کی طرح، یا ایک لیڈر کی طرح؟ اگر تم چاہتے ہو کہ میں تمہارے حق میں دستبردار ہو جاؤں تو پہلے مجھ پہ ثابت کرو کہ تم... مجھ سے... بہتر ہو۔ تب میں اس بارے میں سوچ سکتا ہوں ورنہ....“ وہ اپنی جگہ سے اٹھا اور سامنے کھڑے اشعر کے برابر آ کر اس کا چہرہ افسوس سے دیکھا۔ ”ورنہ پھر ہم دونوں کرسی کے

لئے لڑیں گے۔ میں تمہیں نہیں روکوں گا۔ لڑنا تمہارا حق ہے، مگر میں یہ ضرور دیکھنا چاہتا ہوں کہ تم کیسے لڑو گے۔ میں نے اس لڑائی میں آریا نہ کوھویا ہے۔ میں دیکھنا چاہتا ہوں کہ تم کچھ کھونے کی اہلیت رکھتے ہو یا نہیں۔“

مگر وہ جواباً نفرت سے پھنکارا تھا۔ ”مجھے معلوم تھا، ہم ایک دن اس مقام پہ ضرور آئیں گے۔ آپ کو معلوم نہیں تھا۔ میں تیار ہوں آپ نہیں۔“ ہاتھ اٹھا کے اشارے سے سلام کیا اور لمبے لمبے ڈگ بھرتا اسٹڈی سے باہر نکل گیا۔ فاتح ہلکا سا مسکرایا اور واپس کرسی پہ بیٹھا۔ (تیار تو دور کی بات ایش.... میرے پاس کوئی کارڈ بچا ہی نہیں ہے کھینے کے لئے۔ میں نے ساری عمر تم پہ اعتبار کیا اور تم نے ہر طرف سے مجھے مفلوج کر دیا۔) کھڑکی کے باہر بارش کو دیکھتا وہ زخمی سا مسکرا رہا تھا۔ خود پہ۔ زندگی پہ۔ ہر شے پہ۔

☆.....☆.....☆

وہ لاؤنچ میں داخل ہوئی اور پرس اٹھا کے زور سے فرش پہ پھینکا، پھر غصے و بے بسی کے عالم میں صوفے سے کشن اٹھا کے دیوار پہ مارا۔ آوازیں سن کے داتن نیچے تہہ خانے سے اوپر آئی تو دیکھا، وہ سردونوں ہاتھوں میں گرائے صوفے پہ بیٹھی تھی۔ ”بریسلیٹ نہیں ملا؟“ تالیہ نے چہرہ اٹھایا تو آنکھیں گلابی پڑ رہی تھیں۔ ”مل گیا ہے۔“

”یعنی کرائے بے بی اس کام کام کر گیا۔ گڈ۔ پھر منہ کیوں لٹکا ہوا ہے؟“ وہ دونوں ہاتھ کمر پہ رکھے حیرت سے اسے دیکھ رہی تھی۔ ”پینٹنگ کی اصلیت نہیں کھول سکی۔ وہ شیخ ملا ہوا تھا۔ اس نے نوفل کی اسٹوری کو پکا کر دیا۔“ داتن کا منہ کھل گیا۔ ”اوہ۔ مگر تم یہ تو بتا سکتی تھیں کہ پینٹنگ نقلی ہے۔“

”کیسے بتاتی؟“ وہ زہر خند ہوئی۔ ”میں سچ بولتی کب ہوں جو اتنا بڑا سچ بولتی؟ بڑی ہمت چاہیے ہوتی ہے سچ کے لئے داتن۔ اور میرے پاس وہ نہیں تھی۔“ آنکھوں میں آنسو آ گئے۔ داتن نے افسوس سے گہری سانس لی۔ ”میری بچی۔ خود کو معاف کرنا سیکھو۔“ وہ جواباً تلخی سے کچھ کہنے لگی تھی کہ دروازے پہ کھنٹی بجی۔ داتن اٹھنے لگی مگر وہ آنکھیں رگڑتی کھڑی ہو گئی۔ ”تم بیٹھو۔ ملازمہ تھوڑی ہوتم جو بلٹر نہیں ہوگا تو تم یہ کام کرو گی۔ میں خود دیکھتی ہوں۔ اور شاید تھوڑی دیر واک پہ چلی جاؤں۔ مجھے تازہ ہوا کی ضرورت ہے۔“ خود کو سنبھالتی وہ دروازے کی جانب بڑھ گئی۔

پورچ اندھیر پڑا تھا۔ صرف ایک بتی روشن تھی۔ وہ قدم قدم اٹھاتی گیٹ تک آئی مگر پھر..... ٹھہر گئی۔ رفتار سست پڑ گئی۔ گیٹ اور چار دیواری چھوٹی اور برائے نام تھی۔ سامنے کھڑے شخص کے سینے تک اونچی تھی۔ اور وہ شخص.... تالیہ کی سانس منجمد ہو گئی۔ وہ درمیانی عمر کا مرد تھا۔ سانولا، چمکتی آنکھوں والا۔ جیبوں میں ہاتھ ڈالے کھڑا ڈھٹائی سے مسکرا رہا تھا۔ ”میں نے سنا جب کہ اشعر محمود کسی تالیہ مراد کی تفنیش کروا رہا ہے تو میں کھٹک گیا تھا۔ سوچا ہونہ ہوئی وہی تالیہ ہے۔ میری سابقہ بیوی۔“



وہ دم سادھے اسے دیکھ رہی تھی۔ ”سمیچ!“ لب پھڑپھڑائے۔

”اور یہ بھی سنا ہے کہ وہ تم میں دلچسپی لے رہا ہے۔ یعنی شادی وغیرہ کرنا چاہتا ہے۔ تو میں نے تمہارا پتہ اچکا اور یہاں آ گیا۔ اور اب سوچ رہا ہوں کہ پہلے کیوں نہیں آیا۔“ ستائش سے اس نے گردن اٹھا کے اونچے جنگلے کو دیکھا جو بت بنی تالیہ کی پشت پہ کھڑا تھا۔

”بڑا مال بنا لیا ہے تم نے۔ یقیناً امیر دوست بنائے ہوں گے ان کو محبت کے جال میں پھنسا یا ہوگا اور پھر لوٹ کے چھوڑ دیا ہوگا۔ تم جیسی خوبصورت مگر اکیلی لڑکیاں اس کے علاوہ کچھ کر بھی نہیں سکتیں۔ لیکن کیا ہے تالیہ کہ....“ وہ گیٹ کے جنگلے پہ ہاتھ رکھے آگے بڑھا۔

وہ اس سے دو میٹر کے فاصلے پہ تھی پھر بھی یک لخت پیچھے ہٹی۔ آنکھوں میں خوف تھا۔

”اس دفعہ بندہ غلط چنا ہے تم نے۔ سیاستدان؟ پیچ پیچ۔ جانتی ہو سیاستدانوں کو فرشتہ صفت بیویاں چاہیے ہوتی ہیں۔ کیا اسے معلوم ہے تم پہلے بھی ایک شادی کر چکی ہو اور منی لانڈرنگ میں انوالوڈ رہی ہو۔ یقیناً نہیں۔ یونو واٹ.... میرے پاس نکاح کی ویڈیو تک پڑی ہے مگر طلاق کہیں رجسٹر نہیں ہوئی تھی۔ اگر چاہوں تو میں تمہیں ابھی بھی اپنی بیوی کلیم کر سکتا ہوں اور ایک دفعہ یہ ذکر کھلا تو وہ سیاستدان تمہیں باہر اٹھا کے پھینک دے گا۔ لیکن....“ وہ رکا۔ دو انگلیوں سے تھوڑی کھجاتے ہوئے مسکرایا۔ وہ برف کا مجسمہ بنے سن رہی تھی۔ ”لیکن اگر.... تم میرا کوئی ماہانہ وظیفہ مقرر کر دو یہی کوئی دو تین لاکھ ہر ماہ کے.... تو میں تمہیں تنگ نہیں کروں گا۔ ابھی تم ذرا سا کڈ ہو گئی ہو، خیر سے سنبھل لو پھر آؤں گا میں۔ اتنے برسوں بعد دیکھا ہے تمہیں۔ بیٹھ کے گئے دنوں کی باتیں بھی کریں گے۔ اچھا چلتا ہوں۔“ ماتھے تک ہاتھ لے جا کر سلام کیا اور مڑ گیا۔

اب وہ ٹہلتا ٹہلتا سڑک پہ دوڑ جاتا دکھائی دے رہا تھا اور تالیہ.... وہ شل کھڑی تھی۔

جیسے کاٹو تو لہو نہیں۔

مارو تو جان نہیں۔



نمرہ احمد کا یہ خوبصورت ناول **حالم** ابھی جاری ہے۔ بقیہ واقعات اگلی قسط میں پڑھیے۔

## باب 4

## میراثِ پدِ رمن

اس نے دیکھا....

ایک نیم اندھیر کمرہ ہے جس کی چوکھٹ پہ وہ ننھی لڑکی کھڑی ہے.... کھلے لمبے بال اور پیروں تک آتا لباس.....  
اندیک آدمی پشت کیے بیٹھا ہے.... اس کے آگے آگ جل رہی ہے اور وہ جھک کے سلاخ پہ کسی شے کو دہکار رہا ہے....  
چھوٹی لڑکی قدم قدم چلتی اس کے کندھے کے پیچھے آرکتی ہے....  
”باپا!“ اس کے پکار نے پہ وہ چونک کے گردن موڑتا ہے.... جیسے برے خواب سے جاگا ہو.... پھر جبراً مسکراتا ہے۔  
”تم سونیں نہیں، تالیہ؟“

”یہ لوگ کون تھے جو ابھی یہاں سے گئے ہیں؟“ اس کی کم عمر باریک آواز گونجتی ہے تو وہ زیادہ چونکتا ہے، پھر اس کا ہاتھ تھام کے اسے ساتھ بٹھاتا ہے۔

”میرے دوست تھے.... فوج کے ساتھی!“ اور سلاخ کو انگاروں پہ پلٹتا ہے۔ اس کے سرے پہ سونے کے سکے جیسا کچھ ہے۔  
بچی ہتھیلیوں پہ چہرہ گرا کے سوچ میں ڈوبی کہتی ہے.... ”مگر وہ سپاہی تو نہیں لگتے تھے۔ میں نے خود سنا تھا، وہ بار بار پمبورو کہہ رہے تھے۔“

”یا اللہ تالیہ....“ مراد کے ہاتھ میں پکڑی سلاخ لرزتی ہے.... گھبرا کے ادھر ادھر دیکھتا ہے....  
”یہ پمبورو (شکار باز) کون ہوتے ہیں باپا؟“

”شش.....“ اس نے بوکھلا کے اسے چپ کرایا۔ ”تم یہ لفظ اب نہیں بولو گی۔ اگر شہر میں کسی نے سن لیا تو ہم سب مار دیے جائیں گے۔“

”مگر باپا.... وہ کسی خزانے کی بات کر رہے تھے؟“ پھر اس کی آنکھیں چمکیں۔ ”مجھے بتاؤ باپا.... کیا کوئی خزانہ ہے باپا؟“  
آدمی گہری سانس لیتا ہے اور سلاخ آگ سے اوپر اٹھا کے دکھاتا ہے.... اس کے سرے پہ گول سکہ اور ڈلی جڑی ہے۔ سنہری چابی۔  
”جب یہ چابی تیار ہو جائے گی تو ہم اس کی مدد سے خزانہ ڈھونڈ لیں گے۔ اور پھر ہمارے شہر کے لوگوں کو عافیت مل جائے گی۔“